

శ్రీమతే రామానుజాయ నమః



ఆళ్వారాచార్య సంగ్రహ చరిత్రలు



పాలవంచ తిరుమల గుడిమెళ్ళ
వేంకటలక్ష్మీనృసింహాచార్యులు

శ్రీమతే రామానుజాయ నమః



ఆళ్వారాచార్య సంగ్రహ చరిత్రలు



పాలవంచ తిరుమల గుది మెళ్ళ
వేంకటలక్ష్మీనృసింహాచార్యులు

అభ్యర్థాచార్య సంగ్రహ చరిత్రలు

ప్రథమ ముద్రణము

సంవత్సరము 1994

కాపీలు 1000

సర్వ స్వామ్యములు గ్రంథకర్తవి

మూల్యము :- రూ 60/-

ముద్రణ:

వేంకటలక్ష్మీస్వనింహ ప్రెస్

మచిలీపట్టణము

ప్రతులకు:-

శ్రీమాన్ పాలవంచ తిరుమల గుడిమెళ్ళ

వేంకటలక్ష్మీస్వనింహాచార్యులు

23/329, బచ్చపేట,

మచిలీపట్టణము 521 001

తిరుమల తిరుపతి దేవస్థానమువారి

అధికనహకారముతోను ముద్రితము

విషయ సూచిక

విషయము

పేజీ

అవతారిక/హయ కైయాశ్వార్థు	1/3
పూవత్తాశ్వార్థు/పేయాశ్వార్థు	6/9
తిరుమట్టికైయాశ్వార్థు(భక్తిసారులు)	11
సమ్మాశ్వార్థు/మధురకవులు	24/26
కులశేఖరులు పెరియాశ్వార్థు	34 39
ఆండాళ్ తొండరడిప్పిడియాశ్వార్థు	48 54
తిరుప్పాటిఆశ్వార్థు తిరుమంగై ఆశ్వార్థు	64 69
శ్రీమన్నాథమునులు శ్రీపుండరీకాక్షులు	87 98
కురుకై కావలప్పన్ శ్రీరామమిశ్రులు	99 99
శ్రీయామునాచార్యులు	102
తెయ్ వవారిత్తుణ్డాన్	112
శ్రీపరాంకుశదాసులు (పెరియనంబి)	113
పెరియతిరుమలనంబి	114
గోష్ఠీపూర్ణులు తిరుమలైయాణ్డాన్	116 116
మారనేర్నంబి తిరుక్కచ్చినంబి	117 117
చోళరాజు యామునుల నాశ్రయించుట	118
తిరుక్కణ్ణమంగైయాణ్డాన్	123
శ్రీరామానుజాచార్యులు	124
లక్ష్మీనార్యుల జననము వేదాంతాధ్యయనము	125 125
యాదవుని కాశీయాత్రావ్యాజము	126

పెరుండేవీనరదులు కంచికి తెచ్చుట	128
గోవిందుడు శైవుడగుట	128
బ్రహ్మరాక్షస విమోచనము	130
వరదునికి తీర్థకైంకర్యము	133
యామునుల చరమదశ	134
యామునుల చేతిప్రేళ్ళు తెరిపించుట	135
తిరుక్కచ్చిసంబిశేషమును స్వీకరింప నెంచుట	136
వరదుని పడ్వార్తలు	36
పంచసంస్కారముల బడయుట	137
ఆశ్రమ స్వీకారము	138
ఆత్వాన్ ఆణ్డాన్ల ఆశ్రయణము	140
యాదవుడు శిష్యుడగుట	140
శ్రీరంగప్రవేశము ఎమ్బార్ల దిద్దుబాటు	142 144
ద్వయ, చరమముల బడయుట	147
తిరువాయ్మొళి అర్థమును వినుట	152
చరమోపాయమును వినుట	154
శిష్యాచార్య అనువర్తన విధము	156
తళిహకు కిడంబిఆచ్చాన్	157
యజ్ఞమూర్తి శిష్యుడగుట	158
అనంతాత్మానుల ఆచార్యనిష్ఠ	163
కార్పాసారామలక్ష్మి వైభవము	166

ఆచార్య తీర్థప్రసాద వైభవము	171
యజ్ఞేశుని పశ్చాత్తాపము	171
విత్తలదేవుని ఆశ్రయణము	172
శ్రీనివాససందర్శనము గోవిందుని ఆచార్య నిష్ఠ	173 176
గోవిందుని వైరాగ్యము	180
శ్రీభాష్యాది తచనలు దిగ్విజయయాత్ర	182 184
వైష్ణవసంబి శ్రీభాష్యకార బిరుదము	186 187
కృత్తికానిరసనము	189
శ్రీజగన్నాథు నిరంకుశత	190
శ్రీకూర్మ సముద్ధరణ సింహాచలయాత్ర	192 194
కృష్ణమాచార్య శిష్యత్వము	194
వేంకటేశునకు శంఖచక్ర ప్రదానము	197
తిల్లగోవిందుని ప్రతిష్ఠ కూరేశుల చరిత్ర	200 20
శ్రీపరాశర, వ్యాసభట్టరులు	205
శ్రీపరాశర భట్టరు వైభవము	207
భట్టరు సర్వజ్ఞ భట్టు నోడించుట	208
భట్టరు వేదశాస్త్రాధ్యయనము	209
భట్టరు రంగనాథదంపతుల తల్లిదండ్రులుగ భావించుట	210
భట్టరు వివాహము	210
ముదలియూర్జాన్ వైభవము	211
మారసూర్నంబి చరమదశ	213
మూగకు ముక్తినిచ్చుట	215
ఆచార్యులే మోక్షోపాయము	216

ధనుర్దాసుని చరిత్ర	216
భాగవతాపచార కౌర్యము	221
అత్తుళాయమ్మ వైభవము శ్రీవైష్ణవ లక్షణము	223 224
జలజంతు మోక్షప్రదానము	226
యతీంద్రుల సర్వజ్ఞత	227
గోష్ఠీపూర్ణ పత్నీ వైభవము	227
శ్రీరంగామృతకపింద్రులు	228
అచార్యనిష్ఠ ప్రపన్న శ్రేయోమార్గము	234 235
తిరుప్పావై తన్మయత	237
కొంగుపిరాట్టి/ విషమిశ్రతీర్థము	238/239
ఆరాయీరప్పడి అవతరణము	239
రంగని గుడి బీగముద్రల గొనుట	241
కూరేశుని మార్దవము కూరేశుని వానప్రస్థము	242 242
గొల్లదానికి మోక్షమిచ్చుట	243
అనంతాద్వాన వైభవము	244
వడుగనంబి వైభవము	246
గద్యత్రయావతరణము క్రిమికంతుని జననము	249 251
కొంగుపిరాట్టి ఆదరణ మిధిలసాలగ్రామము	257 259
విఠ్ఠలరాయని ఆశ్రయణము బౌద్ధనిరాసనము	260 261
యదుశైల సముద్రరణ ఢిల్లీ విజయము	261 263
సంపత్పుత్రులకు సుల్తానుపుత్రిక నల్పించుట	265
సుల్తానుపుత్రిక అర్చారూపము	266

సంపత్కు-మారుల ప్రతిష్ఠించుట	267
ఆలయమున పంచముల ప్రవేశాధికారము	267
కబీరు చరితము యదుగిరి నామాంతరములు	268 270
కూరేశాదుల సమాచారము	271
గోష్ఠీపూర్ణుల చరమదశ క్రిమికంఠుని దుర్మరణము	274 275
యదుగిరిన యతిరాజ విగ్రహ ప్రతిష్ఠ	275
శ్రీరంగప్రవేశము	276
కూరేశులకు నేత్ర ప్రదానము	277
కూరేశుల అంతిమయాత్ర	278
ఆశ్రితుల వివరణము/సింహాసనాధిపతులు	281/284
ఆచార్యపురుషుల నియమనము	286
కైంకర్యపరుల వివరణము	286
యతిరాజ వైభవ ప్రకాశకులు ఆచార్యవైభవము	288 296
ఘోషపురిన యతిరాజ విగ్రహ ప్రతిష్ఠ	298
ఉడైయవరుల అంతిమయాత్ర చరమోపదేశము	299 300
దేహత్యాగము-పరమపదప్రాప్తి	301
చరమకైంకర్యము	302
ధనుర్దాసుదంపతుల అంతిమదశ	304
ఎమ్బార్ల చరమయాత్ర	305
శ్రీపరాశరభట్టరు వైభవము	309
కైత్రీయాత్ర/యదుగిరిసందర్శనము/	309/311
జ్ఞాన్తాన్త్రిని జయించుట శ్రీరంగప్రవేశము	312 315

వేదాన్ని ఆశ్రమ స్వీకారము	315
సంజీయరు ఆచార్యనిష్ఠ	317
భట్టరు తిరుక్కోయ్యడు జేరుట	320
భట్టరు శ్రీరంగము జేరుట	323
భాగవత వై భవము సదుపదేశములు	323 324
భట్టరు పరమపద యాత్ర	331
సంజీయరు ప్రభావము	334

సంవిశ్క వై భవము 340

పిన్నభూగియ పెరుమాళ్ జీయర్ ఆచార్యనిష్ఠ	340
కందాడై తొమ్మిప్పర్ అపచార తామణము	343
లోకాచార్యనామ ప్రసిద్ధి	343
అమ్మంగియమ్మాళి పరమపదించుట	344
ఆచార్యభక్తి వెల్లువనుండి దాటించుట	344
ఉభయవిభూతులు ఆచార్యాధీనము	346
మోక్షప్రాప్తి కావశ్యకములు	347
వైష్ణవునకు దేవతాంతరస్పర్శ కూడదు	348
భగవద్గీతకన్న తిరువాయ్ మొట్టి అధిక్యత	349
అవైష్ణవుని అనాదరణమే అపేక్షితము	349
శ్రీవైష్ణవుడు దేహరక్షణ మొనర్పరాదు	350
ఆచార్య పుత్రపౌత్రులును ఆదరణీయులే	351
ఆచార్యశ్రీసూక్తి అధిక ధనసంపద నిచ్చును	352

ఆచార్యార్జుణులకే చెప్పుటయు వ్రాయుటయు కూడదు	354
ఈడు వ్యాఖ్యానతరణము	354
గ్రంథ సేవనమున ఆభిజాత్యము కూడదు	355
వడక్కుత్తిరువీధిపిళ్ళ వుత్తరసంతతి	357
ఆహారశుద్ధి ఆవస్యకత	358
ఆచార్యసంబంధమే మోక్ష హేతువు	359
నంబిళ్ళ అంతిమ దశ	360
పెరియవాచ్చాన్బిళ్ళ వై భవము	360
వడక్కుత్తిరువీధిపిళ్ళ వై భవము	362
భగవద్విషయ (ఈడు) ఆచార్య పరంపర	363
పిళ్ళలోకాచార్య అట్టకీయమణవాళ పెరుమాళ్ నాయనార్లు	363
ఆచార్యహృదయ గ్రంథావతరణము	364
శ్రీరంగనాథుని ప్రవాసము	366
శ్రీరంగనాథుని శ్రీరంగప్రవేశము	368
శ్రీశైలేశులు అను తిరువాయ్మొట్టిపిళ్ళ	369
శ్రీమణవాళమామునుల వై భవము	370
దివ్యప్రబంధ ప్రచార ప్రతిజ్ఞ	372
శ్రీరంగ నివాసము	373
దివ్య దేశ సేవనము	374
ఆశ్రమ స్వీకారము	375
ఆచార్యహృదయగ్రంథము నధికరించుట	377
తిరునారాయణపురత్రయి వై రాగ్యము	377

శేషస్వరూప ప్రదర్శనము	378
నారాయణ పరత్వము	379
పాపండుధర్మములు	381
శంఖచక్రధారణ ప్రమాణములు	382
ఊర్ధ్వపుండ్ర మాహాత్మ్యము	385
ఆశ్వాత్థ దివ్యప్రబంధముల అవతరణము	386
తిరువేంగడదాసుని ఆశ్రయణము	387
శ్రీరంగనికి మాముసులు ఆచార్యులగుట	388
గృన్థరచనలు	389
కాలక్షేపపరులు వాదులాడరాదు	390
మతములందు స్త్రీలుండరాదు	390
మతముల జనసమ్మర్థముండరాదు	390
ఎఱుఱ్ఱియప్ప ఆశ్రయణము	391
ప్రతివాదిభయంకరఅణ్ణన్ ఆశ్రయణము	392
అప్పదిగజములు	393
దివ్యదేశములలో కైంకర్యపరుల నేర్పఱచుట	393
చింతచెట్టునకు మోక్షము	393
పెరియజీయర్ చరమదశ	394
తనియన్లు వాఙ్మితిరునామములు	396
వేదాంతదేశికులు	398

శ్రీలక్ష్మీహయవదన సరస్వతీ నమః

శ్రీరామాయణానుసారముగ చేతనునట్లు

సీతమ్మతో పోలిక

శ్లో॥ దర్పదగ్రదశేన్ద్రియానన మనోన క్తంచరాధిష్ఠితే,
దేహేస్మిన్పవసిస్తునా పరిగతే దీనాం దశా మాస్థితః,
అద్యత్వే హనుమత్సమేన గుడిణా నంద్విత్తార్థఃపుమాన్,
లక్ష్మీరుద్ధ విదేహరాజతనయా న్యాయేన లాలవ్యతే.

మన శరీరములో నున్న మనస్సే రావణుడు. అర్జునుడు శ్రీకృష్ణునితో మనస్సునుగూర్చి చెప్పిన లక్షణములు రావణునకు సరిపడియుండుటచే రావణుని ఈశ్లోకము ఖున స్సుగా రూపించుచున్నది.

"చంచలం హి మనః కృష్ణ! ప్రమాథి బలవ ద్దృఢమ్,
తస్యోహం నిగ్రహం మన్యే, వాయోరివ సుదుష్కరమ్."

రావణుడు చపలుడు. మనస్సును చపలమే. వాడు మిక్కిలి మదించి బాధించును. నుశస్సుకూడ అట్టిదే. వానిని మించిన బలవంతులు లేరు. శరీరమున మనస్సును మించిన బలవంతులులేరు. వాడు చాల దృఢముగా నుండువాడు. మనస్సునకు నాశము లేకపోవుటచే నదియు నట్టిదే. ప్రతి కూలమగు గాలిని విసనికర్రతో నడ్డజాలనట్లు రావణుని జయముకూడ నట్టిదే. వానికి దురాలోచనకై పది తలలు తోడుగానున్నవి. మనసునకును పదియింద్రియములు తోడుగా నున్నవి. రావణుని వాసస్థానమగు లంక సముద్ర

ముచే నావరింపబడియున్నది. మన శరీరమున్ను సంసార సాగరముచే నావరింపబడియున్నది. కామతరంగముతే కుంభ కర్ణుడు. మనకుగల క్రోధావేశమే యింద్రజిత్తు. ఇంద్రియ వృత్తులే సీతమ్మ నావరించియున్న రాక్షసస్త్రీలు. అందు సీతమ్మ మిక్కిలి దీనదశలో నుండెను. మనమున్ను అట్టిదశ లోనేయున్నాము. ఆమెను హనుమంతుడు రామతత్త్వము నెరిగించి యోదార్చెను. మనలనుకూడ మన ఆచార్యులు భగవత్తత్త్వమును బోధించి లాలించుచున్నారు. ఇట్లు సీతమ్మతో సంసారిచేతనునకు పోలిక సువ్యక్తము. సీతమ్మ యెట్లు తన రక్షణభారము నంతను శ్రీరామచంద్రునియందే యుంచి, తన రక్షణను తానేమియు గావించుకొనకయుండి యాయనచే రక్షింపబడెనో యట్లే మనమును మన రక్షణ భారమును భగవంతునియందే యుంచవలెను. ఆ తత్త్వము నెరిగించుటకే యీ వ్యాసము వ్రాయబడుచున్నది.

శ్రీరామచంద్రుడు తండ్రినుండి అరణ్యవాసాజ్ఞను బడసి లక్ష్మణస్వామితో కన్నతల్లియగు కౌసల్యాదేవికి ఆ వార్తను తెల్పి ఆమెను ఓదార్చి సీతమ్మ అంతఃపురమునకు వేంచేసెను. అచట ఆతడామెతో ‘సీతా! నేనునాతల్లిదండ్రుల ఆజ్ఞను పాలించుచు పదునాల్గు సంవత్సరములుండుటకై అరణ్యమున కేగుచున్నాను. నీవిచ్చటనేయుండి ఎవ్వరికిని అప్రియము కలుగకుండునట్లుగ నామాటను పాటించవలె’నని

సెలవిచ్చెను. ఆమె కొన్నియుపపత్తులతో తననుకూడ నాత
 నితో వనమునకు తీసికొనిపోమ్మని నిర్బంధించెను. 'భార్య
 భర్త కర్థాంగి యగుటచే భర్తతో సహానుష్ఠానాధికారము
 ఆమెకున్నది మా నాయనగారు నన్ను నీకు అప్పగించినది
 సహధర్మచారిణి కావలెననియేగదా! కావున నీకు వర్తించు
 నాజ్ఞ నాకును వర్తించును. నాధా! నీకు వనవాసమిచ్చుడాదే
 శింపబడినది. కాని నాకు కన్యానష్టయందే వనవాస మాదే
 శింపబడినది. వనవాసము మీరు సాహసించిన తప్పవచ్చు
 నేమోగాని నా వనవాస మనివార్యము. 'లలాటలిఖితారేఖా
 పరిమార్చు నశక్యతే' అది యెప్పుడో అనుభవించి తీరవలసి
 నదే. దానికి నేను ఒంటరిగా అనుభవించుటకంటె మీతో
 కలసి యనుభవించుట నా భాగ్యము కదా!', ఇట్లెన్ని చెప్పి
 నను శ్రీరాముడామెను తనతో తీసికొనివెళ్ళుట కంగీక
 రించకుండుటచే ప్రణయకోపము వలనను, స్నేహమువల
 నను 'కింత్వా మన్యత జైదేహః పితా మే మిధిలాధిపః
 రామ జామాతరం ప్రాప్యప్రియంపురుషవిగ్రహమ్' అనగా,
 నీవు నన్నయోధ్యలో విడిచి యెంటరిగా నడవితేగితివని విని
 నవో నా తండ్రి 'ఒకశ్రీ పురుషవేషమును ధరించి వచ్చి
 నా కుమార్తెను పెండ్లాడె'నని యెంత విచారించునోయని
 నిందించెను. ఈమూలను మనస్సున నిడుకొనియే శ్రీరామ
 చంద్రుడరణ్యమున ఖరదూషణాదులను సంహరించుటకు
 లక్ష్మణుడు ఎంతప్రార్థించినను ఒట్టుపెట్టి యడ్డి వారిని తానే

వధించెను. లక్ష్మణుడే యాపని చేసినచో తాను నీతతో నొక గుహతో కూర్చొని యుండవలసివచ్చెడిది. దానిచే నామె యారోపణ బలపడునుగదా!

మఱియు, శ్రీరామబాణము తగిలిన మారీచుడు చని పోవుచు రాముని కంఠస్వరముతో నీతాలక్ష్మణులను గూర్చి కేకపెట్టగా 'స్నేహః పాప మాశఙ్కతే' అనునటుల నీతమ్మ శ్రీరామచంద్రుని బలపౌరుషములను మరచి యాతని కేదో యాపద వచ్చెనని భయపడి యనరాని మాటలనాడి లక్ష్మణు నాతని సహాయమునకై పంపెను. మనపూర్వాచార్యులు రామనిందను భగవదపచారముగను, లక్ష్మణునిందను భాగవతాపచారముగను పరిగణింతురు. సుందర కాండలో 'నీ తమ్మయే స్వయముగ నాంజనేయునితో 'మమైవ దుష్కృతం కిచ్చిత్ మహదస్తి నసంశయః' అని సమ్మతించెను. 'కిచ్చిత్ దుష్కృత'మ్మని మొదటిదానిని, "మహద్దుష్కృత"మ్మని రెండవదానిని ఆమె నిశ్చయించు కొనెను. ఎందులకనగా-

“ఆరాధనానాం సర్వేషాం విష్ణో రారాధనః పరమ్,
తస్మాత్పరతరం ప్రోక్తం తదీయారాధనం నృప”

అని భగవదారాధన కన్నను భాగవతారాధన యుత్తమమని పాటించురు. శ్రీభాష్యకారులును తమ చరమావస్థలో యున్న భక్తులతో 'శ్రీవిష్ణో రవమాననాత్ గురుతరం

శ్రీవైష్ణవోల్లంఘనమ్' అనగా భగవంతునకు చేయు అపచారము కన్నను భాగవతులకు చేయు నపచారము పాపప్రచురమని నెలవిచ్చిరి. ఈ పాపఫలము ననుభవించుటకే తనకీ లంకావాసము తటస్థించెనని నీతమ్మ భావించెను.

నీతమ్మ లంకావాసమునకు మరియొక కారణము కూడ కలదు. పుంసాం దృష్టిచిత్రాపహరియైన, వైరాగ్యచక్రవర్తులగు మునీశ్వరులకు ఆలింగనాభిలాషను పుట్టించు సౌందర్యమూర్తియగు శ్రీరామచంద్రుడు తనకు వశవర్తియై దగ్గరనున్నను మాయాకల్పితమగు ఆకర్షకమైన సౌందర్యముతో మోహింపజేయునట్టి మృగరూపియైన రాక్షసుడు తగ్గర నడయాడుచుండ దానిని కోరుట పెద్ద దోషము కదా!

ఈ విధముగ భర్తయగు రాముని నిదించుట, భాగవతుడగు లక్ష్మణుని దూరుట, భగవదవతారమగు శ్రీరామును పేక్షించి ప్రాకృతమగు మాయామృగము నపేక్షించుట యను దోషములకు నీతమ్మ దుష్టజనాగ్రేసరులచే నిండియున్న లంకతో దీర్ఘకాలము క్రూరకర్మలగు రాక్షసస్త్రీలయొక్క తర్జనభర్జనలకు లోబడి దుఃఖము ననుభవించెను.

ఇటులనే చేతనుడును భగవంతుని, భాగవతులను దూషించి, ప్రకృతిగుణములగు సత్వరజస్తమస్సుల వికారములచే భోగ్యతాబుద్ధిని పుట్టించి సంసారమునందే నిమగ్ను

లను గావించునట్టి ప్రాకృతపదార్థములను ప్రేమించి యా
 పాపఫలానుభవమునకై శరీరములో నుంచబడుచున్నాడు.
 మనస్సునకుగల దుర్గుణములలో రావణుడు దేనికిని తీసిపోడు
 కావున మనస్సే రావణుడు. మనస్సునకు తల ఆలోచించుటకు
 సాధనము. అట్టి తలలు రావణునకు పదిగలవు. శరీరములో
 నున్న మనస్సునకును, శరీరమును నడిపించుట కుపయోగించు
 రావణుని తలలవంటి పది యింద్రియములు కలవు. ఈ
 యింద్రియవ్యాపారములే నీతమ్మను అశోకవనమున చుట్టి
 యుండి దివారాత్రములు వీడించు రాక్షసస్త్రీలని చెప్పియుం
 టిని గదా! శరీరములో నున్న కామమే కుంభకర్ణుడు గదా!
 కుంభకర్ణున కెంత తిన్నను తృప్తిలేదు. ‘న జాతు కామః
 కామానా ముపభోగేన శామ్యతి’ అనునట్లు కామము విష
 యముల ననుభవించుచున్న కొలది కైరుగునుగాని తరగదు.
 కావుననే భగవంతుడు భగవద్గీతలో దీనికి “మహాశయః” అని
 బిరుదు నొసంగెను. అనగా, “మహత్ అశయం యస్య సః”
 అని దానికి వ్యుత్పత్తి. ఈ శరీరములోని, క్రోధమే యింద్ర
 జిత్తు. వీడు కోపమునకు ప్రతినిధి. “క్రుద్ధోహన్యాద్గుహా
 నపి” వీడు దైవీసంపన్నుడును, దేవతలకు ప్రభువునగు
 నింద్రునే యోడించెను. కావుననే భగవంతుడు భగవద్గీతలో
 దీనికి “మహాపాష్టా” అను బిరుదు నొసంగెను.

ఈ విధముగా లంకలోనున్న దుష్టపరిచారమంతయు
 ఈ శరీరములో నుండుటచే దీనిని లంక యనవచ్చును.

ఇంతవరకు ఈ చేతనునకు సీతమ్మతో పోలిక సిద్ధించినది.

ఇక నీ చేతనునకు ఈ శరీరమునుండి విమోచనోపాయమునున్న సీతమ్మకు లంకనుండి విమోచనమును పోలియే యుండవలెను రావణుడు సామ దాన భేద దండోపాయములతో నెన్నివిధముల ప్రయత్నించినను సీతమ్మ వానికి లొంగక రామునియందే మనస్సు నుంచి రాత్రింబవళాతనినే ధ్యానించుచు, దేహసౌఖ్యమును పాటించక, చలించక యుండిపోయెను. అటులనే మనమున్న శరీరభోగముల నాజ్ఞించుటయే నున కర్తవ్యముగా భావించక, కోరక లభించినవానితో సంతృప్తులమై భగవద్ధ్యానముతోనే కాలమును గడుపవలెను. ఆమెకు రావణుని నాశముచేయగల పాతివ్రత్య ప్రభావము పుష్కలముగ నున్నను.

“అసన్దేశాత్తు రామస్య, తపసశ్చానుపాలనాత్,

నత్వా కుర్మి దశగ్రీవ! భస్మభస్మార్హతేజసా”

అనగా - “శ్రీరామచంద్రునియాజ్ఞ లేకపోవుటవలనను, నేను తపోనిష్ఠలో నుండుటచేతను నా శక్తి నణచుకొనియున్నాను. (తపస్సు అనగా ప్రపత్తి) నేను నాశరణాగతినిష్ఠలోనున్నాను ఈ నిష్ఠలో నున్నవాడు తన రక్షణను తాను చేసికొనరాదని అప్రాప్తిరీమహామంత్రమున మధ్యనున్న ‘నమః’ పదముచే భగవంతు డాదేశించెను. ఆ యాదేశమును శిర సావహించి

నేను నారక్షణోపాయమును విరమించియున్నాను” అనెను. మరియు, ఆంజనేయులు లంకలోని అశోకవనములో సీతమ్మను సందర్శించినపుడు ఆమెయాతనితో “రావణుడు నాకు ఒక నెల గడువిచ్చి యాలోగా తనకు స్వాధీనము కానిచో నన్ను చంపింతునని ప్రతిన యొనర్చియున్నాడు. ఈ లోపుగ శ్రీరామచంద్రుడు నన్ను విడిపించి తీసికొనివెళ్లు ఉపాయమునాలోచింపుము” అనగా, ఆంజనేయులమాటను విని దుఃఖించి, భయంకరాకారమగు తన దివ్యరూపమును చూపించి శక్తిరస్తిహిమేవోధుం లజ్జామపిసరావణామ్” ‘అమ్మా! నేను ముహూర్తకాలములో లంకతోబాటు రావణుని కూడ తీసికొనిపోయి శ్రీరామచంద్రుని యెదుట పెట్టగలను నిన్ను నా భుజములపై నిడుకొని శ్రీరామచంద్రుని చెంత చేర్చుట నాకెంతపని!’ అనగా సీతమ్మ, ఆంజనేయా! నేను నారక్షణకెట్లు నాశక్తిపై నాధారపడనో యట్లే పరుల శక్తిపైనను ఆధారపడను. కాని,

“శరైస్తునజ్జులాంకృత్వా, రామోపరబలార్దనః,
మాంనయేద్యదికాకుత్స్సః, తత్తన్యసదృశంభవేత్.”

‘శ్రీరామచంద్రుడు నిరపేక్షరక్షకుడు. ఆయన మనకొరకై చేయు రక్షణమును మనము అడ్డకుండుటయే చాలును. మన రక్షణను మనము చేసికొనుటయే ఆయన రక్షణ నడ్డుట. దానిని నేను చేయజాలను. శ్రీరాముడు స్వయముగ లంకకు

వచ్చి తన బాణపరంపరలచే దుష్టవర్గమునంతను చీల్చి చెండాడి నన్ను తీసికొనిపోయిన అది ఆయన స్వరూపమునకును, నా స్వరూపమునకును తగియుండును' అనెను.

అటులనే మనమును భగవద్గీతలో భగవానుడు 'సర్వ ధర్మాన్' అను శ్లోకములో నుపదేశించినటుల మోక్షోపాయముల నన్నిటిని విడిచి యాతనినే దిక్కని నమ్మియుండవలెను. అందులకై

"శ్రీమన్నారాయణ చరణౌ శరణం ప్రపద్యే

శ్రీమతే నారాయణాయ నమః"

అని నిశ్చలచిత్తముతో నున్నచో శ్రీరాముడు సీతమ్మకు లంకావిమోచన ప్రతిబంధకములగు రాక్షసుల నందరను సంహరించి యా మెను తన యొడిన కూర్చొన బెట్టుకొని శ్రుష్టకవిమానమున అయోధ్యకు తీసికొనివెళ్ళి యామెతో నానందముగ పట్టాభిషిక్తుడైనటుల అహంత్యాసర్వపాపేభ్యో మోక్షయిష్యామి మాశుచః అనునటుల ఆయన సాయుజ్యమును బడయుట కాటంకములుగానున్న మన పాపముల నన్నిటిని పరిహరించి మనలనుగూడ అర్చిరాదిమార్గముగా పరమపదమునకు చేర్చును.

ఇదియే శ్రీరామాయణము శోధించిన చేతనునకు సీతమ్మతోగల సామ్యము.

గోపాలాచార్యులు

శ్రీలక్ష్మీహయవదన పరబ్రహ్మణే నమః

మంగళాశాసనము

శ్రీభగవదాజ్ఞచే నిత్యసూరులు ఆశ్వాత్థుగా నవతరించి ప్రసాదించిన నాలాయిరదివ్యప్రబంధములు తమిళభాషలో నున్నవి. ఆ గ్రంథములలో తెలియదగిన మహత్తర విషయములు పరిపూర్ణముగా నున్నను మన కర్థజ్ఞానము దుర్లభమగుటచే అనుభవము లేకున్నది.

వాని అర్థము తెలిసినచో మన ఆంధ్రప్రాంతీయులు మిక్కిలి ఆదరించి అనుసంధింతురను తలంపుతో శ్రీ ఉ. వే. శ్రీమాన్ పాలవంచ తిరుమల గుడిమెళ్ళ వేంకట లక్ష్మీనృసింహాచార్యస్వామివారు కృపజేసి నాలాయిరమును ఏ పదమున కర్థము ఆ పదము క్రిందనే వచ్చునట్లు నూతన ప్రక్రియతో రచించిరి.

ప్రస్తుతము ఆశ్వారాచార్యుల చరిత్రలను కూడ ఆంధ్రులకు సుబోధకమగు శైలిలో వచనముగ తెలిపినచో తమ కృషి పరిపూర్ణమగునను తలంపుతో దానినికూడ నిపుడు వ్రాసి ప్రచురించుచున్నారు.

ప్రపన్నులగు వైష్ణవులందరును ఈ నాలాయిర గ్రంథములను వఱేనే, ఈ ఆశ్వారాచార్యుల చరిత్రమునుగూడ ఆదరించి భగవద్భగవతాచార్య కటాక్షపాత్రులగుదురు గాక యని శ్రియఃపతిని ప్రార్థించుచు మంగళాశాసన మొనర్చుచున్నాను.

గోపాలాచార్యులు

శ్రీమతే రామానుజాయ నమః

ఆళ్వార్ల సంగ్రహ చరిత్రలు

అవతారిక

శ్రియఃపతియు, శ్రీవైకుంఠనివాసియు, నిత్యుల
చేతను ముక్తులచేతను అనుభవింపబడువాడును, నిరతిశయ
ఆనందయుక్తుడునునగు సర్వేశ్వరుడు, శ్రీవైకుంఠమునందలి
భక్తులు తనను నిరంతర మనుభవించుచున్నట్లే, ఈ లోకము
నందలి జనులును భక్తులై తన ననుభవించదగిన యోగ్యత
యుండియు ప్రాకృతవిషయ చాపల్యముచే చెడిపోవుచుండు
టచే వీరినెట్లైనను భక్తులనొనర్పదలచి వేదరూపశాస్త్రము
నిచ్చియు, దాని వివరణములగు శ్రీరామాయణ మహా
భారతములనబడు ఇతిహాసములను, భాగవతాది పదునెనిమిది
పురాణములను ప్రవర్తింపజేసినను, వానిని చదివియు లేక
పెద్దలచే నెఱిగియు తరించవలసియుండగా, నట్లుగాక అజ్ఞాన
అన్యధాజ్ఞాన విపరీతజ్ఞానములచే (అజ్ఞానమనగా, భగవంతుడే
లేడనుట; అన్యధాజ్ఞానమనగా, భగవంతుడు కాని దేవతలను
భగవానుడనుట; విపరీతజ్ఞానమనగా, ఐనభగవానుని కాద
నుట.) మానవజన్మను వ్యర్థపఱచుకొనుచుండెడి వీరలపై
దయగలవాడై అడవిలో తిరిగెడి మదపుటేనుగును స్వాధీన

పటచుకొనదలచు ఆటవికులు అదేజాతికిచెందిన ఏనుగు బొమ్మను జూపి స్వాధీనపటచుకొనునట్లు, సంసారమను అడవిలో మదత్రయముచే [ధనమద, విద్యామద, అభిజన (గొప్పకులమున పుట్టితిననెడి) మదములతో] సంచరించెడి ఏనుగులవంటి సంసారులను స్వాధీనపటచుకొనుటకై శ్రీవైకుంఠములోని నిత్యసూరులనబడు అనంత, గరుడ, విష్వక్సేనాదులను, సుదర్శన, పాంచజన్య, కౌమోదకీ, నందక శార్ంగాది ఆయుధరూపభక్తులను, వనమాలా, కౌస్తుభ శ్రీవత్సాది ఆభరణరూప భక్తులను జూచి మిర్రెల్లరును భూలోకమున మీమియిష్టమగుచోట్ల యిష్టమగుకులములందవతరించి లోకులకు నాయందు భక్తినిగల్గజేయుడని యాజ్ఞాపించగా, వారెల్లరును వచ్చి అయోనిజలుగను యోనిజలుగను నవతరించి, శ్రీవైకుంఠమునందుగల తమజ్ఞానమునకెట్టి కొఱతయునులేనట్లు విశదతమజ్ఞానముచే సర్వేశ్వరుని ప్రత్యక్షసమానముగమనసున దర్శించి, వానిస్వరూప, రూపగుణ, అవతార చేష్టితములను కీర్తించగా, వారే ఆత్మార్థులనియు వారనుగ్రహించిన గ్రంథములే నాలాయిర దివ్యప్రబంధములనియు ప్రసిద్ధిగాంచినవి.

ఇట్టి ఆశ్వాత్థు పదుగురు. వీరు పోయ్కై ఆశ్వాత్థ (సగోయోగి), పూదత్తాశ్వాత్థ (భూతయోగి), పేయాశ్వాత్థ (మహాదాహ్వయులు), తిరుమఱ్ఱిశై ఆశ్వాత్థ (భక్తిసారులు),

సమ్మాశ్వాన్, కులశేఖరాశ్వాన్, పెరియాశ్వాన్ (భట్టనాథులు, విష్ణుచిత్తులు), తొండరడిప్పాడియాశ్వాన్ (విప్రనారాయణులు), తిరుప్పాణిఆశ్వాన్, తిరుమంగైయాశ్వాన్. వీరి చరిత్రలను తెలిసికొనినను, వారనుగ్రహించిన నాలాయిరదివ్యప్రబంధముల ననుసంధించినను అర్థానుసంధానమొనర్చినను, వారలను సర్వేశ్వరుడు ఆశ్చార్యవలెనే మిక్కిలి ఆదరించి శరీరావసానమున జన్మలులేకుండ జేసి తననన్నిధియగు పరమపదమునకు గొనిపోయి నిత్యసేవాభాగ్యము గల్గించును. కావున నెల్లరును వీరిచరిత్రలను వీరి దివ్యప్రబంధములను అర్థయుక్తముగ ననుసంధింపదగును.

* * * * *

1. పోయ్కైయాశ్వురు

ఆశ్చార్యులలో పోయ్కైయాశ్వురు మొదట ద్వాపరయుగమున ఎనిమిదిలక్షల అరువదివేల తొమ్మిదివందల సంవత్సరమగు సిద్ధార్థిసం॥ ఆశ్వయుజచూసమున శుద్ధ అష్టమీ జయవారము శ్రవణనక్షత్రమున కాంచీనగరమునందలి యథోక్తకారి సన్నిధియందలి పుష్కరిణిలో స్వర్ణమయ తామర పుష్పమున నయోనిజులుగ నవతరించిరి. వీరుపోయ్కై (సరస్సున)న యవతరించుటచే పోయ్కై ఆశ్చార్యుని ప్రసిద్ధిబొందిరి.

వీరికి కాసారయోగి, సరోయోగి, సరోముసీంద్రులు అను నామాంతరములు గలవు. వీరు సర్వేశ్వరుని పాంచ జన్య (శంఖ) అంశమున నవతరించిరి.

వీరి ఆచార్యులు సేనముదలియార్లు (విష్వక్సేనులు). వీరి తిరువారాధనము ఆళ్వార్లకన్న నార్.

వీరు అజ్ఞానులైన సంసారుల సహవాసము సహించలేక అడవులయందు సంచరించుచు అన్న పానాదుల విడిచి భగవద్గుణములనే ధారక పోషక భోగ్యములుగా జేసికొని దివ్య యోగసంపన్నులై అనేకవేల సంవత్సరములు వేంచేసిఉండిరి.

వీరొకనాడు తిరుక్కోవలూరునకు వేంచేసి వర్షశాధచే నొక యింటిముందటి చిన్న అరుగుపై పరుండిరి. భూతయోగి యు నచ్చటికి వేంచేసి 'అయ్యా! తిన్నెపై పరున్నవారెవరు?' అనియడిగిరి. అందులకు సరోయోగి, 'అయ్యా! నేనుభగవద్దాసుడనని సమాధానము జెప్పి తిరిగి మీరెవ్వరని యడిగిరి. అంత భూతయోగి 'నేను భగవద్దాసదాసుడ'నని సమాధాన మిచ్చి, దాసునకిచ్చట చోటుండునా?యన, సరోయోగియు నయ్యా! ఒకరికి పండుకొన చోటుకలదు, ఇద్దరికైనచో కూర్చొను చోటుండును గాన రండని పిల్చిరి. వారిరువురును కూర్చున్న తరువాత మహదాహ్వయులు (పేయాళ్వార్) వేంచేసిరి. వారిని జూచి యరుగుపైనున్నవారు, మీరెవ్వరని యడుగగా భగవద్దాసానుదాసుడనని జెప్పి, నాకిందు

చోటుండునా? యనగా ముగ్గురికై సచో నిల్చునుటకు చోటుండునుగాన రమ్మని కోరిరి. అంత వారు ముగ్గురును నిల్చి, భగవద్గుణానుభవమొనర్చుకొనుచుండ తిరుక్కోవలూరితోని ఆలయముననున్న నాయనార్ (సర్వేశ్వరుడు), సపరివారముగ వేంచేసి అదృశ్యరూపమున భక్తశిరోమణులగు వారి మధ్యన ప్రవేశించెను. అంతట వారు చోటుచాలక ఇరుకున బడుచు, నిందులకు కారణమేమని యోగదృష్టిచే జూచి, సపరివారుడగు శ్రీయఃపతిని దర్శించి ఆనందాతిశయముచే అనుభవప్రవాహముగా నాముగ్గురు ముదలి యాశ్వాత్తును ఒక్కొక్కరు నూరుపాశురముల (పాటల) చొప్పున ననుగ్రహింపగా నవి నరుసగా ముదల్ తిరువన్నాది, ఇరణ్డాదిరువన్నాది, మూన్తాంతిరువన్నాదియను దివ్యప్రబంధములాయెను. ప్రతిపాశురముయొక్క చివరిపదమును తరువాతి పాశురమునకు మొదలుగ నుండుటచే అంతము ఆదిగ కలవిగావున “అందాది”యని ప్రసిద్ధిగలిగెను.

పొయ్ కై యాశ్వాత్తు తమ ‘ముదల్ తిరువన్నాది’యందు శ్రీరంగము కంచి తిరుమల తిరుక్కోవలూరు దివ్యదేశములందలి సర్వేశ్వరుని స్తుతించుచు తమయోగమహిమచే 3125 సం॥ భూలోకమున సంచరించి తిరుక్కోవలూరున పరమపదించిరి.

వీరి తిరునక్షత్ర తనియన్

శ్లో॥ తులాయాం శ్రవణేజాతం కాళ్ళాచ్చం కాళ్ళనవారిజాత్ ।
ద్వాపరే పాళ్ళజన్యాశం సరోయోగినమాశ్రయే॥

శ్లో॥ కాళ్ళాచ్చం సరసి హేమాబ్జే జాతాం కాసారయోగినమ్ ।
కలయే యశ్శ్రియఃపత్యా రరవిస్తీపమకల్పయత్ ॥

వాఙ్మి తిరునామములు

శైయ్యతులావోణ త్తిల్ శైకత్తుత్తిత్తాన్ వాఙ్మియే ।
తిరుక్కచ్చిమానకరమ్ శైక్కివన్దాన్ వాఙ్మియే ।
వైయన్దకళినూఱుమ్ నకుత్తురైత్తాన్ వాఙ్మియే ।
వనశమలర్క్కరువతిల్ వన్దమైన్దాన్ వాఙ్మియే ।
వెయ్యకతిరోన్ఱన్ఱై విళక్కిట్టాన్ వాఙ్మియే ।
వేణ్డవర్ తిరుమలైయై విరుమ్బుమవన్ వాఙ్మియే ।
పొయ్ కైముని వడిన్మక్కుమ్ పొత్తముమ్ వాఙ్మియే ।
పొన్ ముడియుం తిరుముకముం పూతల త్తిల్ వాఙ్మియే ।

* * * * *

2. పూదత్తాళ్వార్లు

ముతలాళ్వార్లు ముగ్గురిలో పూదత్తాళ్వార్లు రెండవ వారు. వీరు భగవన్నిచ్చేతుక కటాక్షలబ్ధిదివ్యజ్ఞానముచే తిరుక్కడల్మలై (మహాబలిపురము) అనెడు దివ్యదేశమున

బండిగుటిగింజపుష్పమున నయోనిజులుగ నావిర్భవించిరి.
పూతమనగా యదార్థమనియు ఆత్మయనియు నర్థము. వీరు
యదార్థమును తమ ప్రబంధమున జెప్పుటచేతను, జ్ఞానీ
త్వాత్మైవమేమతమ్' అనెడి గీతావాక్యమురీత్యా జ్ఞానాధికు
లైన వీరు, సర్వేశ్వరునికి ఆత్మగానుండుటచేతను వీరికి
పూదత్తాశ్వాత్తు నెడి తిరునామము ఏర్పడెను. భూతాహ్వాయు
లనియు మల్లాపురాధీశులనియు వీరికి నామాంతరములు.

వీరు ద్వాపరయుగమున ఎనిమిదిలక్షల అరువదివేల
తొమ్మిదివందల సంవత్సరమగు సిద్ధార్థి ఆశ్వయుజమాసమున
శుద్ధనవమి బుధవారము ధనిష్ఠానక్షత్రమున నవతరించిరి.

వీరి ఆచార్యులు సేనైముదలియాశ్వాత్తు (శ్రీవిష్వక్సే
నులు). వీరి తిరువారాధనము ఆశ్వాత్కళనై నార్లు. వీరు
సర్వేశ్వరుని కొమోదకీ (గద) అంశమున నవతరించిరి.

వీరు తమ దివ్యజ్ఞానముచే తిరుక్కోవలూరున సర్వే
శ్వరుని సేవించిన యనుభవమును 'ఇరణ్డానిరువన్దాది'యను
దివ్యప్రబంధమున నూరు పాశురములచే ననుగ్రహించిరి.
అందు వీరు పాడిన దివ్యతిరుపతులు, శ్రీరంగము తిరుమల
మహాబలిపురము తిరుక్కోవలూరు కంచిఅమ్మకళింగరు తిరు
క్కోటియూరు తిరునీర్వలై

వీరు భగవద్గుణములనే ధారక పోషక భోగ్యములుగా

ననుభవించుచు దివ్యయోగసంపన్నులై 3125 సంవత్సరములు
భూలోకమున సంచరించి తిరుక్కోవలూరున పరమపదించిరి.

వీరి తిరునక్షత్ర తనియన్

శ్లో॥ తులూ ధనిష్ఠా సంభూతం భూతం కల్లాలమాలినః |
తీరే పుల్లొత్పలేమల్లా పుర్యామిడే గదాంశకం ||
నిత్యః మల్లాపుర వరాధీశం మాధవీ కుసుమోద్భవమ్ |
భూతం నమామియోవిష్ణోః జ్ఞానదీపమకల్పయత్ ||

వాణ్ణితిరునామములు

అన్నేతకళిసూటుమ్ అరుళినాన్ వాణ్ణియే |
ఐప్పళియిల్ అవిట్టత్తిల్ అవతరిత్తాన్ వాణ్ణియే |
నన్పుకళ్ళశేర్ కురుక్కత్తిన్నాణ్మలరోన్ వాణ్ణియే |
నల్ల తిరుక్కడల్ మల్లై నాతనార్ వాణ్ణియే |
ఇన్బురుకు శిన్నై తిరియిట్టపిరాన్ వాణ్ణియే |
ఎత్తిల్ జ్ఞానచ్చుడర్ విళక్కై యేత్తినాన్ వాణ్ణియే |
పొన్నురై యున్దిరువరంగర్ పుకళ్ళ ఉరై పొన్నాణ్ణియే |
పూతత్తార్ తాళిణై యిప్పుతలత్తిల్ వాణ్ణియే ||

3. పేయాళ్వార్లు

ముతలాత్వార్లు ముగ్గురిలో పేయాత్వార్లు మూడవ వారు. వీరు భగవన్నిచ్చే తుక కటాక్షలబ్ధ దివ్యజ్ఞానముచే చెన్నపట్టణమునకు సమీపమున మైలాపురియందు మణికైరవమనెడి భావియందు ఎఱ్ఱకలువపుష్పమున ద్వాపరయుగమున ఎనిమిదిలక్షలఅరువది వేలతోమ్మిదివందలసంవత్సరమగు సిద్ధార్థి నామసంవత్సరము ఆశ్వయుజమాసమున శుద్ధదశమిగురువారము శతభిషానక్షత్రమున అయోనిజులుగ నవతరించిరి.

వీరు మహాయోగులై లోకమును కొంచెమైనను గమనింపక భగవంతునియందే మనసుగలవారై పిచ్చివారివలె సంచరించుచుండుటచే వీరికి పేయ్ (పిచ్చి) ఆత్వార్లనెడి తిరునామ మేర్పడెను.

వీరికి మైలాపురాధీశులు మహదాహ్వయులు అను నామాంతరములు గలవు. వీరి ఆచార్యులు విష్వక్సేనులు. వీరి తిరువారాధనము ఆత్వార్లశ్చనైనార్. వీరి శిష్యులు తిరుమఱ్ఱిశై ఆత్వార్లు (భక్తిసారులు). వీరు సర్వేశ్వరుని నందక (ఖడ్గ) అంశమున నవతరించిరి.

వీరు భగవానుని తిరుక్కోవలూరున దర్శించినప్పటి అనుభవమును నూరు పాశురములుగల మూన్టానిరువన్దాది

యను దివ్యప్రబంధముగ ననుగ్రహించిరి. అందు వీరు సాడిన
దివ్యతిరుపతులు, తిరువల్లిక్కేణి కాంచి తిరుమలై తిరువెకా
వేళుకై తిరుక్కుడన్దై పాడకమ్ క్షీరాబ్ధి పరమపదము
కడికై తిరువిణ్ణకర్ శ్రీరంగము తిరుక్కోట్టియూర్ అష్ట
భుజమును.

వీరును పోయ్కై, పూదత్తాద్వారవలెనే తమదివ్య
యోగమాహాత్మ్యముచే 3125 సంవత్సరములు భూలోకమున
సంచరించి భగవద్గుణములనే అన్న పానములుగ ననుభవించుచు
తిరుక్కోవలూరున పరమపదమునకు వేంచేసిరి.

వీరి తిరునక్షత్ర తనియన్

శ్లో॥ దృష్ట్యా తుష్టావయో విష్ణుం । రమయా మయిలాధిపం॥
కూపే రక్తోత్పలే జాతం । మహదాహ్వాయ మాశ్రయే ।
నిత్యం తులా శతభివగ్జాతం । మయూరపురికైరవాత్ ।
మహస్తమ్ మహదాఖ్యాతం । వందే శ్రీనందకాంశకమ్॥

వాఙ్మతిరునామములు

తిరుక్కణ్డెననునూఱుమ్ శెప్పినాన్ వాఙ్మయే ।
శిఱన్ద ఐప్పశిచ్చతయమ్ శెనిత్త వళుల్ వాఙ్మయే ।
మరుక్కమ్ముమ్మయిలై నకర్ వాఙ్మవన్దోన్వాఙ్మయే ।
మలర్క్కరియనెయ్లల్ తనిల్ వన్దుత్తొన్వాఙ్మయే ।

నెరుక్కిడవేయిడై కట్టియిల్నిన్న్ శెల్వన్ వాట్రియే।
 నేమిశజ్జన్ వడినట్టుకై నెళ్ళిల్వైప్పోన్ వాట్రియే।
 పెరుక్కముడన్ తిరుమట్రిశైప్పిరాన్ తొమ్మివోన్వాట్రియే।
 పేయాత్వార్ తాళిణైకళ్ పెరునిలత్తిల్ వాట్రియే॥

* * * * *

4. తిరుమట్రిశై అత్వార్లు

అత్వార్లు అవతారక్రమమున తిరుమట్రిశై యాత్వార్లు నాల్గవవారు. వీరు భగవన్నిచ్చే తుకజాయమానకటాక్షలబ్ధ దివ్యజ్ఞానులై తొణ్డమణ్డలమున తిరుమట్రిశైయనెడు మహీసారక్షేత్రమున ద్వాపరాంతమున ఎనిమిదిలక్షల అరువది రెండువేల తొమ్మిదివందల ఎనుబదితొమ్మిదవ (8,62,989) విభవనామ సంవత్సర పుష్యమాసమున కృష్ణపక్ష దశమీ గురువారము మఖానక్షత్ర తులాలగ్నమున భార్గవఋషికి ధర్మపత్నియందు అవతరించిరి.

వీరు తిరుమట్రిశైయందవతరించుటచే వీరికి తిరుమట్రిశై యాత్వార్లని తిరునామమేర్పడెను. వీరు భగవానుని చక్రమగు సుదర్శనాంశముచే నవతరించిరి. వీరికి భక్తిసారులు మహీసారపురాధీశులు భార్గవాత్మజులు తిరుమట్రిశై అయ్యార్ మట్రిశైప్పిరాన్ అను నామాంతరములు గలవు. వీరు భార్గవఋషి సంతతియగుటచే అష్టాంగయోగవిద్య నభ్యసించిరి.

వీరి ఆచార్యులు పేయార్తార్లు. వీరి తిరువారాధనము శొన్నవణ్ణం శెయ్త పెరుమాళ్. వీరికి కణిక్కణ్ణన్ ద్రోణప్రతులను నిద్దరు శిష్యులుగలరు.

వీరు నాన్ముక నిరువన్దాది (96 పాశురాలు), తిరుచ్చున్ద విరుత్తము (120 పా)లను రెండు దివ్యప్రబంధముల ననుగ్రహించిరి. అందు వీరు పాడిన దివ్యతిరుపతులు, శ్రీరంగము, తిరుమలై, పెరుమాళ్కోయిల్, (కంచి) యధోక్తకారిసన్నిధి, తిరుక్కుడన్దై, తిరుప్పేర్, అమ్మిల్, కపిస్థలము, తిరువూరకము, తిరుప్పాడకము, తిరుక్కురుంగుడి.

వీరు యోగమహిమచే 700 సంవత్సరములు వేంచేసి యుండి యితరమత నిరసనమొనర్చుచు విశిష్టాద్వైత సిద్ధాంతమును స్థాపించుచుండిరి.

వీరి ప్రభావ సంగ్రహము

భగవానుడు యదుకులమున నవతరించి గోపకులమున పెరిగినట్లు తిరుమళిశైయార్తార్లును ఒకేజన్మన రెండుజన్మలనతిగినట్లు ఒకచోటపుట్టి మరొకచోట పెంచబడిరి. అట్లైన-

అత్రి, భృగు, వసిష్ఠ, భార్గవ, అంగీరసాది మహర్షులెల్లరును చతుర్ముఖబ్రహ్మవద్దకేగి భూలోకమున సారథమమగు తేత్రమును మాకు నిత్యవాసమొనర్పజేయవలయునని ప్రార్థింప, బ్రహ్మయు విశ్వకర్మను రావించి పంచాశత్కౌటి

యోజన(ఏబదికోట్లయోజనాల) విస్తీర్ణయగు భూమినెల్ల నొక ప్రక్కనుంచి విదేహభవనక్షేత్రమగు తిరుమళ్ళితైను ఒక ప్రక్కనుంచి తూపించ, “ధాత్రాతులితాచ లఘుర్మహీ” అన్నట్లు భూమినుంచిన ప్రక్క తేలికయై మళ్ళితైక్షేత్రముంచినప్రక్క బరువగుటచే మళ్ళితైకు మహీసారక్షేత్రమని పేరుగల్గెను. అంతట నా ఋషులును అచ్చట నిత్యనివాస మేర్పరచుకొనిరి.

ఆ ఋషులలో భార్గవమహర్షి దీర్ఘసత్రయాగమున సర్వాస్త్రర్యామియగు శ్రీమన్నారాయణుని యధావిధి సర్పించుచుండిన కాలమున, భార్గవఋషి ధర్మపత్ని గర్భిణీయై పన్నెండునెలలు నిండిన కాలమున దగ్గరన ప్రవహించు నదియందు స్నానమాచరించి ఒడ్డెక్కడి సమయమున సమీపమున నెచ్చటనో పులి అరుపువిని ఉలికిపడగా భయముచే గర్భపాతమై మాంసపుముద్ద క్రిందపడెను.

అంతట నామె యా మాంసపుముద్ద నొక పేముపొదయందు పడవైచి స్నానమొనర్చి భర్తృసేవకై వెడలిపోయెను.

ఆ మాంసపుముద్ద సుదర్శనాంశయగుటచే నాక్షేత్రమునందలి ఆలయముననున్న శ్రీ శివయఃపతులగు మంగవల్లి జగన్నాథులిద్దరును నచ్చటికి వేంచేసి కటాక్షింప నాయుల్బము సర్వావయవములతో జీవమును బొందెను. ఆ శిశు

వును నా దివ్యదంపతులసేవించి మహాదానందము నందు
చుండ వారిరువురును అదృశ్యమొంద నా యెడబావును
సహించలేక శిశువేడ్చెను.

ఆ పాపింతమునకు పేముకర్తల నరకుకొనుటకు
వచ్చిన 'తిరువాళన్' (శ్రీఖిష్ణుడు) అనుపేరుగల మేదరి
యొకరు ఆ ఏడ్పును విని వచ్చి పసిబాలునిజూచి ఆనంద
ముతో నెత్తుకొనివెళ్ళి తనభార్యయగు పంగయచ్చెల్వీయను
నామెకీయ, నామెయు బిడ్డలులేనిదగుటచే మిక్కిలిప్రీతితో
నెత్తుకొని పుత్తునిగ నాలింగనమొనర్చి నామెకు చనులు
చేపునకొచ్చెను. అంత నామె బిడ్డనికి పాలీయ, నాబిడ్డడును
వానిని త్రాగక, ఏడ్వక, మలమూత్రరహితుడై దినదినాభి
వృద్ధి జెందుచుండెను.

ఈ ఆశ్చర్యమును సంతానములేనట్టియు చతుర్థవర్ణ
జాతుడగు నొక వృద్ధుడగు ప్రాజ్ఞుడు విని, భార్యతోగూడి
మంచిపాలను బాగుగ కాచి తెచ్చి పంచశక్తిమయమగు
శిశువుయొక్క దివ్యతేజస్సునుజూచి యాశ్చర్యపడి పాలను
సమర్పించి త్రాగుమని అనేకవిధముల ఆశ్చర్యను ప్రార్థింప,
నాతనియందలి దయచే నా పాలను వారారగించిరి. ఇట్లు
కొన్నాళ్ళు జరిగినవెనుక నొకనాడు ఆశ్చర్య తామారగిం
చగా మిగిలిన కొన్ని పాలను ఆ వృద్ధదంపతులకిచ్చి త్రాగు
డన, వారవి త్రాగి యశావనవంతులైయొక సత్పుత్తునిగనిరి.

విదురునివలె ప్రకాశించెడి యా బాలునకు వారు 'కణికణ్ణన్' అని పేరిడి సకలవిద్యలజెప్పించిరి.

తిరుమళిశై యాళ్వార్ ను తండ్రియింట నేడుసంవత్సర ములనయసువచ్చువరకునుండి, జగత్తారణవస్తువు నెరుగగోరి, శాశ్వ, ఉల్కాశ్వ, అక్షపాద, క్షుపణ, కపిల, పతంజలియను వేదమునంగీకరించని బాహ్యమతములందును; శైవ, మాయా వాద, న్యాయ, వైశేషిక, భాట్ట, ప్రాభాకరాది వేదమున కపార్థముజెప్పు కుదృష్టిమతములందును ప్రవేశించి 700 సం॥ ఎంతగ వానియందుజెప్పినట్లుగ నాచరించినను ప్రయోజనము గన్పించకపోవుటచే చేయదగినది తెలియక నా మత గ్రంథములనెత్తిననిడుకొని గ్రామైకరాత్రముగాసంచరించుచు నొకచోట పేయాళ్వార్లనబడు మహదాహ్వాయులు తలక్రిందులుగచెట్టును(రోకలిని)నాటి చిల్లుకుండలో దానికి నీరును పోయుచుండుటను జూచిరి. అంతట తిరుమళిశై యాళ్వార్లు పేయాళ్వార్లను జూచి, అయ్యా మీరు పిచ్చివారివలెనుండిరి మీరు చేయు పనివలన నేమైన ప్రయోజనముకలదా? యనిరి. అందులకు పేయాళ్వార్ సమాధానముగ నయ్యా! మీ నెత్తిపెనున్న మతగ్రంథములును ఆ మతములందు ప్రతిపాదించబడిన దేవతలును మీకు ప్రయోజనము కల్పించగలిగియుండగా. నా కెట్లు నీ చిల్లుకుండలో నీరు నిలువకుండునా? ఆ నీరు పడుటచే నీ చెట్టు (రోకలి) చిగిర్చకుండునా? యని సమాధానమిడిరి.

ఈ సమాధానము విన్న తిరుమళిశైయాళ్వార్లు వెంటనే పేయాళ్వార్లు మహాజ్ఞానులని గుర్తించి, వీరి వలననే పరతత్వనిర్ణయము లభించగలదనియెంచి, వారి పాదములపైబడి తత్వోపదేశమొనర్చు ప్రార్థించిరి. అంతట పేయాళ్వార్లు వీరికి పంచసంస్కారములొనర్చి మంత్రమంత్రార్థముల నెఱింగించి, అందు ప్రతిపాదించబడిన సర్వేశ్వరుని దివ్యాత్మస్వరూపమును, తదాశ్రయమగు జ్ఞానశక్త్యాది కల్యాణగుణములను, నీరెంటిని ప్రకాశింపజేయు దివ్యమంగళవిగ్రహమును, కిరీటాదినూపురాంతమగు దివ్యభూషణములను, దివ్యాయుధములను, లక్ష్మీ మొదలగు మహిమీనర్గమును, దివ్యపరిజనవర్గమును, భోగవిభూతియగు పరమపదమును దర్శనసమానాకారముగ దెలియపఱచి, ప్రకృతి పురుష కాలాత్మకమగు లీలావిభూతియొక్క సృష్టిస్థితి సంహారములను అద్వారక సద్వారకములుగ జేయవాడు శ్రీమన్నారాయణుడనెడి వేదప్రసిద్ధిని దెలుప; జగత్కారణభూతుడును సర్వాంతర్యామియు పుండరీకాక్షుడును జగన్నాథుడునగు శ్రియఃపతిని హృదయకమలమున నిల్పి అష్టాంగయోగమున ధ్యానించుచు, ఏడువందల సంవత్సరములు గజేంద్రసరస్సుబద్ధున తిరువల్లిక్కేణి (తిరుమళిశై) యందు వేంచేసియుండిరి.

ఇట్లు భగవద్ధ్యానముననుండి యొకనాడు బొంతకుట్టు

కొనుచుకూర్చుండ, ఆకాశమార్గమున నందివాహనులై
 పార్వతీపరమేశ్వరులు వెళ్ళుచూ వీరినిజూచి వీరెవరో
 తెల్సుకొనిపోదమని పార్వతీయనగా నిరువురును వీరి దగ్గ
 రకు వచ్చినిల్చిరి. అంత శివుడు వీరినిజూచి 'వీడైనవరము
 గోరుకొనుడు, ఇత్తు'ననెను. అందులకు ఆళ్వార్లు మోక్ష
 మిత్తురా? యనగా నది నారాయణునివల్లనేయగునుగాని నా
 వల్లకాదనెను. అంతట వీరు తుదగ్రపురుషార్థముల మేము
 కోరమనిరి. అయినను మేము వచ్చినందులకేదైన కోరుకొను
 డని శివుడన అల్పపురుషార్థములనే యిచ్చుచో బొంత కుట్టు
 తకు సూదిలోదారము పడేనిదే యెక్కించుకొను శ్రమ
 లేనట్లు దానంతట నదే దూరునట్లు వరమిమ్మనిరి. అందుల
 కీశ్వరుడు కోపించి తనకంటిమంటను ప్రసరింపజేయ ఆళ్వా
 ర్లును సుదర్శనాంశజలగుటచే తమ కాలి బొటనవ్రేలినుండి
 అగ్నిని ప్రసరింపజేయ చేయునదిలేక ఈశ్వరుడు అంబరీ
 షునిచే దుర్వాసుడు అవమానపడినట్లు, అవమానింపబడి
 భాగవతోత్తములు దుర్జయులని భార్యకు తెల్పి, భగవద్భక్తి
 సారముగ గలవారగుటచే ఆళ్వార్లకు భక్తిసారులని బిరుదు
 నిడి తమదారిన వెడలిరి.

భక్తిసారులును వెనుకటి నలెనే యోగమున వేంచేసి
 యుండగా, యాదృచ్ఛికముగ పెద్దపులి నెక్కి శుక్తిహారుడ
 నెడి భేచరుడు ఆకాశమార్గమున బోవుచుండ, పెద్దపులియు

వీరికి పైభాగమున పోవజాలక నిల్చెను. అంత నాతడుక్రిందకు జూచి వీరిని అయ్యా! మీరీ బొంతను పారవైచి నేనిచ్చు వజ్ర నిర్మిత వస్త్రమును ధరింపుడనెను. భక్తిసారులును తాము గప్పుకొన్న బొంతను అమూల్యమగు మణులచే నిర్మించినదిగ గన్పింపజేయు, నా భేచరుడు తన మెడలోని హారముదీసి దీనిని ధరింపుడన వారును తమ మెడలోని తులసీపద్మాక్ష మాలలను నవరత్న హారములుగా గన్పింపజేయు, వీరు మహానుభావులని గొనియాడి యాతడు తనదారిన పోయెను.

మరల భక్తిసారులు తమయోగమున నిష్ఠులైయుండ కొంకణసిద్ధుడనెడి రసవాదియొకడు వచ్చి వీరికొక రసగుళి కను సమర్పింప వారు దానిని గ్రహింపక తమ శరీరమున మన్ను నలిచి యొక ఉండజేసి దానినీయ నాతడదిజూచి తనరసగుళికన్న మిక్కిలి విలువగలదిగ గ్రహించి సిగ్గుపడి వెడలెను.

ఆ తరువాత భక్తిసారులు ఒక గుహలోజేరి యోగ ముననుండ ముదలియాళ్వార్లు ముగ్గురును భగవద్గుణానుభవ మొనర్చుచు సుదూరమునుండి యప్రాకృత దివ్యతేజస్సును జూచి ఆశ్చర్యపడి వచ్చి సేవింప నుభయులును కుశలప్రశ్న తొనర్చుకొని ఆలింగనములతో మిక్కిలిప్రీతులైరి. అంతట నలుగురును క్రయాణమై మయిలాపురిజేరి పేయాళ్వార్ల అవతార స్థలమగు కైరవతీరమును జేరియటకొంతకాలముండిరి

తరువాత ముదలియాళ్వార్లు ఘోషించారమునకై వెడల భక్తి సారులును తమ యవతారస్థలమగు తిరుమళ్ళితై జేర్క్కియట కొన్నిదినములుండి పొయ్కైయాళ్వార్ల అవతారస్థలమగు సత్యవ్రతక్షేత్రమందలి తిరువెఱకా దివ్యదేశమున ఏడువందల సంవత్సరములు యోగమొనర్చుచు నుండిరి.

ఆ సమయమున కణికణ్ణన్ వచ్చి భక్తిసారుల నాశ్రయించిరి. ఆ గ్రామముననున్న నొక నృధ్వారకాంత ముదిమి చేతను వ్యాధులచేతను మిక్కిలి కృశించి తన పుత్రికలచేత వెళ్ళగొట్టబడి మిక్కిలి దుఃఖితయై భక్తిసారుల సేవించి వారి ఆశ్రమము ముంగిలి శుభ్రపరచి నీళ్ళుజల్లి ముగ్గులు పెట్టి అనుదినమును శుశ్రూష జేయుచుండ, నొకనాడు భక్తిసారులు కనులుదెరచి యీమె యొనర్చుసేవలకు తృప్తులై యీమెనుజూచి నీ కేదైననొక వరమిత్తుము కోరుకొనుమన నామెయు వార్ధక్యము పోవునట్లనుగ్రహింపవలయునని చార్ధింప, నట్లేయనిరి. అంతనామె ఆళ్వార్లకటాక్షముచే యశావనవతియై అతిసాందర్యవతియు నాయెను. ఇట్లుండ నాదేశపురాజు ఒకనాడీమెను జూచి మోహించి భార్యగా జేసికొనెను. కాలముజరుగ రాజునకు వార్ధక్యము గల్గిననూ వేశ్యకు యశావనము తగ్గకపోవుటచే రాజదేమని యీమెను ప్రశ్నించెను. అందులకామె ఆళ్వార్లకటాక్షముచే తానట్లుండుటను దెల్పెను. అందులకు రాజును ఆళ్వార్లచే తనకును

తిరిగి యావనముగల్గునట్లు జేయించుమని కోర, నందుల కామెయు ప్రతిరోజును ఉపాదానమునకై పూరిలోనికివచ్చు 'కణికణ్ణన్' పురుషకారముచే నాతని ఆచార్యులగు భక్తి సారుల యనుగ్రహమును బడయుమనిదెల్పెను. అంత నారాజు కణికణ్ణని పిలిపించి, మీ ఆచార్యులను నేవింపవలెగాన నిచ్చటకు పిలుచుకొనిరమ్మన, నాతడును వారికొకరితో పని లేదుగాన రారనిదెల్పెను. అయినచో నీవు చక్కగ నాపై కవిత్వముజెప్పుమనికోర, నాతడును, భగద్భాగవత విషయమునదప్ప నానాల్కవర్తింపదన, నారాజు కోపించి నాదేశమును విడిచి పొమ్మనెను.

అంతట కణికణ్ణన్ తమ ఆచార్యులతో నీవిషయమును దెల్పి దేశమును వీడి పోవుటకు ఆజ్ఞయిమ్మనికోర ఆళ్వార్లును నీవులేనిచోట నాకేమిపనియని, తిరువెక్కాలో వేంచేసియున్న సర్వేశ్వరునిజూచి స్వామీ నా శిష్యునితో నేనుపోవుచుంటిని, నీవును నీ శేషపానును చుట్టుకొనుమన, సర్వేశ్వరుడును నట్లేయనెను.

అంతట నారాజ్యములోని ఆలయములన్నిటను దేవతామూర్తులదృశ్యమగుటచే నర్చకులీవిషయమును రాజునకు దెల్పిరి. రాజును మంత్రులతో సంప్రదించి రాజ్యమెల్ల నంధకారము వ్యాపించుటచే కారణముదెలిసి మంత్రులతో గూడి వారుపోవుమార్గమున వెంబడించి "ఓరిరుక్కై"

అనెడి గ్రామమున వారిని సేవించి కణికణ్ణన్ పాదములబడి
 ప్రార్థింప నాతడును ఆళ్వార్లను వేడుకొనగా, నంత ఆళ్వార్లు
 ను ఆశీర్వాదపరతంతుడగు సర్వేశ్వరునిజూచి స్వామి
 శిష్యుడంగీకరించెను నేనును తిరువెకా పోవుచుంటిని,
 నీవునూ నీశేషపానుతో వెనుకటివలెనే ఆలయమున వేంచేసి
 యుండవలసినదని ప్రార్థింప నాతడంగీకరించెను. అంతట నా
 దేశమునందలి ఆలయములెల్ల, తిరిగి దేవతామూర్తులు విల
 సిల్లెను. ఆనాటినుండియు తిరువెకాయందలి సర్వేశ్వరునికి
 “శొన్నవణ్ణమ్ శెయ్త పెరుమాళ్” (చెప్పినట్లుచేసినస్వామి)
 యని తిరునామ మేర్పడెను. భక్తి సారులును కొంతకాలమచట
 యోగ మొనర్చుచుండిరి.

అనంతరము కుంభకోణముననున్న ఆరావముతు
 (అత్తప్పామృతము) పెరుమాళ్ళను సేవించి, వెడలుచుం
 డగా, పెరుమ్బులియూరను గ్రామమున నొకయింటి యరు
 గుపై వేదాధ్యయన మొనర్చెడి బ్రాహ్మణులు కొందరు వీరు
 దగ్గరించుటనుజూచి వేదమును జదువుట మానివైచివీరుకొంత
 దూరముపోగా మరల చదువ యత్నించి యెచ్చటనాపిరో
 యా తర్వాతి భాగము జ్ఞాపికిరాక తడబడుచుండగా, నా
 యవస్థనుజూచి భక్తి సారులు నల్ల నివడ్లగింజను గోటితో చీల్చి
 జూప, నాబ్రాహ్మణులును ‘కృష్ణానాం వ్రీహీణాంనఖ
 నిర్భిణ్ణమ్’ అనువాక్యముజ్ఞాపికివచ్చి వీరు పరమభాగవతోత్త
 ములని డెలిసి, వారికి నమస్కరించి కృతార్థులైరి.

మరియు, నాగ్రామమున ఆళ్వార్లు ఉపాదానార్థముగ సంచరించుచుండ, వీరేవీధిన దిరుగుచుండిరో నా వీధివైపు నకు ఆ గ్రామములోని ఆలయములనున్న విగ్రహమూర్తులు తిరుగాడుటచు జూచిన ఆలయలర్చకులు ఈ ఆశ్చర్యమును కొందరు బ్రాహ్మణులకు జూప, వారు ఆ గ్రామమున యాగ మొనర్చుచున్న దీక్షితుల కీవిషయమును దెల్ప, నాతడును పరుగిడివచ్చి ఆళ్వార్లను నేనించి ప్రార్థించి తన యాగ శాలకు దోడ్కొనిపోయి అగ్రపూజయొనర్ప, అచ్చటనున్న అధ్వర్యుడు మొదలగువారు కృష్ణుని అగ్రపూజలో శిశు పాలుడు ధర్మరాజు నధిక్షేపించిన యట్లధిక్షేపింప, దీక్షితులు మనసున కలతపడి ఆళ్వార్లనుజూచి, స్వామీ వీరలకు మీమహిమను జూపుడని ప్రార్థింప, ఆళ్వార్లు తన హృదయమందలి సర్వేశ్వరుని ప్రార్థింప, నంత సర్వేశ్వరుడు తన దివ్యమంగళవిగ్రహమును వీరిహృదయముననుండి ప్రత్యక్షమొనర్ప దర్శించి అధ్వర్యుడు మొదలగు వారెల్లరును ఆళ్వార్లకు బ్రహ్మరథ మర్యాదలొనర్చి క్షమాపణము గోరగా, వారలకు బహువిధముల జ్ఞానోపదేశ మొనర్చి ఆళ్వార్లును కుంభకోణమున కేగిరి.

ఆ తరువాత కుంభకోణమున ఆరానముతు పెరుమాళ్ళను దర్శించి, నాన్ముకన్ తిరువన్నాదియు తిరుచ్చనైవిరుత్తమును విన్నపమొనర్చి పరున్న స్వామిని తమ్మని ప్రార్థింప

నాతడును లేవబోగా నాసాలభ్యమునకు ముగ్గులై లేవవల
దని పొర్పించ నాతడును నట్లేయుండెను. అనాటినుండియు
నా స్వామికి ఉత్థానశయనులు అను తిరునామ మేర్పడెను.
అట్లులేచునట్లు కొంచెము తలనెత్తుకొని పరున్న యాస్వామి
దివ్యవిగ్రహమును ధ్యానించుచు యోగమున రెండువేల
మూడువందల సంవత్సరము లచ్చట వేంచేసియుండి, నిద్రా
హారముల విడిచి, క్షీరముల మాత్రముగ్రోలుచు నాల్గువేల
ఏడువందలసంవత్సరములు భగవదనుభవమొనర్చుచునుండి
నాన్ముక నిరువన్దాది తిరుచ్చనదిరు త్తములను దివ్యప్రబంధము
లను ముముక్షుజనుల కుపయుక్తమొనర్చి పరమసాత్వికులై
నారాయణైకపరులైరి.

తిరుమళితైయార్ తిరునక్షత్ర తనియన్

శ్లో॥ మఖాయాం మకరేమాసే । చక్రాంశం భార్గవోద్భవమ్ ।

మహీసారపురాధీశం । భక్తిసారమహమ్భజే॥

నిత్య శక్తిపచ్చమయవిగ్రహాత్మనే । శుక్తిసారజితచిత్తహరిణే ।

ముక్తిదాయకమురారిపాదయోః । భక్తిసారమునయేనమోనమః॥

వాళితిరునామములు

అన్నుడనన్దాదితోణ్ణాతాఱురైతాన్ వాళియే

అమ్మకారున్దిరుమళితైయమర్నెల్వన్ వాళియే ।

ఇన్నమికుతైయిల్మకత్తిజునన్దాన్ వాళియే ।

ఎఱ్ఱిచ్చిన్దవిరు త్తమ్మూ త్తిరుపతీన్దాన్ వాఱ్ఱియే |
మున్నుక త్తిల్వన్దతి త్తమునివనార్ వాఱ్ఱియే |
ముఱ్ఱు పెరుకిల్ పొన్ని యెతిర్ మితన్దశొల్లొన్ వాఱ్ఱియే |
నన్బువియిల్ నాణాయర త్తె మునూత్తాన్ వాఱ్ఱియే |
నజ్గళ్ ప త్తిశారరిరునఱ్ఱుతజ్గళ్ వాఱ్ఱియే ||

నాళ్ పాట్టు

త్తెయిల్ మకమిన్ద తారణియీ శే త్తమ్ | ఇన్ద
త్తెయిల్ మకత్తుక్కుచ్చాత్తుకిన్దేన్ | తుయ్యమది
పె త్తమఱ్ఱిశైప్పిరాన్ పిఱన్దనా శెన్ద |
న త్తవర్ కళ్ కొణ్డాడుమ్ నాళ్ ||

5. నమ్మాళ్వార్లు

పాండ్య దేశమున తామ్రపర్ణి నదీతీరమున కురుకాపురి
యనెడి ట్టేత్రము గలదు. దానిని ద్వాపరయుగమున కౌరవ
రాజు పరిపాలించెను. ఆ నగరమున చతుర్థ కులమున విభూతి
నాధేంద్రులు (తిరువఱ్ఱుడినాడర్) అనెడి భాగనతోత్తము
తొకరుండిరి. వారికి ధర్మధరులను (అరంతాంగియార్) కుమా
రులు గల్గిరి. వారికి చక్రపాణియు వారికి అచ్యుతులును వారికి
సుమతియు వారికి శేందామరైక్కణ్ణన్ వారికి పోత్కారి
వారికి కారియనెడు కుమారులును గల్గిరి. కారికుమారులు
సకల సద్గుణసంపన్నులై 'తిరువణ్ పరిశార' గ్రామమునందలి

తిరువాళర్ కుమార్తెయగు నాధనాయికను వివాహమాడిరి. వారు కొంతకాలము సంతతిలేక తిరుక్కురుంగుడిలో నున్న భగవానుని ప్రార్థింప నాతని యనుగ్రహమున విష్వక్సే నాంశమున కలియుగప్రారంభమున 43వ రోజుగు ప్రమాధి సంవత్సర శుక్లపక్ష చతుర్దశి శుక్రవారము కటకలగ్నమున నొక కుమారులు గల్గిరి.

ఆ బిడ్డయు సామాన్యశిశువువలె స్తన్యపానాదులు జేయక యేడ్వక కనులు దెరువక యుండెను. తల్లిదండ్రు లిదియేమి విచిత్రమోయని విచారించి పురుటి యనంతరము ఆ బిడ్డను దీసికొనిపోయి ఆ నగరమునందలి ఆలయమున నున్న “పాలిందునిస్త్తిపిరాన్” అనేడి భగవాను నకుజూప, వెంటనే కనులు దెఱచి ప్రాకుచుపోయి శేషాంశచే నాలయము ప్రక్కనే యవతరించిన చింతచెట్టునగల తొట్టమొదలున పద్మాసునస్తులై యోగనిష్ఠాగరిష్ఠులైరి. భగవద్దర్శన మాత్రముననే మారిరిగాన నీ శిశువునకు “మాటన్” అను తిరునామ మేర్పడెను.

ఇట్లే శిశువు 16 సంవత్సరముల పర్యంతము నిద్రాహారములు లేకయు దినదినాభివృద్ధిని బొందుచు జ్ఞానముద్రితో పూనము నవలంబించి యుండిరి.

ఇట్లున్న కాలమున మధురకవులనువారు తిరుక్కోళూరులో ద్వాపరమున 8,63,879 యగు ఈశ్వర సం॥ చైత్ర

మానమున శుక్లపక్షమున చిత్రానక్షత్రమున సామశాఖ,
పురశూచులు బ్రాహ్మణులు నారాయణులనువారికి కుముద
గణేశాంశమున, ఆశ్వాత్థకు ముందుగ నవతరించి సకలవిద్యల
సధికరించి ఉత్తరదేశ యాత్రలుచేయుచు బదరికాశ్రమము
నుండి అయోధ్యకేతెంచి, అచ్చట నొకనాడు రాత్రికాల
మున దక్షిణదిక్కుగ నొక గొప్పవెలుగునుజూచి, అదే
మియో తెల్సుకొనగోరి, దాని దిక్కుగ రాత్రిలందు పయ
నించుచు వచ్చి కురుకాపురికి పైన నావెలుగు కనిపించకపోవు
టచే నాయూరిలో విశేషమేమైనగలదా? యని యాయూరి
వారినడిగి చింతచెట్టుకింద యోగమొనర్చెడి యా తేజో
మూర్తినిగని జూచి నమస్కరించిననూ వారు కన్నులు
దెఱచి చూడనందున, నొకపెద్దరాత్రిపై మరియొకరాయినైతి
పడవేయ నాధ్వనికి వీరు కన్నులు దెఱచిరి.

అంతట మధురకవులు వారిమహిమను దెలియగోరి
“శైతత్త్విన్ వయిత్తిలే శీఠియతు పిఠందాల్ ఎత్తైత్తిన్
ఎజ్జేక్కిడక్కుం” (ప్రకృతిగర్భమున జీవుడు పుట్టినచో దేనిని
తినును, ఎక్కడనుండును) అని యడుగ; వారును ‘అత్తై
త్తిన్ అజ్జేడిడక్కుమ్’ (దానినే తిని యచ్చటనే యుండును)
అని సమాధానము జెప్పిరి.

అందులకు మధురకవులు మిక్కిలి ప్రీతులై వీరు
సర్వజ్ఞులని ఆశ్రయించి మిక్కిలి విశ్వాసముతో నిత్యసేవల

జేయుచుండిరి.

ఆత్వాగ్నును తోకయాత్రబాత్తిగవదలి 'ఉణ్ణమ్ శోణు, పరుకు నీర్, తిన్నుమ్ వెత్తిలైయుమెల్లామ్ కణ్ణన్' (తినెడి అన్నమును త్రాగు నీరును అనుభవించెడి తాంబూలాది భోగ్యపదార్థము లన్నియును కృష్ణుడే) యని, ధారక పోషక భోగ్యములుగ భగవన్నామమే జేసికొనియుండుటను జూచిన యాయాదివ్యదేశములయందలి అర్చామూర్తులు చింతచెట్టు వద్దకు తమపరివారములతోవచ్చి వీరిని నేవించి దివ్యజ్ఞానముతో పరభక్తి పరజ్ఞాన పరిమభక్తులుగల్గజేసి వీరిచే తమను స్తుతింపజేసికొని 'సమ్యాఖ్యార్' (మా ఆత్వాగ్ను) అని అభిమానించి తృప్తులై తమతమ స్థానములకు వేంచేసిరి. అట్లు భగవానునిచే మా ఆత్వాగ్ను అని అభిమానింపబడుటచే నాటినుండియు వీరికి సమ్మాఖ్యార్లను ప్రసిద్ధిగల్గెను. అట్లు శ్రీమన్నమ్మాఖ్యార్లు భగవంతుని ప్రత్యక్షసమానముగ దివ్యజ్ఞానముచే మననున ననుభవించి, ఆయనుభవము హృదయములోన నియుడక ప్రవాహమై వాగ్రూపముగ బయల్పడ నదియే దివ్యప్రబంధరూపమాయెను. అది తిరువిరుత్తము 100 పాశురములు, తిరువాళిటియము 7 పాశురములు, పెరియతిరువన్నాది 87 పాశురములు, తిరువాయ్ మొళ్ళి 1102 పాశురములుగ, ఋగ్యజురథర్వణసామవేద సామ్యమాయెను. అందుచే వీరికి 'వేదమ్ తమ్మిళ్ శెయ్త మాఱన్' (వేదమును ద్రవిడముజేసిన మాఱన్) అనెడి దివ్యనామము

ప్రసిద్ధిజెందెను. 108 దివ్యదేశములలో 34 దివ్యదేశములను తమ దివ్యప్రబంధములందు వీరు మంగళాశాసనమొనర్చిరి.

వీరికి కారిమాలు, కారిసూనులు, మాఱన్, శడకోపులు, పరాంకుళులు, తిరునావీఱుడైయపిరాన్, కురుకేశులు, కురుకాధిపులు, కురుకైప్పిరాన్, తిరుక్కురుకూర్ నమ్మి, తెన్నరజ్జమ్పొన్నడి, వకుళాభరణులు, నకుళభూషణులు, తిరువరజ్జమ్పొన్నడి, అరుళ్మాఱన్, శతారి, శతకోపులు మొ॥ తిరునామములు గలవు.

వీరు ప్రపన్నజనకూటస్థులు. వీరు అవయవి, తక్కిన ఆళ్వారాచార్యులందఱును వీరికి అవయవభూతులు. అట్లే వీరి దివ్యప్రబంధములు అవయవి, తక్కిన ఆళ్వార్లప్రబంధములు అవయవములు. వీరి తిరువారాధనము పొలిన్దునిన్తపిరాన్, వీరిఆచార్యులు విష్వక్సేనులు. వీరి ప్రధానశిష్యులు మధురకవులు నాథమునులు. వీరు ఆళ్వారాచార్యయుభయపక్షములందునుండిరి.

ఇట్టి గొప్ప మహిమగల వీరు 32సం॥ లీలావిభూతిలో వేంచేసియుండి, పరమపదమునకు తీసికొనిపోమ్మని సర్వేశ్వరుని నిర్బంధింప, పరమపదనాధుడు పరుగుపరుగున సపరివారుడైవచ్చి గరుడవాహనముపై వేంచేయుడని ప్రార్థింప, ఆళ్వార్లును పరమపద అనుభవమును అచటకు పోవు అర్చిరాదిమార్గవైభవమును నీ శరీరముతోనుండగనే యనుభ

వింప జేయుమని ప్రార్థింప, నట్లే భగవాను డంగీకరించి దివ్య జ్ఞానముచే నూనసికముగ ననుభవింపజేయ, నా యనుభవమునెల్ల తిరువాయ్మొట్టిదివ్యప్రబంధమున 10వపత్తులో 9వ తిరువాయ్మొట్టి పది పాశురములచే మనకనుగ్రహించి, అర్చిరాదిమార్గమున ననేకసత్కారముల స్వీకరించుచు దేవదుందుభులుమ్రోయ నప్పరసలాడ ప్రణవరథమున గదుత్తునునిచే మోయబడుచు నిత్యవిభూతినలంకరించిరి.

తరువాత మధురకవులు నమ్మాళ్వార్ల దివ్యవైభవమును చరమోపాయమును “కణ్ణినుణ్ శిఱుత్తైమ్పు” అను 10 పాశురముల దివ్యప్రబంధముచే బయల్పఱచి కురుకాపురియందు శ్రీనమ్మాళ్వార్లను నర్చుకూపుగ వేంచేపుజేసి గోపుర మంటప ప్రాకారాదులనిర్మించి సంప్రోక్షణమొనర్చి నిత్య, పక్ష, మాస, అయనోత్సవముల నతివై భవముగ జరిపించుచు వారి వై భవమును లోకమెల్ల ప్రకాశింపజేసిరి. ఇట్టి మధురకవులనున్న ఆళ్వార్ల కోటిలో జేర్చిరి.

పిమ్మట నమ్మాళ్వార్ దివ్యప్రబంధాలు సర్వలక్షణయుక్తములని సర్వోత్కృష్టములనియు విచక్షణులెల్లరును విశ్వాసముతో ననుసంధించుచుండగా నాటి ద్రావిడపండితులు కొందరు అసూయతో సహింపలేక యివి యేపాటివని అనాదరింప నా దేశపురాజు పరీక్షార్థము ఆళ్వార్లదివ్యప్రబంధములలో నొక పాశురమును నాతని సభయందుండు శబ్దప్పలకపై (పరి

తౌరముంచువీతము)పై పెట్టించి ఆనాడు సుప్రసిద్ధులగు కంబుడు మొదలగు 300 మంది ద్రవిడపండితుల కవిత్వముల నున్న నాపలకపై పెట్టింప, నాపలక ఆశ్వాత్థపాశురముల డప్ప మిగిలిన కవిత్వములనెల్ల క్రిందకు పడదొచ్చెను. అంత నా పండితులెల్లరును నాశ్చర్యపడి ఆశ్వాత్థయందు మిక్కిలి భక్తిగల్గి వారిపై ననేక కవనములజెప్పి కృతార్థులైరి.

ఇట్లు ఆశ్వాత్థదివ్యప్రబంధములు ప్రసిద్ధి నొందియుండ నందుతిరువాయ్ మొఱ్ఱియందు 'మరణమాక్కి వై కున్దన్దరుం' (మరణ మొనర్చి వై కుంతమునిచ్చును) అని ఆశ్వాత్థు చెప్పి యున్న విధముగ సర్వేశ్వరుడును నీప్రబంధము నధ్యయన అధ్యాపకము లొనర్చిన వారికెల్ల వెంటనే పరమపదమిచ్చు చుండుటచే ప్రాకృతవ్యామోహములు దీనికి భయపడి చెప్పుటయు చదువుటయు మానివేసిరి. చెప్పువారును చదువు వారును లేక దివ్యప్రబంధమెల్ల ఖలమాయెను.

ఆ తరువాత కివేలసంవత్సరములు జరిగిన వెనుక శ్రీమన్నాథమునులు 'కణ్ణినుణ్ శిఱుత్తామ్బు'ను 12వేల పర్యాయములు అత్యాదరముతో జప మొనర్ప నమ్మాశ్వాత్థు వారికి ప్రత్యక్షమై తిరిగి నాలాయిరదివ్యప్రబంధముల నను గ్రహించిరి. ఆరీతిగ లభించిన వానిలోని 'మరణమాక్కి' యను మాటను 'మరణమానాల్' (శరీరావసానమున) అని చూర్చునట్లు నాథమునులు ప్రార్థించి లభించిరి.

ఆనాటినుండియు తిరిగి దివ్యప్రబంధములు లోకమున ప్రసిద్ధిచెందినవి. ఆళ్వార్లలో వీరెట్లు ముఖ్యులలో, అట్లే వీరానతిచ్చిన దివ్యప్రబంధములు ఆళ్వారాచార్యులైన తిచ్చిన శ్రీసూక్తులన్నిటిలోను ప్రధానమైనవి. వీరి ప్రబంధములు అంగి, తక్కినవన్నియు అంగములు. వీరి ప్రభావమునుబట్టి విష్వక్సేనాంశమని జెప్పినను, వీరు బద్ధసంసారులనియే ప్రసిద్ధి.

సర్వేశ్వరుడు తనస్వాతంత్ర్యమును బయల్పెట్టచుటకై వీరియందు విశేషకటాక్షమునుజేసి వీరికిపరతత్వయాధాత్మ్యజ్ఞానమును సులభమగునటుల గృహజేసి వీరిమూలముగ దివ్యప్రబంధముల బయల్పెట్టచి లోకోజ్జీవనమును జేసెను.

* * * * *

నమ్మాళ్వార్ల తిరునక్షత్ర తనియన్

శ్లో॥ వృషభేతు విశాఖాయాం కురుకాపురికారిజమ్ |

పాణ్డ్యదేశేకలేరాదా శతారింసైన్యపంథజే ||

నిత్య॥ శ్రీవిజ్ఞానదినోత్తరేహనికతావషేప్రమాద్యాహ్వాయే ||

మాసే మాధవనామ్నిభార్గవదినే చర్తేవిశాఖాబిధే |

లగ్నేశుద్ధచతుర్దశీతిథియుతే శ్రీమత్కులీరేపిచ |

క్షీత్యాంప్రాదురభూత్పరాశ్చైశకవిరాభగ్యోదయాంతాదృశాం.

నిత్య! మాతాపితాయువతయస్త నయావిభూతిః।
 సర్వంయదేవ నియమేన మదన్వయానాం।
 ఆద్యస్యసఃకులపతేర్వకుళాభిరామం।
 శ్రీమత్తదక్షిణ్యుగళం ప్రణమామిమూర్ధ్నా॥

వాழ్ఱితిరునామములు

ఆన తిరువిరుత్తమ్ నూలు మరుళినాన్ వాழ్ఱియే।
 ఆశిరియమేఱుచాట్టళిత్తపిరాన్ వాழ్ఱియే।
 ఈనమఱవన్దాది యెణ్బత్తేఱు ఈన్దాన్ వాழ్ఱియే।
 ఇలకు తిరువాయ్ మొఱ్ఱియూయిరత్తోరునూత్తిరణ్ణుడరై త్తాన్
 వాழ్ఱియే॥

వానణియుమ్ మామాడ కుక్కురుకైమన్నన్ వాழ్ఱియే।
 వై కాళి విళాకత్తిల్ వన్దుతిత్తాన్ వాழ్ఱియే।
 శేనైయర్కోన్ అవతారమ్ శెయ్తవళళల్ వాழ్ఱియే।
 తిరుక్కురుకైచ్చడకోపన్ తిరువడికళ్ వాழ్ఱియే।
 మేతినియిల్ వై కాళి విళాకత్తోన్ వాழ్ఱియే।
 వేతత్తైచ్చెన్దమిథ్రాయ్ విరిత్తురైత్తాన్ వాழ్ఱియే।
 ఆతికురువాయ్ ప్పూవియిల్ అవతరిత్తాన్ వాழ్ఱియే।
 అనవరతమ్ శేనైయర్కోన్ అడి తొఱ్ఱువోన్ వాழ్ఱియే।
 నాతనుక్తు నాలాయిరమ్ ఉరైత్తాన్ వాழ్ఱియే।
 నమ్మతురకవి వణ్ణుమ్ నావీఱన్ వాழ్ఱియే।

మాతనస్సొత్పాతు కై యాయ్ వళర్న్దరుళ్వోన్ వాఱ్ఱియే।
మశిర్ మాఱన్ శడకోపన్ వైయక త్తిల్ వాఱ్ఱియే

నాళ్ పాట్టు

ఏరార్ వై కాశివిశాక త్తినే త్తతై। చ్చారొరఱియప్పక ర్రిన్దేన్।
శీరారుం వేత స్తమిర్న్దై త మెయ్య నెఱ్ఱిల్లురు కై వాతనవతరి త్తనాళ్,

ఉఱ్ఱోవై కాశివిశాకత్తుక్కొప్పారు నాళ్।

ఉఱ్ఱోశడకోపర్కొప్పారువర్।

ఉఱ్ఱోతిరు వాయ్ మొఱ్ఱిక్కొప్పు।

తెన్ కురుకై కుఱ్ఱోఒరు చార్ తన్నిల్ ఒక్కు మూర్॥

నమ్మాళ్వార్ తిరువడికళే శరణమ్

* * * * *

మధురకవియాళ్వార్ తిరునక్షత్ర తనియన్

శ్లో॥ మే పే చిత్తాసముద్యాతం। చాఱ్ఱా దేశే గణాంశకమ్।

శ్రీపరాజుశసద్భక్తం। మధురంకవిమాశ్రయే॥

నిత్య॥ హస్తస్తతాశద్వితయం ప్రపద్యే, శతారివాగ్వాసముదారకీర్తిమ్.

మధుర్యనంశ్లిష్టకవిత్యయ క్తం, మహత్వసమ్భవితబుద్ధితత్వమ్

వాఱ్ఱితిరునామములు

శి త్తిరై యిల్ శి త్తిరై నాళ్ శిఱక్కవన్దోన్ వాఱ్ఱియే।

తిరుక్కోళూరవతరి త్త శెల్వనార్ వాఱ్ఱియే।

ఉత్తరగఱ్ఱాతీరత్తుయర్ తనత్తోన్ వాఱ్ఱియే।

ఒళికదిరోన్ తెఱ్ఱుతిక్కు పుకన్దువన్దాన్ వాఱ్ఱియే।
 పత్తియొడు పతినొన్ఱుమ్ పాడినాన్ వాఱ్ఱియే।
 పరాఙ్ముళనే పరనెన్ఱు పత్తినాన్ వాఱ్ఱియే।
 మత్తిమమాం పదప్పొరుళై వాఱ్ఱివితాన్ వాఱ్ఱియే।
 మధురకవి తిరువడిగళ్ వాఱ్ఱి వాఱ్ఱి వాఱ్ఱియే॥

నాళ్ పాట్టు

ఏరార్ మధురకవి ఇవ్వులకిల్ వన్దుదిత్త।
 శీరారుం శిత్తిరైయిల్ శిత్తిరైనాళ్ పారులకిల్
 మత్తుళ్ళ ఆఱ్ఱ్వార్కళ్ వన్దుదిత్త నాళ్కళిలుమ్।
 ఉత్తదెమక్కెన్ఱు నెఱ్ఱే ఓర్॥

* * * * *

6. కులశేఖరులు

కేరళదేశమున కోళి(కొల్లి) పట్టణమును రాజధానిగా
 చంద్రవంశపురాజగు దృఢవ్రతుడు పరిపాలించుచుండెను.
 ఆతడు సంతానార్థమై శ్రీహరినిగూర్చి యారాధించగా,
 నాతని యనుగ్రహముచే కలియందు 28వ పరాభవ సంవత్స
 రమున మాఘమాసమున శుక్లపక్షమున పునర్వసు నక్షత్ర
 మున ద్వాదశీ శుక్రవారమున కౌస్తుభాంశమున నొక బాలు
 డవతరించెను. తల్లిదండ్రులొకడు కులమునకు శిరోభూషణ

మనుభావనచే కులశేఖరుడని పేరిడి, సకల సంస్కారములను యధావిధి సకాలమున జరిపిరి.

కులశేఖరులును సర్వశాస్త్రములను ధనుర్వేదమును బాగుగ నధ్యయన మొనర్చిరి. దృఢవ్రతుడును కుమారునందు రాజ్యభారముంచి కృతకృత్యుడై తపోవనమునకేగెను.

అంతట కులశేఖరులును ధర్మమార్గమున రాజ్యపరిపాలన మొనర్చుచు, భగవంతుడగు శ్రీమన్నారాయణునియందును వాని భక్తులగు శ్రీవైష్ణవులయందును మిక్కిలి భక్తియుక్తులై యుండిరి. వీరు భగవదవతారముల శ్రీరామావతారమున మిక్కిలి ప్రీతులై నిత్యము శ్రీరామాయణమును భాగవతగోష్ఠితో శ్రద్ధతో వినుచుండెడివారు.

ఒకనాడు పౌరాణికుడు, శ్రీరాముడొక్కడే పదునాల్గువేలఖరదూషణాది రాక్షసులతో యుద్ధమొనర్ప వెడలెనని జెప్ప, విని శ్రీరామునకు సహాయముగా చతురంగబలముల కూర్చుకొని ప్రయాణముకాగా మంతులదిజూచి శ్రీరాముని విజయవార్త నొకలేఖపైవ్రాసి భాగవతోత్తముల నెదురుగపంపి యద్దానిని అందింపజేయ, నదిజూచి కులశేఖరులు సుత్యువులై వెనుకకు మరలిరి.

మరొకనాటి ఘట్టమున శ్రీరామునివంచించి రావణుడు సీత నపహరించెనని, ప్రస్తుతముకాగా, నా రావణుని

దునిమి నీతమ్మనుడెత్తునని ఖడ్గపాణియై దివ్యాశ్వముపై కడలిపై జనుచుండ, శ్రీహరి, శ్రీసీతారామలక్ష్మణరూపియై దర్శనమిచ్చి మగుడ దోడ్కొనివచ్చెను.

శ్రీవైష్ణవులతోడి మైత్రిచే మనరాజిట్లాయెనుగాన పీరితో చెలిమి మాన్పించవలెనని మంత్రిలాలోచించి కులశేఖరుల ఆరాధన విగ్రహమూర్తి మెడలోని దివ్యరత్న సూక్తికహరమొకటి దీసి దాచిరి. హరము గన్పింపమిచే శ్రీవైష్ణవులుదక్క ఆరాధన గృహమున బ్రవేశించువారు ఇతరులులేరని మంత్రిలు జెప్పగా నందులకు కులశేఖరులు శ్రీవైష్ణవులు చోరులుగారని ప్రతినయొనర్చి కృష్ణసర్పమును దెప్పించి యొక కుండతోనుంచి అందు తమ చేతనిదూర్చగా నది కఱవకుండుటజూచిన మంత్రులు ఆశ్చర్యపడి భీతులై తమ తప్పిదము నొప్పుకొని ఓమింపవేడిరి.

కులశేఖరులు రాజ్యపాలనము జేయుచున్న కాలమున శ్రీరంగమాహాత్మ్యమును విని శ్రీరంగనాథుని దర్శించవలెననెడి కోరికతో కులశేఖరులు తమ రాజధాని యందెల్ల రాదలచినవారెల్లరు రావచ్చునని చాటింపు వేయించి ప్రతూణమయ్యెడివారు. ఈతనినెట్లై నను రాజ్య పాలనమునందే యుంచవలెననుకొనెడి మంత్రులు, యెదురుగ కొందరు భాగవతోత్తముల (శ్రీవైష్ణవుల) బంపుచుండెడి వారు. అట్లెదురుగవచ్చిన స్వాములతోగూడి వెనుకకువచ్చి

విష్ణుభక్తులను పూజించుటకన్న నుత్తమపురుషార్థములేదు, వారిని ద్వేషించుటకంటె వేరునాశనములేదు, 60వేలసం॥ విష్ణునారాధించిన కలుగు ఫలము, ఒకమారు శ్రీవైష్ణవు నారాధించిన పూజలో 16వభాగమునకై నను చాలదని యెరిగి, వారికి తదీయారాధనాది సత్కారములొనర్చి వారితో కాలక్షేపగోష్ఠియందన్వయించుచుండెడివారు. ఇట్లు ప్రతిరోజును శ్రీరంగయాత్రా ప్రయత్న మేగాని పూర్తియగుటలేదు.

ఇదంతయు తలచి అవైష్ణవసహవాసమునకన్న పంజరమున బంధింపబడి మంటలలో నుంచబడుటయే శ్రేష్ఠమనెడి భావనగల్గి తన కుమారునకు రాజ్యభారమును వదలి శ్రీకులశేఖరులు శ్రీవైష్ణవగోష్ఠితో శ్రీరంగముజేరి యచ్చట శ్రీరంగనాథుని సేవించి, సీతాదేవి యంశతో జన్మించిన తనకుమార్తెను శ్రీరంగనికి ధర్మపత్నిగా సమర్పించి చాల సంపదను శ్రీరంగనికి నర్పించిరి. అచ్చట కొంతకాలముండి యనేకవిధములుగ విశేష తదీయారాధనముల నాచరించిరి.

అంతట కులశేఖరులు దివ్యదేశముల సేవించు కోర్కెతో భాగవతగోష్ఠితోగూడి పాండ్యదేశమందలి తిరుపతుల సేవించుచు బ్రహ్మదేశపురాధిపుడగు శ్రీరాజగోపాలుని సేవించుచు 67సం॥ అచ్చటనే నివసించి పరమపదించిరి.

వీరు పెరుమాళ్ తిరుమొழ్రియను దివ్యప్రబంధము 105 పాశురములుగలదియు, ముకుందమాలయను 40సంస్కృత

శ్లోకములు కలదియు కృపజేసిరి.

పెరుమాళ్ తిరు మొఱ్ఱియందు వీరు పాడిన దివ్య దేశములు, శ్రీరంగము, తిరువేళ్ళడము, అయోధ్య, చిత్రకూటము తిరుక్కణ్ణపురము, చిదంబరము, కేరళమున (వారాహపురమను) తిరువిడవెన్దై, తిరువిత్తువక్కోడు.

వీరి ఆచార్యులు విష్వక్సేనులు.

* * * * *

కులశేఖర ఆళ్వార్ల తిరునక్షత్ర తనియన్

శ్లో॥ కుమ్భపునర్వశాజాతం కేరళే చోళపట్టణే |
కొన్దుభాంశం ధరాధీశం కులశేఖర మాశ్రయే॥
నిత్యః ఘుష్యతే యస్యనగరే | రజ్జయాత్రాదినేదినే |
తమహం శిరసావన్దే | రాజానం కులశేఖరం॥

వాఱ్ఱి తిరునామములు

అజ్ఞానమామలై పిఱవియాదరిత్తోన్ వాఱ్ఱియే |
అణియరగ్గర్ మణిత్తూణై యడైన్దుయ్న్దోన్ వాఱ్ఱియే |
వజ్జినకరన్తన్నిల్ వాఱ్ఱివన్దోన్ వాఱ్ఱియే |
మాశితనిఱ్ఱునర్పూశమ్నన్దుతిత్తాన్ వాఱ్ఱియే |
అజ్జలెనక్కుడప్పొమ్మిల్ అజ్జెయిట్టాన్ వాఱ్ఱియే |

అనవరతమిరామకత్తెలరుళుమవన్ వాఱ్ఱియే,
 శెఱ్ఱోల్ మొఱ్ఱిను త్తళ్ళుమ్ శెప్పినాన్ వాఱ్ఱియే!
 శేరలగోన్ శెఱ్ఱమల త్తిరువడికల్ వాఱ్ఱియే!

నాళ్ పాట్టు

మాశిప్పునర్ పూశంకాణ్ణినినుమణ్ణులగిర్,
 తేళి త్తివశత్తుక్కే దెన్నిల్. పేళుకినేన్
 కొల్లినగగోన్ కులశేకరన్ పిఱప్పాల్.
 నల్లవర్గళ్ కొణ్ణాడుమ్ నాళ్||

* * * * *

7. పెరియాళ్వార్లు

కేరళ దేశమునకు తూర్పుభాగమునగల దక్షిణసముద్ర
 తీరమున పాండ్యదేశము గలదు. అందు ధన్విపురము
 (విల్లిపుత్తూరు) అనునొక పట్టణము కలదు. ఆ గ్రామము
 నందలి ఆలయమున శ్రీమన్నారాయణుడు పాలసముద్రమును
 విడిచి వటపత్రీశాయిగా నివాసమేర్పరచుకొనగా సప్తసము
 ద్రములును అచ్చటకేవచ్చి సప్తసాగరమును పుణ్యతీర్థముగా
 నాయెను. బ్రహ్మాది సకలదేవతలును నారదాదిమహర్షులును
 సచ్చట భగవద్దర్శన కైంకర్యములకై సచ్చటనే నివసించు
 చుందురు. చతుర్వేత్తలగు బ్రాహ్మణోత్తములును సచ్చట
 మిక్కుటముగ నుండిరి.

ఆ పట్టణమున శాలావృతగోత్రజులును, బోధాయన సూక్తులును, యజుశ్శాఖీయులును, పురశ్శూడులు (ముందు నకుజుట్టుముడి వేసుకొనువారు), ఆచారశీలురునగు ముకుందాచార్యులను భాగవతోత్తములు గలరు. వీరు సంతానమునకై తమ ధర్మసత్నియగు పద్మానతియను సాధ్వితోగూడి వట పత్రశాయని పార్థింప, నాతడు గరుత్మాతుని అంశతో నొక కుమారులు గలుగట్లనుగ్రహించెను.

ఆతరువాత కలిగిన 47వది యగు క్రోధసంగ్రహమును వ్రసిన జ్యేష్ఠనూనమున శుక్లపక్షఏకాదశీ భానువారమున మిథునరాశిలో స్వాతీనక్షత్రమున సకల గుణపూర్ణులగు కుమారులు వారికి కల్గిరి. ఆవిడ్డనికి తలితండ్రిలు విష్ణుచిత్తులని నామకరణముజేసి. సకల సంస్కారములను నాయా విహితకాలములలో జైభవముగ జరిపిరి. వైకుంఠమునుండి శ్రీవిష్ణుకేసులు వచ్చి వీరికి పంచసంస్కారముల గావించిరి.

విష్ణుచిత్తులు తమ తరువాత పుట్టిన నలుగురు సోదరులకన్ననూ మిక్కిలి తేజస్కులై, శ్రీమన్నారాయణుని నిర్హేతుక కటాక్షముచే, ప్రహ్లాదునివలె సహజమగు విష్ణుదాస్యం గలవారై, అన్నికైంకర్యములకన్న పుష్పసమర్పణము భగవానునకు మిక్కిలి ప్రీతికరమని, (కృష్ణావతారమున మాలాకారుని మిక్కిలి యనుగ్రహించుట) తలచి యొక పెద్ద వనము నేర్పఱచి యందనేక పుష్పజాతులను తులశిని పెంచి, మిక్కిలి

శ్రద్ధాభక్తులతో నాపుష్పములనెల్ల దెచ్చి సుగంధములగు
తులశీపుష్పమాలికలను నిత్యము వటపత్రశాయికి సమ
ర్పించుచుండెడివారు.

ఆ ధన్విపురమునకు 5 యోజనముల దూరమునగల
మధురాపట్టణమును వల్లవదేవరాయలను పాండ్యరాజు
ధార్మికముగ పరిపాలించుచుండెను. ఆతడొకరాత్రియందు
శగరపరిశోధనకై వెడలినపు డొకయింటి యరుగుపై నొంట
రిగ పరున్న పురుషునొకనిని జూచి, “అయ్యా మీరెవరు?
ఎచ్చటినుండి వచ్చిరి” యని యడుగ; నాతడుచు నేను
బ్రాహ్మణుడను తీర్థాటనముజేయుచు గంగాస్నానమొనర్చి
నేతుస్నానమునకై పోవుచుంటిని అనెను. అంత నారాజు
అయినచో నొక శ్లోకమును జెప్పుడన; నా బ్రాహ్మణుడు
“వర్షార్థమష్టై ప్రయతేత మాసాన్, నిశార్థమర్థం దివసం యతేత,
వార్ధక్యహేతోః పయసానవేన, పరత్రహేతోః ఇహజన్మనచ॥”
(వర్షాకాలమునకై కావలసినవి మిగిలిన ఎనిమిది నెలలలోను
జాగ్రత్తపడవలెను, రాత్రికాలమునకు కావలసినవాటికై
పగటికాలముననే జాగ్రత్తపడవలెను, వార్ధక్యమున సుఖపడు
టకై కావలసిన వాటికై వయస్సుననే జాగ్రత్తపడవలెను,
అట్లే పరలోకమున సుఖించుటకు కావలసినవానికై ఈ శరీర
ముండగనే యీ లోకముననే జాగ్రత్తపడవలెను) అను
శ్లోకమును చదివెను.

అంత నా రాజది విని, యింతకాలమువరకును నేనెట్టి పారలౌకిక విషయమునకు ప్రయత్నమును జేయకపోతినేయని చింతించి, ఆ మరునాడు తన పురోహితులు మంత్రియునగు శైల్వనంబిని (సంపత్పూర్ణుల) రావించి, మోక్షోపాయమును చెల్పుమని యడిగెను. అంతట నాతడు రాజు యీవిషయము శాస్త్రజ్ఞానపూర్తియు శిష్టాచారసంపత్తియుగల పండితోత్తములచే నిర్ణయింప బడవలసిన 'దగుటచేత, దేశదేశములను గల పండితోత్తముల రావించి వారిద్వారా తెలియదగునని పల్కినను.

అంతట నారాజు నానాదేశవాసులగు పండితులనెల్ల నాహ్వానించి యొక ముహూర్తదినమున గొప్ప సభయేర్పఱచి మోక్షప్రదాతయగు కారణతత్వ (పరతత్వ) నిర్ణయ మొనర్చుడని, యట్లు సిద్ధాంతమొనర్చినవారికి బహుమానముగ (విద్యాశుల్కము) చాల ధనమును తోరణస్తంభమున గట్టించెను.

ఇట్టితరి విల్లిపుత్తూరున వటపత్రశాయిగ వేంచేసి యున్న శ్రీమన్నారాయణుడు, బద్ధచేతనులనెల్ల నుద్ధరింపదలచి, విష్ణుచిత్తుల స్వప్నమున తననుజూపి "మీకు మధురానగరమున పాండ్యరాజసభాస్థలిన జరుగు పరతత్వ నిర్ణయసభలో నన్నుగూర్చి యుపన్యసించి విద్యాశుల్కమును దెచ్చుకొనుడ"ని పల్కినను. అంత విష్ణుచిత్తులును

స్వామీ! నీ కొఱకు పుష్పాద్యానమున మొక్తలకు కుదుళ్లు
చేయుటలో చేతులు కాయలుకాయుటతప్ప నా వద్దగల
పాండిత్యమేమి? ఇట్టినన్న పండితసభలో నుపన్యసింపుమని
యాజ్ఞయొనర్పతగునా? యని ప్రార్థింప, వటపత్రశాయయు
“నయ్యా యదియెల్ల నేనే జూచుకొందును, మీరు సభకు
వేంచేయుడని అదృశ్యమాయెను.

విష్ణుచిత్తులును బ్రాహ్మీముహూర్తముననే లేచి
యాశ్చర్యముతో స్వప్నవృత్తాంతమును దలచుచు నిత్యకృత్య
ములనెల్ల దీర్చుకొని రాజసభకు వేంచేసిరి.

అంతట వల్లభరాజును సంపత్పూర్ణులు (శైల్యనంబి)ను
సభలో ప్రవేశించిన భట్టనాథులనుజూచి సాక్షాద్విష్ణువే
వచ్చినట్లు భావించి, యెదురేగి నమస్కరించి గొప్పగ నాద
రించి తోడ్కొనివచ్చి బంగరు సింహాసనమున గూర్చుండ
బెట్టి, విష్ణుచిత్తుల ఆజ్ఞనుగొని తామును కూర్చుండిరి.

భట్టనాథులకు జరిగిన యీ ఘన సన్మానమును జూచి
పండితులెల్లరును సహింపరానివారై “రాజా యీతడెచ్చ
టను ఎప్పుడును పండితసభలలో నన్వయించినవాడు కాడు;
ఈతనికొక్కవేదాక్షరమైనను చెవినపడినది లేదు, గాయత్రి
నైన యెరుగునోలేదో? ఇట్టి వానిని విద్యద్వోష్టితో గౌరవిం
చుట మమ్మనమానించినట్లే సుమా” యని పలువిధముల

వాపోవ, నంత నారాజు భట్టార్యులజూచి 'స్వామీ పరతత్వ నిర్ణయమొనర్చుడ'ని ప్రార్థించెను.

అంతట భట్టనాథులు లేచి నిల్చొని, రాత్రి తమ స్వప్నవృత్తాంతమును దలచుచు సర్వేశ్వరుని మనసున ధ్యానించిరి.

బ్రహ్మయొక్క వరబలముచే వాల్మీకిమహర్షికి రామ చరితమెల్ల మనోగోచరమైనట్లును, ధృవునకు శ్రీమన్నారాయణుని శంఖపుకొన స్పర్శచే సకలవేదాంతములు భాసించినట్లును వటపత్రశాయి కటాక్షముచే సకల వేదాంతవాక్యములును భట్టనాథుల ముఖపద్మమునుండి వెలువడి. స్తంభముననున్న ధనపుమూటతెగి విష్ణుచిత్తుల పాదములపైబడ యుచ్చటివారెల్ల ఆశ్చర్యచకితులైరి.

సకల శాస్త్రములును వేదమున నిమిడియున్నవనియు, నట్టి వేదము అష్టాక్షరీమహామంత్రమందిమిడియున్నదనియు, అష్టాక్షరి ప్రణవమునందిమిడియున్నదనియు, ఆ ప్రణవము అకారమందిమిడియున్నదనియు, అట్టి అకారశబ్దవాచ్యుడు శ్రీమన్నారాయణుడేయనియు, నాతడే సృష్టి స్థితి అయములను సద్వారక అద్వారకములుగ నొనర్చువాడనియు, నాతడే సర్వ వ్యాపకత్వ శాసకత్వములు గలవాడనియు, సకల కళ్యాణగుణపూర్ణు డాతడే సకలారాధ్యుడనెడి సర్వవేదాంత తాత్పర్యమును భట్టనాథులు పన్యసింప విని పండితులెల్లరు

సిగ్గుపడి తమ తప్పిదము నొప్పుకొని భట్టనాథుల క్షమాపణము వేడుకొనిరి.

వల్లవదేవతాయలును శైల్యనంబితో గూడి భట్టనాథుల పాదప్రక్షాళన మొనర్చి పట్టపుటేనుగుపై నెక్కించి ఊరేగించిరి.

అట్లు మహావైభవముగ మేళతాళములతోను ఛత్రచామరములతోను నూరేగించుచుండ, భట్టనాథులకు జరుగుమహోత్సవమును జూచుటకై శ్రీమన్నారాయణుడు గరుడవాహనారూఢుడై ఆకసమున వేంచేయ, వానిని దర్శించిన భట్టనాథులు తన్నయలై ఏనుగుపైనున్న గంటలనుగొని మ్రోగించుచు తిరుప్పల్లాణ్ణ దివ్యప్రబంధమును గృహజేసిరి. ఆదివ్యప్రబంధసారార్థము, సర్వేశ్వరునికి లోకులచే దృష్టిదోషముగల్గకుండుటకై, నాతనిని నాతని పరివారమును క్షేమముగ నుండవలయునని మంగళాశాసనము జేయుట.

లోకులెల్లరును తమతమ క్షేమములకై భగవంతుని ఆశ్రయించుచుండ, భగవంతునకై తాముక్షేమమునుగోరిన వారగుటచే నాటినుండియు విష్ణుచిత్తులకు పెరియాళ్వార్లు అనెడి ప్రసిద్ధి యేర్పడెను.

శ్రీవల్లవదేవతాయలును పెరియాళ్వారుల నాశ్రయించి శారివలన మంత్రమంత్రార్థములను బొంది వారి కత్యంత

ప్రియశిష్యుడై శ్రీవిల్లి పుత్తూరున వటపత్రశాయి కనేక కైంకర్యములను ఆచార్యప్రీతికై యొనర్చి తరించెను.

పెరియాళ్వార్లు తిరుప్పల్లాణ్డు (12 పా. న్ను), పెరియాళ్వార్ తిరు మొఱ్ఱియను (473 పాశురములుగల) దివ్య ప్రబంధములను గృహజేసిరి.

వీరు పాడిన దివ్యతిరుపతులు పదమూడు. అవి శ్రీ రంగము, శ్రీవిల్లి పుత్తూరు, ధన్వినవ్య పురము, తిరుక్కూడల్ (దక్షిణమధుర), కురుకాపురి (ఆళ్వార్ తిరునగరి), గోష్ఠీపురం (తిరుక్కోట్టియూర్), కురంగనగరము (తిరుక్కురుంగుడి), శ్వేతాద్రి (తిరువెళ్ళరై), తిరుమాలిరుంశోలై (సుందరాచలం), తిరుక్కణ్ణపురము (శ్రీకృష్ణనగరం), తిరువేంగడం (శేనాద్రి), అప్పక్కుడతాన్ (పురుషోత్తమపట్టణము), నందవ్రజము (గోకులము), ఉత్తరమధుర.

విష్ణువును నిత్యమును చిత్తమున గలవారగుటచే విష్ణుచిత్తులనియు, భట్టవంశమున శ్రేష్ఠులగుటచే భట్టనాథులనియు, భగవానునకే మంగళాశాసనము జేయుటచే పెరియాళ్వార్లనియు వీరికి తిరునామములేర్పడెను. వీరు 85 సం॥ లీలావిభూతియందుండి పరమపదించిరి.

పెరియాళ్వార్ల తిరునక్షత్ర తనియన్

శ్లో॥ మిధునే స్వాతిజం విష్ణోః రథాంశంధన్విసః పురే।
 ప్రపద్యే శ్వశురంవిష్ణోః విష్ణుచిత్తం పురశ్శిఖమ్॥
 నిత్య॥ గురుముఖమనధీత్య చాహవేదానశేషాన్।
 నరపతి పరిక్లప్తం శుల్కమాదాతుకామః।
 శ్వశురమమరవన్ద్యం రజనాధస్య సాక్షాత్।
 ద్విజకుల తిలకం తం విష్ణుచిత్తం నమామి॥

వాఙ్మి తిరునామములు

నల్ల తిరుప్పల్లాణ్డ నాన్మూన్టోన్ వాఙ్మియే।
 నానూత్తిఱు పత్తోన్టమ్ నమక్కురైత్తాన్ వాఙ్మియే।
 శొల్లరియ ఆనితనిఱ్చితి వన్దాన్ వాఙ్మియే।
 తొడై శూడి కొడుత్తాళ్ తొమ్మిన్దమప్పన్ వాఙ్మియే।
 శెల్వనమ్మితనై పోల శిఱప్పత్తాన్ వాఙ్మియే।
 శెన్మక్కిఱియఱుత్తు మాల్ తెయ్ వమెన్టాన్ వాఙ్మియే।
 విల్లి పుత్తూర్ నగరతై విళక్కినాన్ వాఙ్మియే।
 వేతియర్చోన్ పట్టర్ పిరాన్ శేతినియిల్ వాఙ్మియే॥

నాళ్ పాట్టు

మానిలత్తిల్ మున్నమ్ పెరియాళ్వార్ వన్దుదిత్త।
 ఆనిదన్నిల్ శోతి యెన్మాలాదరిక్కుమ్ ఇనియర్దు
 ఒప్పొరిలై యివ్వలకుతనిలెను నెఱ్ఱే।
 ఎప్పొతుమ్ శినిత్తిరు॥

అండాళ్

శ్రీ పెరియాళ్వార్లు శ్రీవిల్లిపుత్తూరులో వటపత్రశాయి పుష్పసమర్పణకు నందనవనము నేర్పఱచి, దానిని చక్కగ పెంచుచున్న కాలమున, కలిలో 98వ దగు నళనామ సం॥ కర్కాటకమాసమున శుక్లపక్ష చతుర్దశి మంగళవారం పుబ్బానక్షత్రమున భూదేవియంశచే నా తులశీవనమున వారికి నొక బాలిక లభించెను. పెరియాళ్వార్లు ఆ బాలికను గొనివచ్చి గోదాయని పేరిడి పుత్రికా వాత్సల్యముతో మిక్కిలి గారాబముతో పెంచుచుండిరి. ఆమెయు 5 సం॥ వయసుగలదాయెను.

పెరియాళ్వార్లును ఉదయపువేళల పూలను తెచ్చికోసి మాలలుకట్టి స్వామికి సమర్పించుచు సాయంత్రములందు భాగవతములోని శ్రీకృష్ణావతార వైభవమును చదువుచు నుండెడివారు. గోదాదేవియు మిక్కిలిప్రీతితో తండ్రిగారి ననుసరించెడిది. కృష్ణావతార వైభవములనెల్ల అడిగియడిగి తెల్సుకొని భగవానునే వివాహమాడనిశ్చయించుకొనెను. ఒకనాడు స్వామికి కట్టియుంచిన మాలను తానుధరించి వానికి తగుదునా? యని యద్దమున తనను జూచుకొని తృప్తురాలై యామాలను యథాస్థానమున నుంచెను. అదే సమయమునకు వచ్చిన పెరియాళ్వార్లది జూచి 'అమ్మా! స్వామి కై

యించిన మూలను నీవు ధరించుట తగునా? యని మందలించి నాటికి మూలను స్వామికి సమర్పించుటను మానిరి.

ఆ రాత్రి స్వప్నమున వటపత్రశాయి పెరియాళ్వార్ల స్వప్నమున తన్నుజూపి మూల సమర్పింపలేదేమని యడుగ, వారును జరిగిన తప్పిదమును జెప్పుకొని క్షమింపవేడిరి.

అంత నా వటపత్రశాయయు నీబిడ్డ ధరించి విడిచిన మూలయే మా కత్యంత భోగ్యముగాన నేటినుండియు నట్లే యొనర్చుమని యాజ్ఞాపింప; ఆళ్వార్లును యీమె శ్రీదేవి యో, భూ, నీ, శా దేవి యో కావలెనని మిక్కిలియచ్చెరువొందిరి.

గోదాదేవియు భగవంతుని ప్రేమించి వివాహమాడిన వారెవరైన కలరా? యని విచారించి, కృష్ణానతారమున గోపికలు పొందినట్లు వినిన దగుటచేత తానును వారివలెనే యనుకరింప మొదలిడెను. తానున్న శ్రీవిల్లిపుత్తూరే ప్రేపల్లెగను, అచ్చటి కోవెలయే నందుని యిల్లుగను, వటపత్రశాయయే కృష్ణుడుగను, తన స్నేహితురాండ్రెల్లగోపికలుగను, తులశీవనమే బృందావనముగను, అచ్చటి ముక్కశసరస్సే యమునానదిగను, ఆ ప్రక్కనేగల కొండయే గోవర్ధనముగను భావించి, భావనా ప్రకర్షముచే తాను నొక గోపికయై, అందరను కూర్చుకొని ధనుర్మాసమున ముప్పదిదోజల వ్రతముగ తిరుప్పావై యను కిరి పాశురములుగల దివ్య ప్రబంధమును గ్రహించెను.

శ్రీవిష్ణుచిత్తులును కుమార్తె యుక్తవయస్కురాలగుటను జూచి యీమెకు తగిన వరుడెవరగుదురా? యని చింతించుచుండ, గోదయు తండ్రిని సమీపించి నాన్నగారూ నేను భగవంతుని దప్ప మానవులను వివాహమాడనని జెప్పెను. అంతట విష్ణుచిత్తులు, అమ్మా అట్లగుచో నిప్పుడు సర్వేశ్వరుడు అర్చామూర్తిగ 108 దివ్యదేశములలో నున్నాడు. ఇందరిలో నీవెవరిని వివాహమాడుదువని అడిగెను. ఆమెయు నాయనగారూ వారివారి వైభవములనెల్ల జెప్పుడని యడిగెను. పెరియాళ్వార్లును వారి వైభవములను జెప్పుచురాగా వేంకటేశ్వరుని వైభవమును విన్న గోద యొకమారు వానికై యోజించెను. మరల తండ్రిగారు జెప్పుచు రాగా తిరుమాలిరుంజోలైలో వేంచేసియున్న సుందరబాహుస్వామికై యోజించెను. ఆళ్వార్లు మరల జెప్పుచు ప్రత్యక్షవైకుంఠమగు శ్రీరంగమున వేంచేసియున్న శ్రీరంగనాథుని వైభవమును జెప్పగనే నాన్నగారూ చాలు నిక జెప్పకుడని గోదాదేవి శ్రీరంగనియందే సక్తమనస్కురాలాయెను.

పెరియాళ్వార్లును మనసున సంతసించినను, అర్చామూర్తిగనున్న స్వామితో నీమెకు వివాహమగుట యెట్లయని చింతించ దొడగిరి.

ఇట్లుండ నొకనాడు శ్రీరంగనాథుడు పెరియాళ్వార్ల

స్వప్నమున తనను గాన్పించి గోదాదేవి భూదేవి యంశ
యనియు, తాను వివాహమాడుదుననియు జెప్ప, ఆశ్చర్య
ముతో పెరియాళ్వార్లు మేల్కొంచి స్వప్నమునే పలుమారు
దలచుచు నుండిరి.

శ్రీరంగనాథుడును తన ఆలయ ధర్మకర్తలకు స్వప్న
మున తనను గన్పింపజేసి, తన సకల మర్యాదలతోను శ్రీ
విల్లిపుత్తూరునకు వెళ్ళి పెరియాళ్వార్లు పుత్రికయగు గోదా
దేవిని దోడ్కొనివచ్చి తనతో కళ్యాణము జరిపించుడని
యాజ్ఞాపింప, వారును తొట్టుపాటుతో లేచి యెల్లరకు నీ
విషయమును చెల్పి మేళతాళములతోను ఛత్రచామరాది
సకల రాజలాంఛనములతోను బంగరు పల్లకీతో శ్రీ విల్లి
పుత్తూరును జేరి పెరియాళ్వార్లు కీ వృత్తాంతమును చెల్పి,
బంగరుపల్లకీలో గోదాదేవిని యెక్కించుకొని అత్యంత
వైభవముతో శ్రీరంగమునకు దోడ్కొనివచ్చి ఆలయముఖ
ద్వారమున దింపగా, ఆమెయు హంస నడకతో గర్భాలయ
మున బ్రవేశించి కనులార శ్రీరంగనాథుని సేవించి శేష
తల్పముపై నెక్కి స్వామి పాదసన్నిధిజేరి అదృశ్యమాయెను.

ఈ యాశ్చర్యమును పెరియాళ్వార్లును వారి శిష్యులగు
వల్లవదేవరాయలు మొదలగువారును ఆలయ పరివారమెల్ల
రును పురజనులెల్లరును దర్శించి కృతార్థులైరి.

శ్రీవిష్ణుచిత్తులంతలో పుత్రికావియోగమును సహింప లేక దుఃఖంప, శ్రీరంగనాథుడును తలచినపుడెల్ల దంపతీ యుక్తముగ నేవసాదించునట్లు వరమొసంగ, పెరియాళ్వార్లు సంతృప్తులై శ్రీవిల్లిపుత్తూరునుజేరి శ్రీవటపత్రశాయకి నిత్య కైంకర్య మొనర్చుకొనుచుండిరి.

ఆండాళ్ అనుగ్రహించిన దివ్య ప్రబంధములు, తిరుప్పవై (30 పా), నాయ్చ్చియార్ తిరుమొట్టి (143 పా).

ఈమె తండ్రిగారగు పెరియాళ్వార్ల యీమెకు పంచ సంస్కారములు గావించిరి.

ఈమెకు, మంచికొప్పుకలది యగుటచే గోడయనియు, ఆత్మకు దాస్యమే సహజమని దెల్పుటచే ఆండాళ్ అనియు, తాను ధరించిన మాలను స్వామికి సమర్పించుటచే శూడిక్రొడుత్త నాయ్చ్చియారనియు ప్రసిద్ధ నామము లేర్పడెను. ఈమెనున్న ఆళ్వార్ల కోటిలోజేర్చిరి.

ఆండాళ్ తిరునక్షత్ర తనియన్

శ్లో! కర్కటే పూర్వఫలున్యాం । తులశీకాననోద్భవామ్ ।

పాండ్యే విశ్వమృగాంగోదాం । వందే శ్రీరంగనాయకీమ్॥

నిత్య॥ పీతాకుంగస్తనగిరితటి సుప్తమద్భోధ్యకృష్ణం,

పారార్థ్యంస్వంక్రుతితతశిరస్సిద్ధమథ్యావయన్తి,

సోచ్చిష్టాయాం స్రజవిగళితం యజ్జలాత్కృత్యభుంక్తే,

గోవా తస్యైవవయదమిదం భూయ ఏవాస్తుభూయః.

వాల్మీ తిరునామములు

కోదై పిఱన్దపూర్ కోవిన్దన్ వాఱ్ఱుమూర్ ।
 శోతిమణిమాడమ్ తోనుమూర్, - నీతియాల్
 నల్లపత్తర్ వాఱ్ఱుమూర్ నాన్దత్తైకళోతుమూర్ ।
 విల్లిపుత్తూర్ వేతకోకనూర్
 పాతకజ్జళ్ తీర్క్కుమ్ పరమనడికాట్టుమ్
 వేదమనైత్తుక్కుమ్ విత్తాకుమ్—కోదై తమిళ్
 ఐయైన్దుమైన్దుమ్ అఱియాతమానిడరై
 వైయమ్ శుమప్పతుమ్ వమ్బు ॥
 తిరువాడిప్పురత్తిల్ శైకత్తుత్తిత్తాళ్ వాఱ్ఱియే ।
 తిరుప్పావై ముప్పతుమ్ శెప్పినాళ్ వాఱ్ఱియే ।
 పెరియాత్వార్ పెత్తెడుత్త పెణ్బిళ్ళై వాఱ్ఱియే ।
 పెరుమ్బూతూర్ మామునిక్కు ప్పిన్నానాళ్ వాఱ్ఱియే ।
 ఒరునూత్తు నాఱ్ఱుత్తు మూన్దురైత్తాళ్ వాఱ్ఱియే ।
 ఉయరరగ్గరేక్క కణ్ణియుకన్దళిత్తాళ్ వాఱ్ఱియే ।
 మరువారుమ్ తిరువల్లివళనాడు వాఱ్ఱియే ।
 వణ్ పుతువై నకర్కోదై మలర్ పదజ్జళ్ వాఱ్ఱియే ॥

నాళ్ పాటు

ఇన్దో తిరువాడిప్పురమ్ । ఎమక్కాగ
 వన్దో ఇఱ్ఱాణ్ణాళ్ అవతరిత్తాళ్ । కున్దాత
 వాత్వొనవై కున్దవాన్ పోకన్దన్నై యికళ్న్ద
 ఆళ్వార్ తిరుమకళారాయ్ ॥

8. తొండరడిప్పొడి యాశ్వాత్థు

చోళ దేశమున మండంగుడి యను నొక యగ్రహారము గలదు. అది కుంభకోణమునకు పడమర దిక్కున కావేరికి ఉత్తరతీరమున రెండు కోసుల దూరమున నున్నది. అందు వేదవేదాంత కోవిదులగు బ్రాహ్మణోత్తములు 7 వందల మంది కలరు. అచ్చట పురశ్చూడులగు వేదవిశారదుడను బ్రాహ్మణ శ్రేష్ఠుడు భార్యతో నూడి సంతానార్థియై నారాయణాద్రిని జేరి యచ్చట కల్యాణతీర్థమున స్నానమాడి సంపత్పుత్రులనెడి పసిద్ధిగల రామప్రియులను నేవించి తిరిగి తన గృహమును జేరెను. సంపత్కుమారుని యనుగ్రహము నలన నా దంపతులకు కలిగిన 109వ దగు పృథ్వ సు|| ధనుర్మాసమున జ్యేష్ఠా నక్షత్రమున వనమాలాంశమున నొక కుమారుడు గల్గెను. ఆ బిడ్డనికి తల్లిదండ్రులు విప్రుడై నారాయణుని యనుగ్రహముచే గల్గిన వాడగుటచే విప్ర నారాయణుడని నామమిడి, సకల శాస్త్రములను, సాంగ ముగ వేదమును జదివించిరి. శ్రీ విష్ణుక్షేనులు వీరికి పంచ సంస్కారములొనర్చి మంత్ర మంత్రార్థముల గృహజేసిరి.

విప్రనారాయణులును బాల్యమునుండియు జ్ఞానభక్తి వైరాగ్యములు గలిగి వివాహమాడక, ఉభయ కావేరుల మధ్యన చంద్రపుష్కరిణి యొడ్డనగల శ్రీరంగక్షేత్రమును జేరి శ్రీరంగనాథుని దివ్యవిగ్రహమును దర్శించి వానిదయకు

పాత్రులై యచ్చట పశ్చిమముగ నొక గొప్ప పుష్పవనము నేర్పటచి నిత్యమును శ్రీరంగనికి పుష్పమాలా కైంకర్య మొనర్చుచు భిక్షాటనముచే కాలము గడుపుచుండిరి.

ఆకాలమున కావేరినదిగి ఉత్తరతీరమున కదంబ సగరము గలదు. ఆసగరమున 'ఉత్తమర్ కోయిల్' అనేది భగవత్సన్నిధి కలదు. ఆసన్నిధిలో అప్పరసాంశచే బుట్టిన దేవదేవియను పేరుగల నొక వేశ్యయుండెను. ఆమె యొకనాడు చోళభూపాలుని సభకేగి తన నాట్య సాహిత్య కళలచేతను, సాందర్యముచేతను నారాజును మెప్పించి గొప్ప బహుమానములనొంది మిక్కిలి గర్వముతోగూడి తన పట్టణమునకు తిరుగుప్రయాణమై వెళ్ళుచుండెను. మార్గమధ్యమున దప్పిక తీర్చుకొనుటకై తనపరివారముతో గూడి విప్రనారాయణుని పుష్పవనమున ప్రవేశించి అచ్చటి కొలనులోని తీయని నీటిని కడుపార త్రాగి తనయక్కయగు అభివేణినిజూచి “అక్కా! యింతటి యందమగు నీ వన మెవరిద”ని యడిగెను. అందులకామె “చెల్లీ! యీవనము విప్రనారాయణులను నొక భక్తులు శ్రీరంగనాథుని పుష్ప కైంకర్యమునకై యేర్పాటుకొన్నద”ని చెప్పెను. అంత నామె అయినచో వారిని దర్శించుదమని అక్కతోగూడి వాడున్న చోటికి జేరెను. విప్రనారాయణులును పూల చెట్లకు మొదళ్ళన కుదుళ్ళుజేయుచు నీడుపెట్టుచు భగవధ్యూనమున నుండి, వచ్చిన వీరిని గమనింపరైరి.

అందుకు దేవదేవి మిక్కిలి యవమానపడి అక్కా-
యీతడు పిచ్చివాడా? లేక నపుంసకుడా? యెడుటనున్న
సౌందర్యరాశినగు నన్ను చూడకున్నాడేమి? యని యడి-
గెను. అందులకా అలివేణి “చెల్లీ! యీతడు పరమ
భక్తి వైరాగ్యములుగల మహానుభావుడు, శ్రీరంగనాథుని
కైంకర్యాసక్తుడు, యీతనికి లోకముపోకడతో పనియేమి?”
యనెను.

అంతనా దేవదేవి “అక్కా యెంతటి వారలైనను
యింతికి దాసులేగదా, చూడు మీతనిని ఆరుమాసములలో
నాదాసునిగ జేసికొనెదను. అట్లు కానిచో నీకు దాస్యము
చేసెద” నని ప్రతిని యొనర్చి పరివారమునెల్ల పంపివైచి
తాను కాషాయవస్త్రముల ధరించి సాత్త్వికవేషముతో విప్ర
నారాయణులను సమీపించి చేతులుజోడించి నిలువ,
విప్రనారాయణులును నీ వెన్వతెవు? ఎందులకిటు వచ్చితివని
యడుగ, నామెయు వినయ విధేయతలు ముప్పిరిగొన
“స్వామీ! నేనొక వార కాంతనై పాపవశమున బుట్టితిని.
నా తెల్లియు వేశ్యావృత్తి నవలంబించి ధనార్జనమొనర్చుమని
నిర్బంధించినది. నేనును, జన్మపరంపరకును పాపరాశికిని
భయపడి యామెను వీడి, సర్వేశ్వరునికి సేవజేసికొని జన్మ
జలధిని దాటు తలంపుతో దేవరవారి పాదపద్మముల
నాశ్రయించితిని. ఆకించస్య అనస్య గతిత్వములుగల దాసి

నగు నాయందు కరుణించి దేవర వారీ తోట సంరక్షణమున నియోగించినచో నేనజేసికొని తరింతునని సాదములపై బడి మిక్కిలి ప్రార్థింప విప్రనారాయణులు కరుణతో సంగీకరించి, తాము దెచ్చిన భైక్షమును భగవదారాధనానంతరము తాము ఆరగించి మిగిలిన దామె కిచ్చుచుండిరి.

విప్రనారాయణులు పూలచెట్లకు నీళ్ళుతోడ, దేవ దేవియు కాలువలుజేసి కుదుళ్ళుగట్టి అనువర్తించెడిది. విప్రనారాయణులు పూలుకోసి తేగా దేవదేవియు చిత్ర విచిత్రములగు మాలలు నిర్మించెడిది. ఇట్లు పగలెల్ల యిరువురును కలిసి తోటపనియు మాలారచనములొనర్చెడివారు. ఆ మాలలను శ్రీరంగనాథునకు సమర్పింప ఆలయమునకు విప్రనారాయణులు వేంచేయ వారి రాకకై వేయికనులతో నెదురుచూచుచు నుండెడిది. రాత్రిళ్ళు విప్రనారాయణులు ఆశ్రమమున విశ్రమింప దేవదేవియు నేచెట్టు మొదలుననో అరుగుపై నిద్రించెడిది. ఇట్లు ఒకటి రెండు దినములు తక్కువగ నారు మాసములు పూర్తి గావచ్చెను.

అంతట దేవదేవి తన మనమున నిట్లుచింతింప దొడంగెను. అయ్యో నే నారుమాసము లీతనిని చక్కగ ననువర్తించితిని, కాని యొకప్పుడు నీతడు నన్ను క్రిగంటనైన జూడడు, రాత్రియందు కటిక చీకటిన నీ వనమున నొంటరినై బయలున నిద్రించుచున్నను నీతడు నిర్దయుడై కుటీరమున

సుఖముగ నిద్రించును, ఏమి తింటివి? ఎచ్చట పరుంటివని
యేని ప్రశ్నింపడు, వృక్షములయందు జూపించు దయయేని
నాయందు జూపకున్నాడు, శ్రీరంగనాథా! దయానిధే!
డిక్కులేని నన్ను దయజూడము, పురుషోత్తమా! సాపరాధ
నగు నాయపరాధముల క్షమించి నా ప్రతి నెరవేరునట్లు
అనుగ్రహింపుమని పతిపరివిధముల భగవానుని శరణు
జొచ్చెను.

భక్తానుగ్రహకారుడగు శ్రీరంగనాథుడు దేవదేవి
మొరనువిని యామె ననుగ్రహింప దలచెను.

దేవదేవి మనోభీష్టమును దీర్చి వర్షాకాలమాసన్నమై
యొకరాత్రి గొప్ప మెరుపులు పిడుగులతో భయంకరమగు
వర్షము గురిసెను. అంతటి వర్షమునకు దేవదేవి చెల్లకిందనే
పీడింపబడుచుండెను. అట్టితరి శ్రీరంగనాథుని యనుగ్రహ
ముచే విప్రనారాయణులు దేవదేవిపై దయకల్గి యామెను
పర్ణశాలలో నొకచో నుండ నియమించిరి. అందులకామె
మిక్కిలి సంతసించి లోన ప్రవేశించెను. కట్టుబట్ట తడిసి
నీతోడుచు చలిచే ఒణుకుచున్న యామెకు విప్రనారాయ
ణులు తమ తలపాగా ఉత్తరీయము నొసంగ, దానినామె
ధరించి వారి పాదముల దగ్గరగ కూర్చుండి, చతురురాలగు
నామె స్వామీ! దేవరవారి పాదసేవచేయునట్లునుగ్రహింపు
డని ప్రార్థించి వాని యంగీకారమును గొని మెలమెల్లగ

విషయజ్ఞానమే లేని యా ఋషితుల్యులగు విప్రనారాయణులను నానావిధకీర్తనలలో ముంచెను.

ఇట్లా రాత్రియెల్ల గడిపి ప్రతినదీర్చుకొనిన దేవదేవి వేకువనేలేచి తన యింటి కేగి మంగళ స్నానమాచరించి చక్కగ భుజించి సర్వాభరణ భూషితయై విప్రనారాయణుని శేరి గాఢాలింగనమొనర్చి వానిని వెంటనిడుకొని తన గృహమున ప్రవేశించెను.

దేవదేవి తల్లియు విప్రనారాయణుని ధనమెల్ల నపహరించి, దూషించి, దయలేనిదై నీవద్ద ధనము లేదు గనుక నావలి కేగుమని వెడలగొట్టి తలుపు మూసెను.

విప్రనారాయణులును కలతజెందిన మనస్సుగలిగి దేవదేవిని విడువలేక వీధియరుగుపై మునుగునిడి పరుండిరి.

అంత శ్రీరంగనాథుడు శ్రీరంగనాయకితో సర్థరాత్రమున పట్టణమున విహరించుచుండ శ్రీరంగనాయకి తన భర్తనుజూచి స్వామీ యీ మునుగులో నున్న యాతడెవరని యడుగ, నాతడును దేవీ నిత్యమును మనకు పుష్ప సమర్పణ మొనర్చెడి మాన్యుడు, విప్రనారాయణుడని చెల్ప, శ్రీరంగనాయకియు వీని నీ విశ్వమోహనమాయలో పడవేయవలదని ప్రార్థింప శ్రీరంగనాథు డంగీకరించెను.

తొల్లి విభీషణుడర్పించిన అర్చన పాత్రలతోని బంగరు శుద్ధోదక పాత్రను గొని బ్రహ్మచారియై రంగశౌరి దేవదేవి యింటివాకిటికడ నిల్చి తలుపును తట్టగా, నీవెవరవని దేవదేవి యడుగ, నాతడును నేను విప్రనారాయణుని ప్రియ శిష్యుడను, రంగదాసుడనెడి పేరుగలవాడను. మా ఆచార్యుడు నీకొకవస్తువంపెను, తీసుకొమ్మని పల్క, నామెయు శీఘ్రముగ తలుపు దెఱచి, కస్తూరి తిలకముతో కూడిన ఉర్ధ్వపుండ్రములు గలవానిని నల్లని సిగముడియు తెల్లని జన్నిదమును కాపీన, కటిసూత్రములును తెల్లని పట్టు వస్త్రము గూడకట్టును ఉత్తరీయము వల్లెవాటును గతిగి చామనచాయ తిరుమేనితో నిలుచున్న కై తవ బ్రహ్మచారిని జూచెను. ఆతడును తన ఉత్తరీయము చాటున నున్న బంగరుగిన్నెను ఆమెకిచ్చి విప్రనారాయణులు నీకిది యిచ్చి రమ్మనిరని జెప్పి యిచ్చి, వాకిటి యరుగుపై పరున్న విప్రనారాయణుని లేపి దేవదేవి రమ్మన్నదని తెల్పి వెడలి పోయెను.

దేవదేవియు నాగిన్నెను తల్లికి జూప నామెయు శీఘ్రముగ విప్రనారాయణుని రప్పించెను. అంతట దేవదేవి యారాత్రియెల్ల విప్రనారాయణులకు చందనం బలది పుష్ప తాంబూలాదులొసంగి పూ శయ్యపై మదనకేళిని పరితృప్తునొనర్చెను.

అంతట నుమఃకాలమున రంగేశుని యర్చక పతిచార
కాదులు ఆలయ ప్రదక్షిణమొనర్చి బలిపీఠికడ ప్రణతి జేసి
మంగళవాద్యములుమోగ దివ్య కవాటములు తెఱచి లోన
ప్రవేశించి జూడ, సువర్ణ శుద్ధోదకపాత్ర గన్పించక పోవుటచే
యవనిభర్త కీవృత్తాంత మెరిగింప నా నిచుళాపురాధీశుడును
అర్చకులపనియే యిదియనిదలచి వారిని దండింప నియోగిం
చెను. అంతట దండనాధుడు వారలను దండించుచుండ,
దేవదేవి యింటి దాసి యొకతె జలాహరణార్థము (వంచి
నీరు తెచ్చుటకు) జనుచు నిది చూచి జాలిగలిగి అయ్య
రాత్రి విప్రనారాయణుని శిష్యుడొకబంగరు పాత్రదెచ్చి
దేవదేవికి విప్రనారాయణులు నీకై పంపిరని జెప్పి యిచ్చి
వెడలెను. ఆపాత్ర దేవదేవి పడకటిమంచము తలదిక్కున
దాచబడియున్నదని జెప్పెను.

దండనాధుడంత భటులతో దేవదేవి యిల్లు శోధించి
యాగిన్నెతోబాటు దేవదేవిని విప్రనారాయణులను గూడ
నిర్బంధించి రాజు యెదుట నిల్పెను. ఆరాజును దేవదేవిని
యాగిన్నె నీకెట్లు వచ్చెనని యడుగ, విప్రనారాయణుని
శిష్యుడు రంగదాసను బ్రహ్మచారి తన గురువిచ్చిరమ్మనెనని
యిచ్చివెడలెనని జెప్పెను. విప్రనారాయణులును తనకు
శిష్యుడేలేడనియు తానీగిన్నె విషయమేమియు నెఱుగననియు
దెల్పెను. ఈ విరుద్ధమగు సందర్భమును విచారించువరకు

నారాజు దేవదేవీ విప్రనారాయణులను చెఱలో బెట్టించెను.

ఆరేయి నిద్రింప నపరరాత్రమున రాజు స్వప్నమున శ్రీరంగశౌరి తన్నుగానించి, రాజా! యీ విప్రనారాయణుడు జగన్మాన్యుడు, నేనే యీ లీల నేర్పఱచితిని. ఈతడు నా ప్రాణసముడు, పాపరహితుడు గాన నీతని నర్పించి పంపుము. ఈ గిన్నెయును దేవదేవికిచ్చి యామె నింటికి సగౌరవముగ పంపుమని యాజ్ఞాపించెను.

అరుణోదయపువేళ నారాజు మేల్కొంచి స్వప్న వృత్తాంతమును మాటికి మాటికి దలచుచు భయభ్రాంతులతో పులకిత గాత్రుడై యానంద బాష్పము లొలుక దేవదేవీ విప్రనారాయణుల నేవించి తన యపచారమును క్షమింపవేడుకొని వారిని మిక్కిలి సత్కరించి సాగనంపెను.

అంతట విప్రనారాయణులును మిక్కిలి యనుతపించి పంచమహాపాతకములనైన బోగొట్టగలట్టియు, మూడు కోట్ల యేబది లక్షల పుణ్యతీర్థముల స్నానఫలము నిచ్చునట్టియు నగు మహాభాగవతోత్తముల పాదపర్యటాశన తీర్థమును (శ్రీ)పాదతీర్థమును) గోలి పునీతులై గ్రామకులాది నిమిత్తమగు నామ మనర్థ హీతువని తలచి శ్రీ వైష్ణవపాదధూళి తనకు నిరూపకంబుగ “ భక్తాంఘ్రిరేణువు (తొండరడిబొడి) యను దివ్యనామమును ధరించి ధారక పోషక భోగ్య

ములుగ శ్రీరంగనాథు నాశ్రయించి, పరభక్తి పరజ్ఞాన పరమభక్తులు ముప్పిరిగొన తిరుమాలై (45 పాశురములు), తిరుప్పళ్ళియెఱుచ్చి (10 పా) యను రెండు దివ్యప్రబంధముల లోకోజ్జననమునకై యనుగ్రహించి తిరుమేనును జాలించి యర్చారూపమునొందిరి.

దేవదేవియు రసవిశేషస్పర్శచే యినుము బంగరుగ మారునట్లు విప్రనారాయణుల దివ్యదేహస్పర్శచే పునీతయై వైరాగ్యముగల్గి తన సంపదఁలెల్ల శ్రీరంగనాథునకు సమర్పించి, ఆలయ సమ్మారనాది కైంకర్యము లొనర్చుచు తదీయ తీర్థప్రసాదంబుల నుజ్జీవించుచు గుణానుభవ కైంకర్య పరులగు భాగవతోత్తములను నిరుపాధిక సకలవిధ బంధువులుగా దలచుచు గొన్నిదినములుండి శ్రీభక్తాంఘ్రిరేణు మహాదేశిక శ్రీప్రసాదముల దలచుచు పరమపదము నలంకరించెను.

* * * * *

తొండరడిప్పొడి యాళ్వార్ల తిరునక్షత్ర తనియన్

శ్లో॥ కోదణ్డే జ్యేష్ఠనక్షత్రే | మణ్డబుడి పురోద్భవమ్ |

చోళోర్వ్యాం వనమాలాంశం | భక్తప్రదేణుమాశ్రయే॥

నిత్య॥ తమేవమత్వా పరవాసుదేవం, రంగేశయం రాజవదర్శణీయం,

ప్రావోధకింయోక్యతసూక్తిమాలాం, భక్తాంఘ్రిరేణుం భగవన్తమీదే॥

వాఙ్మీ తిరునామములు

మణ్ణజుడి యతనై వాఙ్విత్తాన్ వాఙ్మీయే ।
 మార్గఙ్మీయిల్ కేట్టెయతనిల్ వన్దుదిత్తాన్ వాఙ్మీయే ।
 తెణ్ణిరై శూఘ్రరఙ్గరైయే తెయవమెన్టాన్ వాఙ్మీయే ।
 తిరుమాలై యొన్బతఞ్జుమ్ శెప్పినాన్ వాఙ్మీయే ।
 పణ్ణ తిరుప్పళ్ళియెఱుచ్చి పత్తురైత్తాన్ వాఙ్మీయే ।
 పావైయర్కళ్ కలవితనై పఱ్ఱిత్త శెల్వన్ వాఙ్మీయే ।
 తొణ్ణుశెయ్తు తుళపత్తాల్ తులశ్శినాన్ వాఙ్మీయే ।
 తొణ్ణరడిప్పొడి యాశ్వాస్ తుణైప్పదఙ్గళ్ వాఙ్మీయే ॥

నాళ్ పాట్టు

మన్నియశీర్ మార్గఙ్మీయిల్ కేట్టెయిన్టమానిలత్తీర్ ।
 ఎన్నిదనుక్కేత్త మెనిలరై కేక్-న్ । తున్ను పుకఱ్ఱ
 మామటైయోన్ తొణ్ణరడిప్పొడియాశ్వాస్ పిఱప్పాల్ ।
 నాన్మటైయోర్ కొణ్ణాడుమ్నాళ్ ॥

* * * * *

9. తిరుప్పావళిశ్వార్లు

శ్రీరంగమునకు నైఱుతి దిక్కున శ్రోశమాత్రాదూర
 మున కావేరి నదీతీరమున, నిచుళాపురము (ఉరైయూర్)
 గలదు. ఆ పురమున కలియందు 162 వ దగు దుర్మతినామ

సంవత్సర కార్తికమాసమున పూర్ణిమతిథి రోహిణీనక్షత్రము
 బుధవారమున వృశ్చికలగ్నమున నొక బ్రాహ్మణ పొలములోని
 వరివెన్నునుండి శ్రీహరి యాజ్ఞచే శ్రీవత్సాంశమున నొక
 బాలుడవతరించెను. ఆ బాలునకు విష్వక్సేనులు పంచ
 సంస్థారములనొనర్చిరి. అంత్యజుడగు మాదదాసు డీబాలుని
 జూచి తనయింటికి దీసుకొనిపోయి పెంచెను. ఈబాలుడు
 పుట్టినదాది జ్ఞానభక్తివై రాగ్యములుగలిగి మోక్షేచ్ఛ గల
 వాడై చేతియందు వీణధరించి కావేరి తీరమున శ్రీరంగ
 క్షేత్రసమీపపు తిరువాయ్తురై (శ్రీముఖతీరమున-రేవున)
 నిశ్చలమగు మనస్సుతో ఆనందాశ్రువులు రాల్చుచు
 రోహంచములుగలుగ మైమరించి శ్రీరంగనాథుని కీర్తించు
 చుండెడివాడు. చేతియందు వీణధరించియుండుటచే వీనికి
 తిరుప్పాణన్ అను నామము సార్థకమాయెను.

ఇట్లుండ శ్రీరంగనాథుని తిరుమంజనమునకై తీర్థము
 గొనిపోవుటకు నిత్యకైంకర్యపరులగు లోకసారంగముని
 యనువారు కావేరికి వేంచేసి స్నానమాడి బిందెతీర్థము
 నెత్తిన నిడుకొని బయలుదేరగనే నదికి ఆవలియొడ్డున వీణా
 గాన మొనర్చుచు నిశ్చలమనస్కుడై యున్న యా యంతిమ
 కులుడగు తిరుప్పాణన్ కనిపించెను. ఆతని భక్తి నెఱుగక
 లోకసారంగముని అయ్యో తీర్థము అపవిత్రమైనదే యని
 చింతించి దూరముగ పొమ్మని కేకలిడెను. ఎంతగ యఱచి

నను తిరుప్పావళి మైమరచి యుండుటచే విసలేదు. అంతట లోకసారంగముని ఒకరాయనిగొని తిరుప్పావళిపై విసరగా నది యాతని ముఖమునకు దగిలి నెత్తురు గార మొదలిడెను. అంతట తిరుప్పావళి మెలకువగల్గి అయ్యోరంగనికి అపచార మొనర్చితినే యని భయముతో దూరముగ పారిపోయెను.

లోకసారంగమునియు మరల స్నానమొనర్చి బిందెతో తీర్థముగొని ఆలయమును జేరి గర్భాలయపు తలుపులు దెరువ తెరిపిడి పడలేదు. అప్పుడు లోకసారంగమునియు ఆలయపు పరిచారకులును గట్టిగ యత్నించి. తలుపులు దెఱచి జూడ శ్రీరంగని ముఖమునుండి నెత్తురు గారుచుండెను. అందులకు వారెల్లరు మిక్కిలి భయపడి ప్రార్థింప నా భక్తుని గొట్టిన దెబ్బ నాకు తగిలినదని దెల్పెను. అంతట లోకసారంగ మునియు మిక్కిలి భీతిజెంది క్షమింపు మని శ్రీరంగని ప్రార్థింప నాతడును తిరుప్పావళిని తనవద్దకు దోడ్కొని రమ్మని యాజ్ఞాపించెను.

లోకసారంగముని పరుగుపరుగున కావేరికి ఆవలి ఒడ్డున దూరముగ పోయి, శ్రీరంగనిని గానమొనర్చెడి తిరుప్పావళిని సమీపించబోవ, నాతడును భయముతో పారిపో దొడంగెను, ఎట్టకేలకు లోకసారంగముని వానిని జేరి పట్టు కొని శ్రీరంగనియొద్దను దెలిపి శ్రీరంగమునకు రమ్మని ప్రార్థింప, తిరుప్పావళియు అయ్యో! నేను అంత్యజుడను

పవిత్రమగు శ్రీరంగమును ద్రోక్కి అపవిత్రమొనర్పజాలనని పలుక, ముని తిరిగినచ్చి శ్రీరంగని కీర్తిషయమును చెల్పెను. అందులకు శ్రీరంగనాథుడు, పాదములతో శ్రీరంగమును ద్రోక్కనని తిరుప్పాణన్ అనిరి గాన, వానిని మీరే భుజములపై నెక్కించుకొని నా వద్దకు తెండని మరల యాజ్ఞాపించెను.

లోకసారంగమునియు నట్లే వెడలి తిరుప్పాణన్ తమ భుజములపై నహించి తెచ్చిరి. నాటినుండియు తిరుప్పాణన్ కు యోగివాహులను నామము ప్రసిద్ధమాయెను.

శ్రీరంగనాథుడును పరమ కృపతో తన దివ్యమంగళ విగ్రహమును తిరుప్పాణన్ కు జూపింప, నిత్యదరిదుగ్గుడు పెన్నిధిని జూచినట్లు జూచి మిక్కిలి యానందించి పాదములనుండి కిరీటమువరకు శ్రీరంగనాథుని దివ్య సౌందర్యమునుగాంచి పులకితగాత్రులై యోగివాహులు “అమల నాది పిరాన్” అనెడు 10 పాశురములుగల దివ్యప్రబంధమును గానమొనర్చి “శ్రీరంగనాథుని జూచిన కనులతో తిరిగి మరొకరూపమును జూడనని శపథముజేసి శ్రీరంగనాథుని పాదముల జేరి అదృశ్యమైరి.

ఈ విధముగ తిరుప్పాణన్ తమ ఏబదవయేట శ్రీరంగనాథుల యనుగ్రహముచే అర్చామూర్తిగ నవతరించి భగవత్స్పన్నిధియందు వైభవముగ వేంచేసియుండిరి.

తిరుప్పావళి అశ్వాస్త్యము తిరునక్షత్ర తనియన్

శ్లో || వృశ్చికే రోహిణీజాతం, శ్రీపాణం నిచుకాపురే,

శ్రీవత్సాంశం గాయకేంద్రం, మునివాహనమాశ్రయే ||

,, శ్రీలోక సారజ్ఞ మహామునీంద్ర, స్కంధాధిరూఢం కలయామి నిత్యం,
కళంకహీనం కమనీయభక్తం, కవీశ్వరం గాయక సారస్వభామం ||

నిత్య || ఆపాద చూడ మను భూయ హరిం శయానం ।

మధ్యే కవేర దుహితృర్ముదితాంతరాత్మా ।

అదృష్టతాం నయనయో ర్విషయాంతరాణాం ।

యోనిశ్చికాయ మనవై మునివాహనంతం ॥

వాళి తిరునామములు

ఉమ్బుర్ తొమ్మిమ్ మెయ్జ్ఞాన ముత్తై యూరాన్ వాళియే ।

ఉరోకణినాళ్ కార్తికై యిల్ ఉతిత్త వళ్ళల్ వాళియే ।

వమ్బువిత్త తార్మునితోళిల్ వకుత్త పిరాన్ వాళియే ।

మలర్క్కణ్ణిల్ వేటొన్ఱుమ్ వైయాతాన్ వాళియే ।

అమ్బువియిల్ మతిళరజ్జరకమ్పకున్దాన్ వాళియే ।

అమలనాతిపిరాన్ పత్తుమరుళినాన్ వాళియే ।

శెమ్బుతుమై యరుళ్ కూటుమ్ శెల్వనార్ వాళియే ।

తిరుప్పాణన్ పొత్తుతల్లళ్ శకతలత్తిల్ వాళియే ॥

నాళ్ పాట్టు

కార్తికై యిల్ రోహిణి నాళ్ కాణ్ణినిన్ఱుకాశినియార్ ।

వాయ్త్తు పుకల్ పాణర్ వన్దుదిప్పాల్ । ఆత్తియర్ గళ్

అన్బుడనే తానమలనాదిపిరాన్ కత్త దట్టిన్ ।

నన్బుడనే కొణ్డాడుమ్ నాళ్ ॥

10. తిరుమణ్ణై యాళ్వార్లు

చోళదేశమున కావేరినదియొప్పున తిరుక్కుటైయలూరున కలిన 217వ దగు నళ సంవత్సరమున కార్తీకమాసమున పార్ణమి కృత్తికా నక్షత్రమున గురువారమున శ్రీహరి దివ్య చాపమగు శార్ఙ్గాంశచే చతుర్థ (శబర) కులమున ఆవినా డుడయాన్ అను వానికి కుమారుడు గల్గెను. ఆ బిడ్డనికి నీలుడని పేరిడిరి. ఆతడును ప్రాప్త యౌవనముడై విషయ ప్రవణుడై తిరుగుచు, చేత శస్త్రములు ధరించి యొకనాడు చోళ భూపతిని గాంచెను.

చోళరాజును నీలుని రూపమును భీకరాటోపమును జూచి యీతడసహాయ శూరుడని యెంచి సభయందు గూర్చుండనియమించి కొంతకాలము జరుగ నీలునకొక దేశ మిచ్చి, పరకాలుడు (శత్రువుల పాలిటి మృత్యువు) అని నామకరణమొనర్చెను. చోళ భూపతికి సామంతరాజుగ పరకాలుడును రాజ్య మేలుచుండెను.

ఆ సమయమున తిరువాలియందు నొక హ్రదము ప్రసిద్ధిగాంచియుండెను. అది కలువలతో స్వచ్ఛమగునీటితో నొప్పారుచుండెను. ఆ సరోవరమునకు అప్పుర స్త్రీలు స్నానార్థమై వచ్చి కొంతదనుక జలక్రీడలాడి, స్వర్గమునకు వెడలిపోయిరి. వారితో పాటుగవచ్చి స్నానమాడి ఆ సరో

నరపుటాడ్డున ఆలయమున గల విష్ణువు నారాధించుటకై కలువ (పద్మము) ల గోయుచున్న నొక దేవకాంత యటనే మిగిలిపోయెను. ఆమెయు దేవతారూపమునువీడి మానవ శరీరధారిణియై బాలికగ సరస్సు ఒడ్డున నొంటరిగ తిరుగాడుచుండెను.

ఆ సమయముననే తిరునాంగూర్ నివాసియు వైద్య పుంగవుడునగు నొక వైష్ణవుడటకే తెంచి యాబాలికనుజూచి నీవెవ్వ తెవు? నీ తలిదండ్రులెవ్వరని యడుగ నామెయు తనచెలికత్తెలు తనను విడిచి పోయిరనియు తలిదండ్రులు తనకు లేరనియు జెప్ప, నాతడామెను తనయింటికి దోడ్కొని పోయి భార్యకుజూప నామెయు సంతానము లేనిదగుటచే నా బిడ్డను ఆదరణతో నాలింగనము జేసికొనెను. ఆదంపతు లిరువురును తమ స్వంత బిడ్డవలె నాబిడ్డను పెంచి పెద్దజేసి కుముదమును (కలువను) చేతధరించియుండుటచేత నాబిడ్డకు కుముదవల్లియని పేరిడి పిలుచుకొనుచుండిరి. కుముదవల్లియు అత్యంత సౌందర్యవతియై యొప్పుచుండెను.

ఇట్లుండ నా స్వాంతమును పరిపాలించుచున్న నీలునకు కుముదవల్లి సౌందర్యము దెలియరాగా, నాతడు తిరునాంగూరుజేరి భిషగ్వరులను సేవించి యాబిడ్డ వివరముల దెలిసి యామెను తనగిచ్చి వివాహము జేయుడని గోరెను.

భిషగ్వరుడును, యా బిడ్డ తల్లిదండ్రుల విషయమై

లోకమున సంశయముండుటచేత తన బంధువులలో నీమెకు సంబంధము లభించకపోవుటచే నీలుని కోర్కెను దీర్చదలచి కుముదవల్లినిజూచి అమ్మా యీతనిని వివాహమాడుదువా? యని యడుగ నామెయు పంచసంస్కారపరుడై (చక్రాంకన పరుడై) సంవత్సర కాలము, గోజునకు వేయిన్నూట యెనిమిది మంది భాగవతోత్తముల రావించి తదీయారాధన మొనర్చి వారి శ్రీపాదతీర్థమును తళిహప్రసాదమును స్వీకరించినచో నంగీకరింతునన, పరకాలుడును అంగీకరించితిరునత్తెయూరున గల నంబిగారి నాశ్రయించి పంచసంస్కారపరుడై అర్థ పంచకజ్ఞానమునెరిగి ఆకారత్రయసంపన్నుడై తిరునాంగూరి కే తెంచి; భాగవత తదీయారాధనమొనర్చునట్లు ప్రతినజేయ, వైద్యదంపతులును కుముదవల్లిని పరకాలునకిచ్చి వైభవముగ వివాహ మొనర్చిరి.

అంతట పరకాలుడు కుముదవల్లినిగూడి భాగవత తదీయారాధన మొనర్చుచుండెను. ఇది జూచి సహింపలేని కొందరు, చోళరాజును జేరి రాజా! పరకాలుడు రాజ్యము నందలి ద్రవ్యమునెల్ల భాగవత తదీయారాధనము కొఱకై వెచ్చించుచుండెను. నీకు కప్పమును జెల్లించుచుండెనా? నీకు కప్పమును జెల్లించు స్థితియును ఆతనికి లేదని దెల్పు; నారాజును తనపరివారమును కప్పము దెచ్చుటకై పరకాలుని వద్దకు బంపెను. రాజశాసనమును విన్న పరకాలు

డును రేపుమా పనుచు జరుప వారలాతనిని నిర్బంధించిరి.
తదీయారాధనమునకు భంగము వాటిల్లరాదనెడి తలంపుతో
పరకాలుడును ఆ రాజపరివారమును పారద్రోలించెను.

ఈ విషయమును వినిన రాజు సైన్యమునంప పరకాలు
డును సైన్యమునెల్ల నిగ్రహింప, చేయునదిలేక చోళరాజే
స్వయముగ పరకాలుని వద్దకు ససైన్యముగవచ్చి పరకాలుని
బిలిపించి యడుగ ఆత్మరక్షణమునకై యుద్ధమొనర్చితినేగాని
కృతఘ్నుడను గాను, మీ ధనమిత్తును రండన, రాజును నా
ద్రవ్యము దెచ్చుటకై మిత పరివారముతో నొక ఆస్తుడగు
మంత్రిని పరకాలుని వెంట బంపెను.

ఆ మంత్రియు పరకాలుని వెంటబడించి ఆతడన్నట్లు
ధనమియకపోవుటచే నొక శూన్య దేవళమున పరకాలుని
నిర్బంధించి చుట్టును తన భటులను కావలియుంచెను. పర
కాలురును స్నానలన్న పానాదులు మాని మూడు దినములు
శ్రీరంగనాథుని శ్రీవేంకటేశుని వరదరాజులను శరణాగతి
యొనర్ప, కరిగిరి నరదుడు కలను గన్పించి, కాంచీనగరము
నకు వచ్చి వేగవతీ నది యొడ్డున గల పెన్నిధిని ద్రవ్య తీసి
కొనుమని జెప్పి యదృశ్యమాయెను. పరకాలురును నీ
విషయమును మంత్రికి దెలియజెప్పి మంత్రిని యాతని పరివార
మును దోడ్కొని కంచికేగి నదియొడ్డున త్రవ్వజూడ నిధి
గన్పింపదాయెను. పరకాలురును వరదరాజుల దలచుచు

నిద్రింప నాతడు కరుణతో నిధియున్న చోటు గుర్తులను
దెల్ప నచ్చటికేగి త్రవ్వి యపారమగు ధనరాశిని లభించి,
రాజధనమిచ్చిపంపి మిగిలిన ద్రవ్యముతో తదీయారాధన
మొనర్చుచుండిరి. మంత్రియు తనపరివారముతో నారాజ
ద్రవ్యమును గొనిపోయి రాజునకర్పించ నతడు పరకాలుని
వైభవమున కచ్చెరువొంది యాద్రవ్యమును బొక్కనమున
గలువనీయక దానధర్మము లొనర్చెను.

పరకాలురును భార్యయగు కుముదవల్లితో స్వార్జిత ద్రవ్య
ముతో తదీయారాధన మొనర్చు తలంపును దెలుప, ఆమెయు
నంగీకరింప, భార్యతోను (1) సీర్ మేల్ నడప్పాన్ (సీటిపై
నడచువాడు) (2) నిమ్మలొతుజ్జువాన్ (నీడన యొడుగువాడు)
3) తాళూతువాన్ (తాళమును ఊది తీయువాడు) 4) తోలా
వ్వుక్కన్ (గాలిలో నడచువాడు) నగు నల్లరు మంత్రులు
సహాయులుగను, 'ఆడల్ మా' అనెడి గుఱ్ఱమును "అమరన్
కడమాకళియైనై" అనెడి ఏనుగును వెంటనిడుకొని అడవు
లలో నివసించుచు పట్టణములను గ్రామములను పల్లెలను గల
అచైతన్యద్రవ్యమును దొంగిలించి తెచ్చి భాగవత తదీయా
రాధన మొనర్చుచుండెను.

ఒక గ్రామమున నొకనాటి చీకటిరాత్రియందు ఒక
సంపన్న గృహస్థు పెరటి వాణిలియందు పరకాలురు పొంచి

యుండిరి. ఆ గృహిణి బంగరు భోజన పాత్రను కడుగుటకు దొడ్డిలోనికిరాగానే పరకాలురాపాత్రను లాగుకొని చీకటిలో నావలకు దూకిరి. వెంటనే యామె అస్మద్గురుభ్యోనమః యని పలికి లోనకేగి యీ విషయమును భర్తతో జెప్పెను. పరకాలు రావాక్యమును విని సంభ్రమముతో నిది భాగవత ద్రవ్యమని దలచి యాపాత్రను తలుపున కానించి వెడలి పోయిరి. ఆ దంపతు లిరువురును దీపమునుగొని వచ్చి చూచుసరికి బంగరుపశ్చరము తలుపు ప్రక్కనే గన్పించెను. అంతట నా భర్త భార్యతో నీప్రాంతమున పరకాలురు భాగవత తదీయారాధనకై అభాగవత ద్రవ్యమును దొంగి లించుకొని పోవుచుండిరని వింటిని. ఆతడు నీ చేతిలోని పశ్చరమును లాగుకొనినప్పు డేమైన నంటివా ? యని యడిగెను. అందులకామె నేనేమియు దూషించలేదు, అస్మద్గురుభ్యోనమః యని యాచార్యులను దలచుకొంటిననెను. అయ్యో అదియే యింతపనిజేసినది, ఈవిధముగనైన మన ద్రవ్యము భాగవత తదీయారాధనమున బడియుండెడిది, నీ వాచార్యులను తలచుటచే వైష్ణవద్రవ్యమని విడిచిపోయిరి, యని యజమాని మిక్కిలి చింతించెను. ఇట్లు పరకాలురు తదీయారాధనము కొనసాగించుచుండిరి.

ఒకనాడు పరకాలురు బిల్వారణ్యమున దారిదోపిడికై వేచియుండిరి. నాటి పగటి కాలమున మూడవ ఝాము

వరకును నొక్కరును బాటసారులు గన్పింపలేదు. పరకాలురు నేటి తదీయారాధన మెట్లయని చింతించుచు, శిష్యునొక్కనిని యెత్తగుచెట్టు చివరి కొమ్మపై నెక్కి నాల్గుదిక్కులనుండియు నెవరేని దూరమున వచ్చుచుండిరేమో చూడుమనిరి.

అపుడు భగవంతుడగు శ్రీరంగనాథుడు పరకాలుని చరమ పురుషార్థ నిష్ఠకు సంతృప్తుడై కటాక్షింపనెంచి లక్ష్మీతోగూడి తాము నూతన దంపతులవలె పల్లకీనెక్కి బ్రహ్మను వృద్ధపురోహితుడుగను దేవతలను పెండ్లి బంధువులవలెను జేసికొని అపారమగు ధనసంపదలతో గూడి అనేకాభరణ వస్త్రములతో ప్రయాణమైరాగా పరకాలురును తమ పరివారముతో వారినడ్డగించి ధనమునెల్ల లాగి కొని భూషణములను వస్త్రములనుమూటగట్టుకొని మరియు పెండ్లికొమరుని కాలి వ్రేలిన గల బంగరు చుట్టును గూడ దీసి యిమ్మని నిర్బంధించెను. అప్పుడు పెండ్లికొమరుడును, ఈ పాదాంగుళీయకమైన విడువరాదా? యన, పరకాలురును దానితో శ్రీ వైష్ణవతదీయారాధనమున కొక దినమునకు విస్తృత న సరిపోవును గాన తీసియిమ్మని నిర్బంధించిరి. అంతట నా పెండ్లికొమరుడు చిరునగవుతో పరకాలురును జూచి నాయనా! నీవు కలివైరివా? యనగా నాటినుండియు నా నామము సారకమామెను. పరకాలురును ద్రవ్య

మంతయు మూటగట్టించి తమ పరివారమును మోసికొని పొండని యాజ్ఞాపింప వారును మూటల నెత్తుకొని కదల జాలరైరి, అదిజూచిన పరకాలురు మిక్కిలి కోపముతో కత్తిని జూపి పెండ్లికొమరుని భయపెట్టుచు మంత్రించితివా యేమి?, అగుచో దానిని దెల్పుమనగా పెండ్లికొమరుడును దగ్గరకు రమ్మని పరకాలుని కుడిచెవిలో తిరుమంత్రము నుపదేశించి మంత్రార్థమును గృహజేసి తన నిజరూపమును దర్శింపజేయ, పరకాలురును భగవానుని కృపచే భగవత్స్వరూప రూప గుణ విభూతి చేష్టితములనెల్ల ననుభవించి, యున్నస్త కానందము లోన నిముడక దివ్య ప్రబంధరూపముగ బయల్పడచిరి.

భగవానుడును మిక్కిలి ప్రీతుడై నాటినుండియు దివ్య భేదములనెల్ల నీ దోపిడి యుత్సవము జరుపునట్లాజ్ఞాపించెను.

అంతట పరకాలురు శ్రీరంగనాథుని సేవింప నుపరి వారముగ శ్రీరంగముజేరి శేషతల్పమున నున్న వానిని దర్శించి అత్యంత భక్తియుక్తులై తీర్థ శతకోప ప్రసాదముల స్వీకరించి శ్రీరంగనాథునికి మంటప గోపుర ప్రాకారముల నిర్మాణకై ంకర్యమొనర్ప దలచి మంత్రులతోనాలోచింప, వారును నాగపట్టణమున నొక బౌద్ధాలయమున బంగరు విగ్రహముగలదు, దానిని దెచ్చుట యుక్తమని దెల్ప, కలి వైరియు వారినిగూడి నాగపట్టణము జేరి సారపుష్కరిణి

తీరమున నుండరారణ్యమున నున్న సుందరరాజస్వామికి నమస్కరించి బౌద్ధాలయమును జేరిరి.

మిక్కిలి యెత్తుగను నునుపుగను నున్న నా బౌద్ధాలయమున ప్రవేశించుటకు ఎంత ప్రయత్నించినను కలివైరికి దారి గన్పడలేదు.

ఆపట్టణవాసులను విచారింపగా, నాలయమును నిర్మించిన శిల్పి “వేపాణ” మను ద్వీపవాసియని యెరిగి, నావనెక్కి యా ద్వీపము జేరి యాశిల్పితో మిక్కిలి చెలిమిజేసి యాతనిని యనేకములగు కథలచే నానందపఱచి, మాటల సందర్భమున బౌద్ధాలయమున ప్రవేశించు మార్గమును గూర్చి యడుగ శిల్పియు శిఖరమున సవ్యాపసవ్యములుగ తిరుగు రెండు చక్రములు గలవనియు వానిని అరటి మోదలచే తిరుగకుండ నాపి శిఖరమును పైకెత్తినచో లోనకు మార్గమేర్పడునని దెలుప, సంతసించి యారాత్రిగడిపి పరకాలురు తమ మంత్రి వర్యులతో గూడి నాగపట్టణమునకు ప్రయాణమైరి.

అపుడు మిక్కిలి ధనవంతుడగు నొక వ్యాపారి ఓడ నిండ పోకచెక్కలు నింపుకొని నాగపట్టణమునకై బయలుదేరుచుండెను. పరకాలురును పరివారమును, వ్యాపారిని మంచిజేసికొని ఆతని ఓడనెక్కిరి. దారిలో పరకాలురు పోకవ్యాపారితో స్నేహమొనర్చి యొకపోకచెక్కను దీసికొని దానిని రెండు ముక్కలుగాజేసి ఒకసగము ఓడలోని సరుకులో

నందరుజూచునట్లు పడవేసి, వ్యాపారితో నయ్యా నాగపట్టణము జేరగనే నా సగము పోకను ఇచ్చివేయవలెను సుమాయనగా వ్యాపారియు నవ్వుచూ అట్లే తీసికొనుడనెను. అంతట పరకాలురును మీరన్నట్లు చీటీ వ్రాసియిండ్ని కోరగా నా వ్యాపారియు ఓడలోని మీ సగము పోకను నాగపట్టణము జేరగనే మీరు తీసికొనవచ్చునని వ్రాసియిచ్చెను.

అంతట ఓడ నాగపట్టణమును జేరగనే పరకాలురును కూలీలతో ఓడలోని సరుకులో సగభాగమును తాముదింపించుకొన మొదలిడిరి. అందులకు వ్యాపారి పరకాలునితో అయ్యా మీది వక్తలోని సగమేకదా యన, ఓడలోని పోకలో సగమని నీవే వ్రాసి ఇచ్చితివిగదా యన, వ్యాపారియు బదులు చెప్పలేక మిన్నకుండెను. అంతట పరకాలురు సగము పోకను అమ్మి సొమ్ముచేసికొని తమ మంత్రులతో పట్టణములోని కేగిరి.

ఆరాత్రి పరకాలురు మంత్రులతోగూడి శిల్పి వలన సంగ్రహించిన ఉపాయముతో నా శిఖరమును పెల్లగించి ఆలయమున ప్రవేశించి బంగరు పొద్ధవిగ్రహమును పెల్లగించి తరలించుకొనిపోవుచు తెల్లవారుసరికి కృష్ణకుటీపురమునుజేరి మోకాటిలోతు బురదగల పొలములో పాతిపెట్టిరి. పరకాలురు అంతట శ్రీకృష్ణపురమునందలి శ్రవణతీర్థమున స్నానమాడి

యూర్ధ్వపుండ్రముల ధరించి అచ్చటనేగల పొగడపులను
 గోనుకొని యా వృక్షమును కాయలు లేక యెప్పుడును
 పూలతోనే యుండునట్లానతిచ్చి, ఆలయమునందలి దామో
 దతు నర్పించి యాతని యనుగ్రహమునుబొంది రాత్రికాగానే
 విగ్రహమును బైటకుదీసి రాత్రియెల్ల ప్రయాణముజేసి తిరు
 ప్పేర్నగర్ చేరిరి. అచ్చట శేషపానుప్పై పరున్న అప్ప
 కుండత్తాన్ స్వామిని నేవించి తీర్థప్రసాదము లుజ్జీవించి
 శ్రీరంగమును జేరిరి. శ్రీరంగమున నా బౌద్ధవిగ్రహమును
 చిటికెనవేలినదప్ప తక్కినదంతయు కరిగించి శ్రీరంగమున
 ప్రాకారగోపురమంటపాది నిర్మాణకైంకర్యములకు వినియో
 గించిరి.

నాగపట్టణమున బౌద్ధవిగ్రహము దొంగిలింపబడిన
 మరునాటి ఉదయమున బౌద్ధాలయ అర్చకుడు ఆరాధన
 మొనర్చుటకై ఆలయ ద్వారముల దెఱచి లోన బంగరు
 విగ్రహము గన్పింపక పోవుటచే నాలయాధికారులకు దెల్పి,
 వాతును సంభ్రమాశ్చర్యములతో వచ్చి చూచి భయభ్రాం
 తులై నేర్పరులగు చారులను నలుదిక్కులకును పంపిరి.
 వేగులవారును వెదకుచు వచ్చి శ్రీరంగమున బౌద్ధవిగ్రహము
 కరిగింపబడుటను దెలిసి నాగపట్టణమున కీవార్తను దెలియ
 బఱచిరి. అంతట బౌద్ధాలయపుటధికారులెల్లరును శ్రీరంగ
 మునకు వచ్చి పరకాలుల నిర్బంధింప, పరకాలురును శ్రీ

రంగ పాలకునియెదుట నా బొద్దులకు సంవత్సరాంతమునకు చిటికెనవ్రేలు కొఱత పడకుండునట్లీయగలనని చీటీ వ్రాసి యిచ్చి వారలను సాగనంపెను. ఈ సంవత్సరములోపున పరకాలురు శ్రీరంగ ప్రాకారాది సకల కైంకర్యములను పూర్తి జేసిరి. సంవత్సరపు గడువు పూర్తి కాగానే బౌద్ధ ఆలయాధికారులు పరకాలుని జేర నాతడును విగ్రహపు చిటికెనవ్రేలు నొక గుడ్డలో మూటగట్టి వారల కందించెను. అదిచూచిన బౌద్ధాలయాధికారులు పాలకునియెదుట నాగో పణ మొనర్ప పరకాలురును చీటీని దెచ్చుని, యందు తాను వ్రాసినట్లుగనే చిటికెనవ్రేలు కొఱతలేకుండ యిచ్చినని దెల్పి అధికారులును తమ తెలివితేమికి చింతించి చేయునది లేక కాంతిహీనులై వ్రేలును మాత్రముగొని తిరిగిపోయిరి.

నాల్గవ ప్రాకార నిర్మాణమున మధ్యలో తొండరడి స్పాడి యాళ్వార్లగృహము అడ్డమురాగా పరకాలురు దానిని పడగొట్టక తప్పించి ప్రాకారమును నిర్మింపజేసిరి. అందులకు అర్చామూర్తులును మహాత్ములునగు తొండరడి స్పాడి ఆళ్వార్లు మిక్కిలిసంతసించి ఆగృహమునకు పరకాలగృహమని పేరుంచిరి. అది శ్రీరంగమున చంద్ర పుష్కరిణికి ఈశాన్యమున పరకాలమంటపమని నేటికిని ప్రసిద్ధిగల్గి కనిపించుచున్నది.

ప్రాకారనిర్మాణాదులొనర్చిన శిల్పులకు నిర్మాణములు పూర్తియైన తరువాత వేతనము లిత్తునని యొప్పించుకొనుటచే శిల్పులెల్లరును నొక్కమారు వేతనములకై నిర్బంధింప పరకాలురు తిరువెళ్ళరైలోని పద్మలోచన స్వామి సన్నిధి నధనమిత్తునని వారినెల్లరను నావపై నెక్కించుకొని ఉత్తరకావేరి పాయను దాటుచు నదిమధ్యన నావను ముంచి వేయించిరి. ఇట్లు శిల్పులెల్లరును చనిపోవుటచే నా పాయకు కొల్లడము (చంపబడినచోటు) అని ప్రసిద్ధియై యున్నది. అంతట శిల్పుల బంధువులెల్ల పరకాలుని చుట్టుముట్టి బాధింప, పరకాలురు మధుర నాక్కులతో వారలతో “అయ్యలారా! కాలమహిమచే నిట్లాయేనే గాని యిందులకు నేను కారణముగాదు, బ్రహ్మాదులకైన కాలమును తప్పించుకొన సాధ్యముగాదుకదా” యని పలుక నందులకు వారొడంబడి అయినచో వారికీయవలసిన వేతనములెల్ల మాకిమ్మని నిర్బంధింప పరకాలురును తానేమియు వారికి బాకీ లేననియు నీయవలసిన దానికన్న నెక్కువగనే వారికిచ్చితి ననియు నీ విషయమును చనిపోయిన శిల్పులచేతనే చెప్పిం చెదనని దెల్పి మనసున శ్రీరంగనాథుని దలచి ఆకసమువంక జూచుచు నో శిల్పులారా! మీరెల్లరువచ్చి మీ మీ బంధువులకు మీ సొమ్ము ముట్టినదని దెల్పుడని ప్రార్థింప, వారెల్లరు దివ్య దేహములతో దివ్యవిమానములలో విచ్చేసి ఆకసముననిల్చి, పరకాలురు మహానుభావులు వారు మాకీయ

వలసినదానికన్న నెక్కుడుగనే ముట్టజెప్పిరి, మీరును సుఖంప
గోరుచో వారినాశ్రయింపుడని చెల్పి యదృశ్యులైరి.

పరకాలురును వలలు వేయించి శిల్పుల కళేబరములెల్ల
పట్టించి తెప్పించి వాటికి అగ్నిసంస్కారములు వారల
జ్ఞాతులచే జేయించుటకై కొల్లడము ఒడ్డున నాల్గవ భాగము
భూమిని 108 సువర్ణనాణెముల ఖరీదునకు శ్రీరంగనాథునండి
తీసుకొని యచ్చట నా కార్యమును నిర్వర్తింప జేసిరి. క్రయ
పత్రికయందు భట్టార్యులు చేత్రాలు జేయకపోవుటచే నాటి
నుండియు భట్టరు వంశస్థులకు తప్ప శ్రీరంగపురవాసుల
కాప్రదేశము స్మృతానవాటికగ నేర్పడెను. శ్రీరంగ
మున నుత్తర కావేరియందు మాఘమాసమున శిల్పులను
ముంచుటచే, మాఘమాసమున కొల్లడమున స్నానమొన
ర్చుట యుత్తమమని చెల్పుదురు.

పరకాలురును శ్రీరంగమునకు వాయువ్యదిశన నొక
మంటపము నిర్మించుకొని యందు నివసించుచు, దేశములన్నిటి
యందును సంచరించి పండితుల ననేకుల జయించుచు చోళ
మండలమందలి త్రివిక్రపురంబును జేరిరి. అచ్చటకు పశ్చిమ
మున బ్రహ్మపురము గలదు. అందు సంబంధపెరుమాళ్
అను శైవపండితుడు అనేకులగు శిష్యులను గలిగియుండెను.

బ్రహ్మపురపు రాజవీధిన పరకాలుర వైభవమును

కీర్తించుచు వారి శిష్యులేగుచుండగా సంబంధప్పెరుమాళ్ శిష్యులది విని సహింపజాలక నడ్డగించిరి. అపుడు పరకాలురతో సంబంధప్పెరుమాళ్ వాదమునకు సిద్ధమైరి.

భగవద్దేవీయగు సంబంధప్పెరుమాళ్ సంబంధముచే నా బ్రహ్మపురమంతయు పాషండ ధర్మములతో నొప్పుచుండెను. శ్రీహరి విగ్రహములేని యూరున వాదించుట కిష్టపడని పరకాలురకు నొక వృద్ధవైష్ణవి గానించెను. ఆమె వద్దనున్న వేణుగోపాల విగ్రహమును చూచించి పరకాలురు సంబంధప్పెరుమాళ్ళను వాదమున నోడించిరి. సంబంధప్పెరుమాళ్ళును పరకాలుర విద్యకు ఆశ్చర్యపడి శీఘ్రకవనము చిత్రకవనము మధురకవనము విస్తరకవనమను నీ నాలుగు విధములగు కవిత్వచాతుర్యము మీకే తగునని అంగీకరించి బహుసంతానముల నొసంగి స్తుతించి సాగనంపిరి.

కీర్తిమంతులగు పరకాలురు మహేంద్రాద్రిమొదలు హిమాలయము పర్యంతముగల శ్రీమన్నారాయణుని దివ్యదేశములు 108లోను 83 దివ్యదేశములను సేవించి యచ్చటి పెరుమాళ్ళను మంగళాశాసనమొనర్చిరి.

వీరు అనుగ్రహించిన దివ్యప్రబంధములు ఆరు. అవి
1) పెరియతిరుమొళి 2) తిరుకురున్దాణ్డకమ్ 3) తిరునెడున్దాణ్డకమ్ 4) తిరువెల్మొక్కుత్తిరుక్కై 5) శిఠియతిరుమడల్

6) పెరియతిరుమడల్. ఈ యారును నమ్మాళ్వార్ల నాల్గు దివ్య ప్రబంధములకును (సంస్కృత వేదములకు అంగములవలె) షడంగములై నవి.

వీరు అవతరించిన దినము మొదలు కూరత్తాళ్వార్ల అవతారదినము వరకును ద్రావిడ వేదమునకు నిగమన (అనధ్యయన) కాలమని యేర్పడియున్నది.

వీరి తిరునామములు, నీలురు పరకాలురు కల్వైరి తిరుమంగైమన్నన్ తిరుమంగై యాళ్వార్లు మొదలగునవి.

వీరు తమ దివ్యప్రబంధముల, ఆశు మధురమ్ చిత్రం విస్తారమ్ అను చతుర్విధ కవితలు జెప్పుటచే వీరికి చతుష్టవి శిఖామణులను బిడదము గలదు.

ఇట్లు పరకాలురు అనేక విధములుగ భాగవతోత్తము లకును భగవంతునకును విశేషకైంకర్యములొనర్చి ఉత్కృష్ట మగు శ్రీ వైష్ణవ ధర్మమును భూలోకమున స్థిరముగ నెల కొల్పి, 105 సంవత్సరములు వేంచేసియుండి శ్రీరంగనాథుని శాసనముచే తురంగనగరమున కేగి యచ్చట విష్ణుసాయు జ్యము నొంది యర్చారూపమును ధరించి విష్ణాలయములను వైష్ణవగృహములను నేటికిని అర్చింపబడుచు నుండిరి.

తిరుమజై యాళ్వార్ల తిరునక్షత్ర తనియన్

శ్లో || వృశ్చికే కృత్తి కాజాతం | చతుష్టవి శిఖామణిమ్ |
 వట్రబన్ధకృతం శార్దూల | మూర్తిం కలిహమాశ్రయే ||
 ,, సుధాగానాబ్దానాం | కలియుగభవానామపగమే |
 నశే వర్షేమాసే శరదిచరమే దైవతగురొః |
 దినే తారే వహ్నేః శిశిరశిరణే పుర్ణశిరణే |
 క్షితావావిర్భూతః కలిరిపురమేయాత్మ మహిమా ||
 నిత్య || కలయామికలిధ్వంసం | కవింబోక దివాకరమ్ |
 యస్యగోభిః ప్రకాశాభిః | ఆవిద్యం నిహతంతమః ||

వాఙ్మి తిరునామములు

కలన్ద తిరుక్కార్తికై యిల్ కార్తికై వన్దోన్ వాఙ్మియే |
 కాశినియిల్ ఒణ్ కుత్తైయలూర్క్కావలోన్ వాఙ్మియే |
 నలన్తికల్ యిరత్తెన్బత్తు నాలురైత్తాన్ వాఙ్మియే |
 నాలైన్దమ్ ఆత్తైన్దమ్ నమక్కురైత్తాన్ వాఙ్మియే |
 ఇలన్జెట్టుకూత్తిరుక్కై యిరుమడలీన్దాన్ వాఙ్మియే |
 ఇమ్మాన్జిల్ పాట్టిరునూత్తిరు పత్తేట్టిశైత్తాన్ వాఙ్మియే |
 నలన్తికల్ముమ్ కుముదవల్లి మణవాళన్ వాఙ్మియే |
 వాట్కులియన్ పరకాలన్ మంగైయర్కోన్ వాఙ్మియే ||

నాళ్ పాట్టు

పేదై నెళ్ళే యిన్జె పెరుమైయటిన్దొలై యో ।

ఏదు పెరుమై యిన్జె కెన్మెన్నిల్ । ఓదుకిన్టేన్

వాయ్త పుకళ్ మజ్జెయర్కోన్ మానిలత్తిల్

వచ్చుదిత్త । కార్తికై యిల్ కార్తికై నాళ్ కాణ్ ॥

మాటన్ పణిత్త తమిళ్ మత్తెక్కు మజ్జెయర్కోన్ ।

రిజ్జిజ్జాటి అవతరిత్త । వీరుడైయ

కార్తికై యిల్ కార్తికై నాళెనెను కాతలిప్పార్ ।

నాయ్త మలర్ తాళ్కళ్ నెళ్ళే వాళ్త్తు ॥

అచార్య సంగ్రహ చరిత్రలు

శ్రీమన్నాథమునులు

తొండీర చోళదేశముల మధ్య వీరనారాయణమును పట్టణము (తిరుకోళూరు) గలదు. అందు నీశ్వర భట్టార్యులను నొక బ్రాహ్మణోత్తములు గలరు. వారికి, కలియుగమున 3264 సంవత్సరములు గడువగా శోభకృన్నామ సం॥ జ్యేష్ఠమాసమున పూర్ణిమ దినమున అనూరాధా నక్షత్రమున బుధవారమున విష్వక్సేనుల మంత్రియగు కుముదగణేశుని యంశమున నాథమునులను బుత్రు లవతరించిరి. నాథమునులును సకల శాస్త్రవిశారదులై విష్ణుభక్తిపరాయణులై జ్ఞాన సంపన్నులై వీరనారాయణ పురము నందలి రాజగోపాల దేవునకు సకలవిధ కైంకర్యముల నొనర్చుచు నుండిరి. నాథమునులకును ఈశ్వరమునులను పుత్రులు కలరు.

శ్రీమన్నాథమునులు, భగవానుడు స్వయముగ వేంచేసియున్న దివ్య దేశముల ననుభవింపగోరి, రాజమన్నారు నాజ్ఞగొని సకుటుంబముగ ఉత్తర దేశయాత్రలకై బయల్దేరిరి.

శ్రీముష్ణమున నిత్య పుష్కరిణీ తటముననున్న వరాహ షెరుమాళ్ళను సేవించి; గోపురమున వామన తీర్థస్నాన మాడి త్రివిక్రముని సేవించి; ఘటికాచలము (చోళంగి పురము) న అమృతఫలప్రదుడగు నృసింహుని సేవించి; తొండీరమండల దివ్య దేశముల నన్నిటిని క్రమముగ సేవించి;

ఉత్తరమున మొట్టమొదటగ వేంకటాద్రి (తిరుమల) న శ్రీ శ్రీనివాసుల నేవించి; యహోబలమున (గరుడాద్రి)న హిరణ్యుని జంపిన నృసింహుని నేవించి; పాండురంగమున శ్రీవిఠలుని నేవించి; శ్రీకూర్మమున కూర్మనాథుని నేవించి; మధురయందు బాలకృష్ణుని నేవించి; మాయలో మధుసూదనుని నేవించి; గోవర్ధనమున గోపవేషధరు శ్రీకృష్ణుని; భక్తలోచనమున భవార్తిహరుని; గోమంత పర్వతమున కృష్ణుని; హరిద్వారమున జగత్పతిని; గంగాసాగర (ప్రయాగ క్షేత్ర) మున విష్ణుని; చిత్రకూటమున రాఘవుని; బృందావనమున నందనుతుని; కాళియహృదమున గోవిందుని; బదరీ క్షేత్రమున నాగాయణుని; నైమిశారణ్యమున హరిని; సాలగ్రామమున హరిక్షేత్రమును; అయోధ్యయందు శ్రీరామచంద్రుని నేవించుచు; యమునాతీరమున గోవర్ధనగ్రామమున కృష్ణభగవానుని నేవించి యచ్చట కొంతకాలముండిరి. ఒకనాటిరాత్రి నాథమునుల స్వప్నమున వీరనారాయణ (తిరుక్కోళూరు) అధిపతియగు శ్రీరాజగోపాలుడు సాక్షాత్కరించి తనవద్దకు తిరిగి రమ్మని తెలిపెను.

అంతట నాథమునులు మేల్కొంచి సకుటుంబముగ గోవర్ధనేశుని యాజ్ఞబడసి వీరనారాయణ పురమునకు ప్రయాణమై మార్గమధ్యమున జగన్నాథక్షేత్రమున పురుషోత్తముని; సింహాచలమున వరాహనృసింహుని; అహోబ

బలమున నారసింహుని; తిరుమలన వేంకటేశుని; ఘటికా
 చలము (చోళంగిపురము) న నృసింహుని; గృధ్రసరోవరము
 (తిరుప్పట్టుళి) న విజయరాఘవుని; కాంచీపురిని వరద
 రాజులను; వీక్షారణ్యము (తిరువళ్ళూరు) న వీరరాఘవుని;
 తిన్ననూరున నన్నగన్నతల్లియను ప్రసిద్ధిగల లక్ష్మిని భక్త
 వత్సలుని; మహీసారపురము (తిరుమఱ్ఱిశై) న మంగవల్లీ
 జగన్నాథులను, అచ్చటనే భక్తిసారులను సేవించి; కైరవణీ
 తీరము (తిరువళ్ళిక్కేణి) న పార్థసారథిని, రంగనాథుని,
 రాఘవుని, గజేంద్రరక్షకుని, లక్ష్మీనృసింహుని, సేవించి
 మైలాపురమున మహాదాహ్వయులగు పేయాశ్వర్లను
 సేవించి; వారవతరించిన బావితీర్థమును ద్రాగి, అచ్చటి
 మాధవుని కేశవుని సేవించి; తోతాద్రి (తిరువీరన్నలై) కేగి
 రంగనాథుని సేవించి; తిరువిడవెన్దై కళ్యాణసరస్సున స్నాన
 మాడి గోమలవల్లీ వరాహస్వాముల సేవించి; మహాబలి
 పురమున స్థలశయనుని సేవించి; తిరువహింగ్రపురమున దేవ
 దేవుని సేవించి; చిత్రకూటమున గోవిందరాజుల సేవించి;
 చోళదేశపు దివ్యతిరుపతులన్నిటికి నమస్కరించి; శ్రీరంగా
 యని యుచ్చరించిన మాత్రముననే మనుజుల సకల పాపముల
 బోగొట్టెడి శ్రీరంగనాథునకు నమస్కరించి; కుంభకోణము
 జేరి శార్ఙ్గపాణికి నమస్కరించి; వీరనారాయణపురమును
 జేరి రాజగోపాలుని దివ్యవిగ్రహమును సేవించి చేయి

మొగిడ్చి నిలచిరి. రాజగోపాలుడును నత్యంతాదరముతో నర్చకులచే తీర్థప్రసాదశతకోపములను మాలను ననుగ్రహించి అచ్చటి వైష్ణవుల నెల్లర రావించి వీరిని నావలెనే యాదరింపుడనగా, వారును నాథమునులకు గృహనిర్మాణ మొనర్చు, నాథమునులును రాజగోపాలునకు వెనుకటివలెనే కైంకర్యమొనర్చుచు ఆశ్రితులకు శాస్త్రముల నుపదేశించుచు నచ్చట సుఖముగ నుండిరి.

ఇట్లుండ నొకనాడు పశ్చిమదిశనుండి శ్రీవైష్ణవులు కొందరేతెంచి వీరనారాయణపురమునందలి రాజగోపాలుని సన్నిధిలో శ్రీ శార్ఙ్గపాణి విషయమున శ్రీశతగోపులు కృపజేసిన ఆరావముతే యనెడి తిరువాయ్ మొట్టిలోని పది పాశురములను విన్నవింప, నది విన్న నాథమునులును మిక్కిలి సంతసించి వారితో నయ్యా ఈ స్తోత్రము చివరన ఓరాయి రత్తుళిప్పత్తు (ఒకవేయిలో నీపదియు) యని చదివిరి, మిగిలిన గ్రంథమునంతను చక్కగ పారాయణజేయుడని యడుగ, నందులకు వారును అయ్యా! యీ మాత్రమే మాకు పరం పరాగతముగ వచ్చినది, మిగిలిన దెచ్చటను గానమనిపలుక, వారివలన నా పదిపాశురములను గ్రహించి వారిని సత్కరించి పంపివైచి, నాథమునులును కుంభకోణముజేరి ఆరావముదు పాశురములచే శార్ఙ్గపాణిని ప్రార్థింప, నాతడు ప్రత్యక్షమై, నమ్మాళ్వార్లయనుగ్రహముచే దీని మొత్త

మును పొండవచ్చునని దెల్ప, నాథమునులును భగవద్వాక్యమును విని యాతనికి నమస్కరించి శ్రీఘ్రముగ కురుకాపురికి జేరిరి.

కురుకాపురిన ఆదినాథుని సేవించి చింతచెట్టు మొదలున అర్చామూర్తిగనున్న శతారులను సేవించి, యచ్చటనే కైంకర్యమొనర్చుచున్న మధురకవుల శిష్యులగు శ్రీ పరాంకుశదాసులనెడి స్వామిని సమీపించి నమస్కరించి “శతారి దివ్యసూక్తు” లేల లేకుండపోయెను? అవి తిరిగి యెట్లు లభింపదగునని ప్రార్థింప నందులకు శ్రీ పరాంకుశదాసులును తమ ఆచార్యులగు మధురకవులను దలచి నమస్కరించి యిట్లు జెప్పదొడంగిరి.

అయ్యా శ్రీశతకోపులు లోక సంరక్షణార్థమై ద్రావిడ భాషలో నాలుగు దివ్యప్రబంధములు రచించిరి. అందునను నాల్గవదగు తిరువాయ్మొళ్ళి సామవేదసారమై మోక్షప్రదానమున సారభూతమైనది. దానిని నేర్పినవారుచు నేర్చినవారును గ్రంథపూర్తియగునంతలో మోక్షమును బొందుచుండిరి. ఈకారణముచే నెవ్వరును చెప్పువారును చదువువారును మర్మణభయముచే లేకుండపోయిరి. కణ్ణిచుణ్ శిష్యుత్తామ్బు దివ్యప్రబంధము నెవ్వరు 12 వేల పర్యాయములు శతారి సన్నిధిలో పారాయణ మొనర్తురో వారికి

నమ్మాళ్వార్లు ప్రత్యక్షమగుదురని ప్రసిద్ధి, యింతవరకెవ్వరును నట్లు జేసినవారు లేరని దెల్పిరి.

నాథమునులును శ్రీపరాంకుశదాసుల మాటలకంగీకరించి కణ్ణినుణ్ శిలుత్తామ్బు దివ్యప్రబంధమును పొంది చింతచెట్టువద్దగల నమ్మాళ్వార్ల అర్చామూర్తి యెదుట గూర్చుండి పన్నెండువేల పర్యాయములు జపించిరి.

శ్రీమహాలక్ష్మి పురుషకారముతో శ్రీ శతకోపులు సచ్చిష్యలక్షణములుగల నాథమునులకు దివ్యచక్షువులనిచ్చి తమను దర్శింపజేసి దివ్యప్రబంధములనెల్ల సాకల్యముగ నుపదేశించి, తిరువాయ్ మొఱ్ఱియందు పాలికపాలిక పాశురములలోని శ్రీ వైష్ణవసమృద్ధికి కారకులగు భవిష్యదాచార్య విగ్రహమును సంకల్పించి యొసంగిరి. దానినే నాథమునులు పుణ్డరీకాక్షులకును, వారు శ్రీరామమిత్రులకును, వారు యామునముచులకు నీయగా నది వారి తిరువారాధనముల నుంచుకొనుచు వచ్చిరి.

నాథమునులును శ్రీశతకోపుల వలన సకలద్రవిడ వేదములను లభించి, వెనుకటివలెనే దివ్యప్రబంధానుసంధాన పూర్తి న చేతనులు పరమపదించకుండునట్లు ప్రార్థింప; శ్రీ శతకోపులును “మరణమాక్కి” అనుపదమును “మరణమానాల్” అనికూర్చి దివ్యప్రబంధము ననుసంధించువారు

శరీరావసానమున పరమపదము నొందెదరని డెల్పి; దానిని లోకమున ప్రచార మొనర్చుడని యాజ్ఞాపింప, నాథమునులును నాజ్ఞగొని, కుంభకోణమున శార్ంగపాణిని నేవించి వీర నారాయణపురమును జేరి రాజగోపాలునకు భక్తితో ననుస్కరించిరి.

ఆతరువాత నాథమునులు తమ మేనల్లుళ్ళగు శేతై యకత్తాత్వాన్ కీథైయకత్తాత్వాన్ (నాథమునుల యింటికి పడమరన యిల్లుగలవారు, తూర్పున యిల్లుగలవారు)లచే నాదివ్యప్రబంధ మెల్ల చక్కగ చదివించి దానిని దేవగానము తోగూర్చి శ్రీరంగము కాంచీపురము, వేంకటాద్రి మొ॥ దివ్యదేశములన్నిటియందును ననుసంధింపజేయుచు నచ్చటచ్చటి పండితులకెల్ల దీనిని నధ్యయనమొనర్పజేసి ప్రకాశింపజేసిరి. ఇట్లు ద్రావిడ దివ్యప్రబంధములు తిరిగి శ్రీమన్నాథమునులచే వెలుగొందెను.

ఆకాలమున దేవగాన విశారదయగు నొకవేశ్యయు మనుష్యగానమున నిపుణయగు మరియొక వేశ్యయు చోళ రాజసభలో గానమొనర్చి, మనుష్యగానమొనర్చిన వేశ్యనే యారాజును నచ్చటిపండితులును మెచ్చి బహుమతులిచ్చి పంపి, దేవగానమొనర్చిన కాంత ననాదరించిరి.

అంతట నా దేవగానమొనర్చిన వారవనిత యీదేవ

గానమును దేవతలేయెరుగుదురు గాన దేవతాసన్నిధులలోనే గానమొనర్పవలెనని తలచి భగవానుని ఆలయముల నన్నిటను భక్తితో గానముజేయుచు సంచరించుచు వీరనారాయణపురముజేరి రాజగోపాలుని సన్నిధానమున గానమొనర్చెను. ఆగానమునకు అచ్చటనే యున్న నాథమునులు మిక్కిలి సంతసించి యావేశ్యకు తీర్థప్రసాదములను మాలను శేషవస్త్రమును నిప్పించి పంపిరి. ఆ వారకాంక్షయు చోళరాజసభకేగి రాజా! నా దేవగానము నెఱిగిన శ్రీవైష్ణవోత్తములగు నాథమునులు వీరనారాయణపురమున గలరని దెలుప, నారాజును నాథమునులను సగౌరవముగ రప్పించి యెదురేగి భక్తితో పూజించి, దేవగానమునెరుగు నుచాయమును దెల్పుడని ప్రార్థించెను. అంతట నాథమునులును రాజా! దేవగానమును సలక్షణముగ నెరిగిన వారు, తాళముల ధ్వనిని వినినంతనే వాని బరువును కొలతను చెప్పగలుగురని దెల్పెను. ఆ మాటను వినిన చోళరాజు మూడువందల నలుబది తాళములను దెప్పించి వాని నన్నింటిని యొకేమారు మ్రోగింప జేసెను. నాథమునులును ఆయా ధ్వనులనుబట్టి వానివాని తూకములను ప్రమాణములను హెచ్చుతగ్గులులేక తెలియబఱచిరి. ఆ రాజును మహాశ్చర్యముతో నాథమునులకు నమస్కరించి భక్తితో చాలధనము నర్పింప, దానిని గ్రహింపక, యారాజు నాశీర్వాదించి నాథమునులు

వీరనారాయణపురమున కేగి రాజగోపాలదేవునకు సకలవిధ కైంకర్యముల నాచరించుచుండిరి.

వీరి నాశ్రయించిన శిష్యులలో ప్రధానులు పదునొకండుగురని ప్రసిద్ధి. అందు 1. ఉయ్యకొండార్లు (పుండరీకాక్షులు) 2. కురుకావలప్పన్ 3. కీర్తయకత్తాత్వాన్ 4. మేలైయకత్తాత్వాన్ 5. తిరుక్కణ్ణమంగై యాండన్ ఐదుగురు ప్రసిద్ధులు. వీరిలో పుండరీకాక్షులకు రహస్యార్థములను జెప్పి శ్రీరంగమున దర్శనస్థాపకులనొనర్చిరి. కురుకావలప్పన్ కోరికపై అష్టాంగయోగమును నుపదేశించిరి. వీరు వీరనారాయణపురమున యోగమున నుండిరి. మేలై, కీర్తయకత్తాత్వానుల నిద్దరను నాథమునుల మేనల్లుండ శ్రీరంగని గానముచే మెప్పించ నేర్పఱచిరి.

నాథమునులు రచించిన గ్రంథములు 1. న్యాయతత్వ శాస్త్రము 2. పురుషనిర్ణయము 3. యోగరహస్యము.

నాథమునులు తమ కుమారులగు నీశ్వరమునులను జూచి నాయనా నీకు కుమారుడు గల్గగలడు. ఆతనికి యమునైత్తుత్తవన్ (యామునులు) యని పేరుపెట్టమనిజెప్పి పుండరీకాక్ష, కురుకావలప్పన్లనుజూచి నేను మీకొసగిన శాస్త్రములనెల్ల నా మనుమనికి దెల్పి యాతనిని దర్శనస్థాపకునిగా జేయుడని యాజ్ఞాపించిరి.

ఒకనాడు చోళభూపతి తన భార్యలతో వీరనారాయణ పురమున మన్నారాజగోపాలుని సేవించి తిరిగివెళ్ళుటను జూచిన నాథమునులు, శ్రీకృష్ణుడు గోపికాస్త్రీలతోగూడి వెళ్ళువానినిగా దలచి భక్తిపారవశ్యముచే గంగైక్కొండ చోళపురమువరకును పరుగిడిరి, ఆదిచూచిన వారి శిష్యులు వెంటబడించి, వారికి స్మృతిగల్గించి మరల్చిరి.

నాథముచు లొకనాడు యోగమును జాలించి లేవగనే వారికుమార్తె 'నాయనా ఇప్పుడే దీర్ఘబాహువులగల్గి కాంతి మంతులగు నిరువురు రాజపుత్రులు ధనుర్బాణములు ధరించి యొకస్త్రీయు వానరమును వెంటరాగా మనయింటివాకిట నిల్చి నాథమును లెచ్చటనున్నారని' మిక్కిలి ప్రేమతో నడిగి యీదిక్కుగ వెళ్ళిరనిజెప్ప, నాథమునులును వచ్చిన వారు శ్రీసీతారామలక్ష్మణులును అంజనేయులుగను దలచి, వారేగిన దిక్కుగ వెంటబడించి దారిలో కన్పించిన వారినెల్ల నడుగుచు పోయిపోయి వారినెచ్చటనుగానక దుఃఖాతిశయముచే శరీరమును విడిచి పరమపదము నలంకరించిరి. వీరు శిలావిభూతిలో 330సం॥ వేంచేసియుండి ధాతృనామసం॥ మాఘశుద్ధవకాదశిన పరమపదించిరి. ఈ విషయము దెల్పిన పుండరీకాక్షులు మొదలగు శిష్యులు ఈ శ్వరమును లోడ్చొని చని, నాథమునుల చరమ శరీరమునకు బ్రహ్మ మేధసంస్కారాదులు జేయించిరి.

శ్రీమన్నాథమునుల తిరునక్షత్ర తనియన్

శ్లో॥ జ్యేష్ఠమాసేత్వనూరాధా । జాతం నాథమునింభజే ।
 యశ్శ్రీశతారే శ్శుతవాన్ । ప్రబంధమఖిలంగురోః ॥

నిత్య॥ నమోచిన్త్యాద్భుతాక్లిప్త । జ్ఞానవైరాగ్యరాశయే ।
 నాథాయ మునయేలగాధ । భగవద్భక్తిస్థిన్ధవే॥

„ వ్యోమ్నః పరస్తాత్సవిధంసమేత్య ।
 లక్ష్యో నియోగాత్కురుకాదిరాజః ।
 సమంత్రరాజం ద్వయమాహయస్మై ।
 నాథాయ తస్మై మునయే నమోస్తు ॥

వాఙ్మీ తిరునామములు

ఆనితనిల్ అనుడత్తిల్ అవతరిత్తాన్ వాఙ్మీయే ।
 ఆశవన్దార్కుపదేశమ్ అరుళివైత్తాన్ వాఙ్మీయే ।
 పాను తెర్కిఱున్దవన్ శొల్ పలపురైత్తాన్ వాఙ్మీయే ।
 పరాఙ్కుశనార్ శొర్పిరపన్దమ్పరిన్దకత్తాన్ వాఙ్మీయే ।
 గానముర తాళత్తిల్ కణ్ణిశైత్తాన్ వాఙ్మీయే ।
 కరుణైయినాల్ ఉపదేశిక్కతియళిత్తాన్ వాఙ్మీయే ।
 నానిలత్తిల్ కురువరైయై నాట్టినాన్ వాఙ్మీయే ।
 నలన్తికఱ్ఱు నాతముని సత్పత్తజ్జళ్ వాఙ్మీయే ॥

శ్రీ పుణ్డరీకాక్షులు (ఉయ్యక్కొండార్)

శ్రీరంగమునకు వాయువ్యదిక్కున మూడుకోసుల దూరమున తిరువెళ్ళరైయను దివ్యదేశముకలదు. అందు చైత్రమాసమున పౌర్ణమి తిథి యందు చిత్రానక్షత్రమున జయత్సేనుని అంశన పుండరీకాక్షులను వారవతరించిరి. వీరు నాథమునులకు శిష్యులై వీరనారాయణ పురమున ఆచార్యకైంకర్యముల నొనర్చుచు వారియాజ్ఞచే సిద్ధాంత ప్రవర్తకులై శ్రీరంగమున 105 సంవత్సరములు వేంచేసి యుండి పరమపదించిరి. వీరి నాశ్రయించిన శిష్యులు మణిక్కాల్ నంబి, తిరువల్లిక్కేణిప్పాణ్ పెరుమాళ్ అరైయర్, శెట్టలూర్ పుళి శెణ్డలక్ష్మారర్, శ్రీపుణ్డరీకదాసర్, ఉలకు పెరుమాళ్ నజైయను వారైదుగురిలో మణిక్కాల్ నంబి (శ్రీరామమిత్రులు) అత్యంత భక్తియుక్తులై యుండిరి.

శ్రీపుణ్డరీకాక్షుల తిరునక్షత్ర తనియన్

శ్లో॥ చైత్రమాసే కృత్తికాయాం । ఉదితం సద్గుణార్ణవమ్ ।

శ్రీనాథముని సచ్చాత్రం । పుణ్డరీకాక్షిమాశ్రయే ॥

వాఙ్మి తిరునామములు

వాల వెయ్యొన్దనై వెన్దవడివ్వుగన్ వాఙ్మియే ।

మాల్ మణిక్కాల్ నమ్మిత్తోములర్ ప్పడత్తోన్ వాఙ్మియే ।

శీలమిగు నాదముని శీరురైప్పోన్ వాఙ్మియే ।

శిత్తిరైయిల్ కార్తికై నాళ్ శిఱక్కవన్దోన్ వాఱ్ఱియే ।
 నాలిరణ్ణుమ్ ఐ యైన్దుమ్ నమక్కురైతాన్ వాఱ్ఱియే ।
 నాలెట్టి నుట్పారుళై నడత్తినాన్ వాఱ్ఱియే ।
 మాలరజ్గమణివాళర్ వళమురైప్పోన్ వాఱ్ఱియే ।
 వైయముయ్య కొణ్డవర్తాళ్ వైయకత్తిల్ వాఱ్ఱియే॥

* * * * *

కురుకైక్కావలప్పన్

ఆకాలమున పాండ్యదేశమున కురుకానగరమున పుష్ప
 మాసమున విశాఖయందు కురుకైక్కావలప్పన్ అనువా
 రవతరించి పుండరీకాక్షుల పురుషకారముచే నాధమునుల
 నాశ్రయించి శ్రీ వైష్ణవోత్తములై ఆచార్యులవలన అష్టాంగ
 యోగమును బడసి వీరనారాయణపురమున నూటఁబబ్బది
 యేడు (177) సంవత్సరములు యోగ మొనర్చుచు నుండి
 పరమపదించిరి.

* * * * *

శ్రీరామమిశ్రులు (మణిక్కాల్ నంబి)

చోళదేశమున కావేరితీరమున శ్రీరంగసమీపమున
 మణిక్కాల్ నగరముగలదు. అందు విరోధినామసం॥ మాఘ
 శుద్ధ చతుర్దశిన మఖాసక్షత్రమున కుముదాక్షుల యంశమున

నొక బ్రాహ్మణగృహమున మణక్కాల్ నంచి యవతరించిరి. వీరు పుండరీకాక్షుల నాశ్రయించి యెల్ల వేళల నాచార్య కైంకర్యముల నత్యంతభక్తితో నొనర్చుచు 12 సంవత్సరము లుండిరి. ఆకాలమున పుండరీకాక్షుల భార్య ఆణ్ణాశ్శమ్మ గారు పరమపదించుటచే శ్రీరామమిత్రు లాచార్య గృహ కైంకర్యము లన్నిటి నొనర్చుచు గురుభక్తిగలిగియుండిరి.

శ్రీ పుండరీకాక్షుల కిరువురు కుమార్తెలు కలరు. వారు స్నానమొనర్చి వచ్చుచుండెడి మార్గమున కాలువయడ్డముగ నుండెను. అందలి బురడలో దిగుటకు అసహ్యపడి వారు దిగకుండిరి. అంతట వారి వెంటనచ్చుచున్న శ్రీరామమిత్రులు కాల్యకడ్డముగ ఒంటెనవలె తాము పండుకొని తమ వీపుమీదనుండి వారు దాటునట్లు జేసిరి.

ఇట్లుజేరిన కుమార్తెలీ చేష్టితమును తండ్రుగారగు పుండరీకాక్షులకెరిగింప వారును మిక్కిలి ప్రీతులై తమ శ్రీపాద ద్వయమును శ్రీరామమిత్రుల శిరస్సునకు స్పృశింపజేసి, మిక్కిలి యాదరించి, మానస వాచిక కాయికములచే చేయబడిన పాపములనెల్ల నశింపజేయగల ద్వయమంత్రమును మరల ననుగ్రహించిరి.

తరువాత కొంత కాలమునకు శ్రీ పుండరీకాక్షులు పరమపదమునకు వేంచేయుచు శ్రీరామమిత్రులతో “మీరే

యీదర్శనస్థాపకులై శ్రీరంగమున వేంచేసియుండి, శ్రీనాథ మునుల కుమారులగు నీశ్వరమునులకు పుత్రులుడయింతురు, వారికి యమునత్తులై వన్ అను తిరునామ మేర్పఱచి సిద్ధాంత ప్రవర్తకుల నొనర్చుడు. ఇది మా ఆచార్యుల ఆజ్ఞ, నేనుండు కాలమున నీశ్వరమునులకు పుత్రులు గల్గరైరి, కావున మీ పరమాచార్య యాజ్ఞను పాటింపు” డని దెల్పి శ్రీపుండరీ కాక్షులు శ్రీమన్నాథమునుల శ్రీపాదముల దలచుచు పరమ పదించిరి. శ్రీరామమిత్రులును ఆచార్యులకు బ్రహ్మమేధ సంస్కార మొనర్చి, సహాధ్యాయులతో గూడి, శ్రీ వైష్ణవ సిద్ధాంతమును వృద్ధిబొందించుచు నుండిరి. వీరు భూలోకమున 105 సం॥ వేంచేసియుండిరి. వీరినాశ్రయించిన శిష్యులైదు గురు ప్రధానులు. వారలు 1) ఆశవన్దార్, 2) తెయవత్తు క్కరళునంబి, 3) గోమతత్తుత్తిరువిణ్ణకరప్పన్, 4) శిఱుప్ప ఘోరుడైయ పిల్లై, 5) నంగిపురత్తాచ్చి.

శ్రీరామమిత్రుల తిరునక్షత్ర తనియన్

శ్లో॥ మాభేమఖాయాం సమ్భూతం, శ్రీరామ గురునతమమ్,

పుణ్డరీకాక్ష పాదాబ్జ, చంచరీక మహాభజే.

శ్లో॥ అయత్నతోయామునమాత్మదాసం, అలర్కవత్రార్పణవిప్రియేణ,

యఃక్రీతవానాస్థితయావరాజ్యం, సమామితం రామమమేయసత్త్వమ్.

వాఙ్మి తిరునామములు

తేశముయ్యక్కొల్లవర్తాల్ శెన్నివై పోన్ వాఙ్మియే ।

తెన్నరగ్గర్ శీరగులై చేర్చిర్దిరుప్పోన్ వాఱ్ఱియే ।
 తాళరతి తిరునామమ్ తఱ్ఱైక్కవన్దోన్ వాఱ్ఱియే ।
 తమిఱ్ నాధమునియుగప్పైత్తాపితాన్ వాఱ్ఱియే ।
 నేళముడ నారియనై నియమిత్తాన్ వాఱ్ఱియే ।
 నీణిలత్తిల్ పదిన్మొర్కలై నిఱుత్తినాన్ వాఱ్ఱియే ।
 మాళిమకన్దనిల్ విళగ్గ వన్దుదిత్తాన్ వాఱ్ఱియే ।
 మాల్ మణక్కాల్ నమ్మి పదం వైయకత్తిల్ వాఱ్ఱియే ॥

* * * * *

శ్రీయామునాచార్యులు

శ్రీమన్నాథమునుల కుమారులగు ఈశ్వరమునులు తమ భార్యయగు శ్రీరంగనాయణితో వీరనారాయణపురమున కాపురముండు కాలమున, కలిలో ధాతృనామ సంవత్సరము కర్కటమాసమున పూర్ణిమాతిథియందు శుక్రవారమున ఉత్తరాషాఢ నక్షత్రమున శ్రీమన్నారాయణుని సింహాసనాంశమున నొక పుత్రులుడయించిరి. ఈ విషయము నెఱిగిన శ్రీరామమిత్రులు శ్రీరంగమునుండి వీరనారాయణపురమునకు విచ్చేసి యాబాలునిగాంచి పండ్రెండవదినమున యధావిధిగా జాతకర్మము చేయించి యామునాచార్యులని నామకరణము జేయించిరి. తరువాత ఈశ్వరమునులు ఆయా కాలములందు యథాశాస్త్రముగ అన్నప్రాశన

చోలోపనయనాదులనెల్ల గావించి నాల్గువేదముల సభ్యసింప జేసిరి. సూక్ష్మబుద్ధియగు యామనాచార్యులు ఒక్కమారు వినినంతనే సకలమును గ్రహించుచు పద, క్రమ, జటా, వర్ణ, క్రమాదులతోగూడిన వేదములను, వేదాంగములను బాల్యముననే పూర్తియొనరించిరి. అంతట వీరి తండ్రిగారగు ఈశ్వరమునులు వీరిని శాస్త్రపండితుల జేయదలచి మహా భాష్యభట్టులవద్ద సర్వశాస్త్రముల జదివించుచుండిరి.

ఆకాలమున చోళభూపతి పురోహితుడగు ఆక్కియా త్వానను పండితుడు దుర్మదుడై రాజ్యమునండలి పండితులెల్లరిసుండియు ప్రతిసంవత్సరమును కప్పమును వసూలు జేయుచుండెను. మహాభాష్యభట్ట రాసుంకమును చెల్లించలే కుండుటవలన రాజభటులు వచ్చి నిర్బంధింప దొడగిరి. ఈ విషయమును విన్న యామనాచార్యులు మిక్కిలి కోపించి నిరంకుశులై యారాజదూతల బెదిరించి యొక శ్లోకమును వ్రాసిపంపిరి. “మేము కేవలము కవులము మాత్రమే కాము, కేవలము మంత్ర తంత్రవేత్తలమూ గాము, కాని ప్రతివాదులనెడి యేనుగుల గర్వమును నిర్మూలింప సమర్థులము” అను అర్థముతో గూడిన పత్రికను రాజపురోహితుడు జూచి కలతజెందిన మనసుగలవాడై యావిషయమును రాజునకు దెల్పి, “రాజా! మహాభాష్యభట్టరు శిష్యుడగు పండ్రెండు సంవత్సరముల యా బాలుని పిలిపించి, నీయాజ్ఞ

నతిక్రమించినందులకు శిక్షింపు”మని కోరగా, పండితప్రియుడగు నారాజు బాలుని దోడ్కొనిరండని దూతలనంపెను. బుద్ధిమంతులగు యామునార్యులును యనాదరముతోగూడిన రాజాహ్వానమును లక్ష్యపెట్టకుండిరి. అంతట నారాజు మహావైభవముతో పల్లకినంప యామునార్యులును గాని నధిరోహించి, రాజసభయందు పండితగోష్ఠిలో ప్రవేశించిరి. అంతట నారాజపురోహితుడు యామునార్యులనుజూచి నీవేమి చదివితినని యడుగ, “పర్వతపుత్రియగు పార్వతి యొక్క చిగురులనంటి పాదములనుండుటచే ధన్యమగు ప్రదేశముగల హిమవత్పర్వతము మొదలు, రావణునిచే తీసికొనిపోబడిన సీతాదేవి ముఖపద్మమును వికసింపజేయుటకై నిర్మింపబడిన సేతువువరకును, సూర్యచంద్రులను ఉదయాస్తమయములతో తనకు శిరోభూషణముగా ధరించెడి ఉదయగిరిమొదలు అస్తగిరివరకు పూర్వోత్తర మీమాంసా శాస్త్రములలో నావలె కృషియొనర్చిన మొనగాడెవడైన మరియొకడున్నచో వెలికితెమ్ము” అనెడి యర్థముగల శ్లోకమును ఆశువుగజెప్ప, దుర్బుద్ధియగు నా వృద్ధపురోహితుడు బాలునితో శాస్త్రవాద మొనర్పగోరెను.

అంతట యామునమునులారాజుతో పండితమాధ్యస్తముగగాని వాదించననిదెల్పి, నారాజును, దేశములనెల్లెడలనున్న పండితులనెల్ల రావించెను.

అంతఃపురమున నేకాంతమున రాజనకును పట్టమహిషి కిని ఎవరు జయింతురను విషయమున వివాదము జరిగెను. రాజు, పురోహితుడే జయించుననెను. బాలురగు యాము నులే జయింతురని పట్టమహిషి వాదించెను. పురోహితుడే జయించుచో వేటకుక్కల కాహారము నేర్పటచుచు నీచ వృత్తి నాచరింతునని పట్టమహిషియు, బాలుడే జయించుచో నాతనికి అర్థరాజ్యమిస్తునని రాజును ప్రతిజ్ఞల నొనర్చిరి.

పండిత సమూహములతో గూడిన సభామంటపమున రాజుచే నాహ్వానింపబడి యామునార్యులును రాజుచే నాజ్ఞా పింపబడి పురోహితుడును వాదనకు సిద్ధమైరి.

అప్పుడు ఆ క్లియార్ డ్వా న ను రాజపురోహితుడు యామునులను జూచి “ నీవు బాలుడవగుటచే ముందుగ శాస్త్రవాదమునకు తగవు; తాకికముగ నేవేని మూడు మాటలు జెప్పుము, వానికి నే నారు తప్పులు పట్టగలను, లేకున్న నే నారు మాటలు జెప్పెదను, నీవు మూడు తప్పులు పట్టుము, జయించినవారు ఓడినవారి శిరమును తన్న వచ్చునని పలికెను. అంతట యామునాచార్యులు పురోహి తుని జూచి 1) నిన్ను గన్న తల్లి గొడ్డాలు కాదు; 2) ఈ రాజు ధర్మాత్ముడు; 3) ఈరాజు భార్య పతివ్రత; ఈ మూడుమాటలకు కాదని సమాధానము జెప్పుమన, పురో హితుడు సిగ్గుపడి నిరుత్తరుడాయెను.

అంతట పండితులెల్లరును నీ మూడు వాక్యములను పురోహితుడే యడిగినచో నీవేమి సమాధానము జెప్పుదువని యామునాచార్యుల నడుగ నాతడిట్లు సమాధానము జెప్పెను.

1) పండితులనెల్ల నవమానపరచుచు పండిత లోకము నకు కంటకుడగుటచేత నీతనిగన్నతల్లి బిడ్డడులేనిదే యగుట చేతను, ఏకపుత్రుని గనుటచే కదలీవంధ్య యగుటచేతను పురోహితుని తల్లి గొడాలనబడును.

2) పండితుల నవమానపరచెడి వీనిని పురోహితునిగా నంగీకరించుటచే నీరాజు ధర్మాత్ముడుగాడు.

3) ఏకాంతముననేని భర్తతో వాదించుటచే నీరాజు భార్య పతివ్రతగాడు.

శ్రీయామునాచార్యులిట్లు యుక్తియుక్తమగు సమాధానముల జెప్పగా పండితులెల్లరును బాగు బాగని మెచ్చుకొనిరి. యామునాచార్యులు ఆకియాథ్వాన్తో నీవు రాజపురోహితుడవగుటచేతను, వయోవృద్ధుడవగుటచేతను, బ్రాహ్మణుడవగుటచేతను ఓడినవారి తలతన్నవలెననెడి, మన, ముందటి ప్రతిజ్ఞను మానుకొనుచుంటిని, నేటినుండియు పండితులవద్ద శుక్కుమును వసూలుజేయుట మానుమని జెప్పి యొప్పించెను. అందులకు రాజును పండితులును యామునాచార్యులను కీర్తించిరి.

అంతట తెరచాటున వాదముల వినుటకై వచ్చి కూర్చున్న రాజు పట్టమహిషి పరుగున వచ్చి యామున బాలుని యెత్తుకొని “ ఎన్నై ఆళవందారే ” (నన్ను రక్షింప వచ్చినవారా!) యనుచు అంతఃపురమునకు తీసికొనిపోయెను. నాటినుండియు యామునాచార్యులకు ఆళవందారనెడి ప్రసిద్ధి నామశీర్షకము.

రాజును తన మాటచొప్పున అర్థరాజ్యమును సమర్పింప యామునాచార్యులు రాజ్యపరిపాలన మొనర్చుచు యుక్త వయస్కులై వివాహమాడి వరరంగాచార్యులు, శొట్టనంబి యను నిరువురు పుత్రసంతతిని బడసి సుఖించుచుండిరి.

శ్రీరామమిశ్రులంతట యామునాచార్యుల చరిత్రను విని మిక్కిలి సంతసించి వారిని జూచువేడ్కతో నా రాజ భవనమునకు వెళ్ళి ద్వారపాలకులడ్డగింపగా లోనకేగు నుపాయమాలోచించి వంటవైష్ణవునిజేరి యామునార్యుల కిష్టమగు కూరను దెల్పికొని, ప్రతిదినమును నా యలర్క శాకము (ఉస్తెయాకుకూర) ను దెచ్చియిచ్చుచుండిరి. ఇట్లు ఆరు మాసములు దెచ్చి యిచ్చినను వీరినిగూర్చి యామునా చార్యులు విచారింపరైరి. అందులకు శ్రీరామమిశ్రులు మిక్కిలి విచారించి, నాల్గరోజులు కూరను దెచ్చియిచ్చుటను మానుకొని, ఐదవరోజున మరల దెచ్చియిచ్చిరి. అంతట యామునాచార్యులు వంట వైష్ణవుని జూచి, నాల్గరోజులు

కూర లేక పోవుటకు కారణమడుగ నా వంట స్వామియు
 “నయ్యా! ఒక వృద్ధవైష్ణవస్వామి ఆరు మాసముల
 నుండియు దెచ్చియిచ్చుచు నాలుగురోజులు మానుకొనెను,
 వారే నేడు మరల దెచ్చియిచ్చిర” ని దెల్పు, ఆశవద్దార్లు
 విని, “రేపు వారు వచ్చినచో తప్పక నాకు డెల్పు”
 మని యాజ్ఞాపింప నట్లేయని మరునాడు శ్రీరామమిశ్రులు
 వచ్చినతోడనే తెలియబఱచెను. ఆశవద్దార్లును శీఘ్రముగ
 వారినిజేరి నమస్కారపూర్వకముగ నాసనమిడి “మీరింత
 కాలముగ నాకిష్టమగు నలరగ శాకమును దెచ్చి ఇచ్చుచుండు
 టకు కారణమేమి? మీకేమి కావలయునని యడుగ, శ్రీ
 రామమిశ్రులును “మీపెద్దలు దానిన నిధియున్నది, అది
 యున్నచోటు నేనెఱుగుదును, దానిని మీరు తీసికొనువరకు
 నేను మీనద్దకు నచ్చిపోవుచుండునట్లు ద్వారపాలకుల
 ఆటంకము లేకుండచేయవలయునని కోరగా వారట్లేయని
 యంగీకరించిరి. ఆనాటినుండియు శ్రీరామమిశ్రులు ప్రతి
 దినమును వచ్చి యామునాచార్యులకు భగవద్గీతయందలి
 పదునెనిమిది యధ్యాయముల సారమును డెల్పుచుండ రోజు
 రోజునకును మిక్కిలి ఆర్తులై చరమశ్లోకార్థమును వినినంతనే
 వరిపైరునకు ధాన్యము పండినకొలదియు తలను వంచునట్లు,
 సర్వేశ్వరునియందు ప్రీత్యతిశయముచే సంసారమునందరుచి
 గల్గుటను దెలిసిన శ్రీరామమిశ్రులు జ్ఞానమునకు సంకోచము
 గల్గించనట్టిదియు, యమవశ్యతను గల్గించనట్టిదియునగు శ్రీ

రంగక్షేత్రమునకు యామునాచార్యులను దోడ్కొనిపోయి శ్రీరంగనాథుని దర్శింపజేసి “ ఇదియే మీపెద్దలు దాచి యుంచిన నిధి ” యని జూప, నేవించి, వెనుక వ్యర్థముగ జరిగిన కాలమునకు చింతించి, ఆనందబాష్పములు కారుచుండ శ్రీరంగనాథుని యనుభవించి ప్రతికూలమగు సంసారమును త్యజించి ఉత్తమాశ్రమమగు సన్యాసమును స్వీకరించి వేరొక విషయము నెరుగక శ్రీరంగనాథునకు సర్వవిధకైంకర్యముల నొనర్చుచు నచ్చటనే వేంచేసియుండి సకల సంప్రదాయ రహస్యార్థములను శ్రీరామమిశ్రులవలన లభించి సిద్ధాంత ప్రవర్తకులైరి.

ఇట్లున్న కాలమున నొకనాడు శ్రీరామమిశ్రులు యామునాచార్యులను జూచి ఇంకను మరియొక రహస్యము కురుకైక్కావలప్పన్ యను నాధమునుల శిష్యునికడనున్నది, వానివద్దకేగి ఆ యష్టాంగయోగరహస్యమును బొందవలసిన దని దెలుప, నందులకు యామునులు ఆ రహస్యము మీకేల లభింపలేదని యడుగ, మా ఆచార్యులగు పుండరీకాక్షులు, “ పీనుగయట్లుండ పెండ్లి నేయగనగునె ” యని పొందరైరి, దానిచే మాకును నది లభింపదాయెను, అని దెల్ప నట్లే నానివద్దనే తెల్సుకొనెదమని యంగీకరించి ఆ శ్రవన్దార్లు శ్రీరంగమున వేంచేసియుండి దర్శనస్థాపన మొనర్చుచుండిరి. శ్రీరామమిశ్రులును తమ అన్తిమదశయందు ఆశవన్దారుల

జూచి నాథమునులతో రెండు సంబంధములుగల మీరు వారి పాదములే శ్రావ్యశ్రావకములని నమ్మియుండి, మీ వలెనే యొక ధర్మప్రవర్తకులనేర్పఱచి శ్రీరంగమును విడువకయుండుడని ఆజ్ఞాపించి, శ్రీపుణ్డరీ కాక్షుల పాదపద్మముల దలచుచు పరమపదమునకు వేంచేసిరి. ఆశవంద్యులు ఆచార్యులకు బ్రహ్మమేధ సంస్కారములనెల్ల నొనర్చిరి.

అనంతరము ఆశవంద్యులు తమ శిష్యులతో, కురుకావలప్పన్ ఉన్న ప్రదేశమును జేరి, యోగ భంగము కాకుండ నిశ్చబ్దముగ నిలిచియుండిరి. గోడ కావలగదిలో సమాధి యోగముననున్న కురుకావలప్పన్ వెనుకకుతిరిగి “ఇచ్చటకు శొట్టకులము వారెవరైన వచ్చిరా” యని యడుగ, అయ్యాయామునదాసుడను శ్రీరామమిత్రులచే పంపబడి వచ్చితి నని దగ్గరకేగి, “స్వామీ! మీరు గోడకావలను నేను గోడకీవలను నుంటిమిగదా! నేవచ్చినట్లు మీకెట్లు తెలిసిన” దని యడిగిరి. అందులకు అప్పన్, సర్వేశ్వరుడు నాభుజములపైనిల్చి నాముఖమును జూచుచుండ, వాని వక్షస్థలము నందలి లక్ష్మీ స్తనములతో పొడిచినను, ప్రక్కకు తిరుగని వాడు, నేడు వెనుకకుతిరిగి మీరై పు జూచుచున్నాడు, అట్లు సర్వేశ్వరుడు జూడగల్గునది నాథమునులయందలి ప్రీతిచే వాటి వంశస్థులగు శొట్టకులమునందలి వారివై పే యగుటచే నేనట్లు జెప్పితి ననిరి. అంతట యామునాచార్యులు యోగ

రహస్య క్రమము ననుగ్రహింపవలయునని అప్ప న్ ను ప్రార్థింప, వారును “ నట్లే చేయుదును, రాబోవు పుష్య మాసమున గురుపుష్య యోగమున అభిజిన్మహూర్తమున నేను శరీరమును విడిచెదను, నాటికి ముందుగ రావలసిన” దని వ్రాసి యాయగా, దానిని గ్రహించి యామునా చార్యులు శిష్యులతోగూడి శ్రీరంగమును జేరిరి.

తరువాత శ్రీరంగమున శ్రీరంగనాథుని సన్నిధి న అధ్యయనోత్సవ సందర్భమున తిరువర్ణ పెరుమాళ్ళలై యర్ శ్రీమన్నమ్మాళ్వార్ల తిరువాయ్మొట్టి దివ్యప్రబంధము నభి సయించుచు పాడునప్పుడు ఆశవన్దార్ ముఖమును జూచుచు “ భక్తులున్నచో తిరువనంతపురము నందలి అనంత పద్మ నాథుని సేవించుడు ” అనెడి వాక్యమును అనేకమారులు పాడగా, వినిన ఆశవన్దారులు “ మేమును నమ్మాళ్వార్ల భక్త కోటిలో జేరవలెనన్న తిరువనంతపురమును సేవించవలె నని తలచి, సభనుంచి లేచి శ్రీరంగనాథునకు విన్నవించి అంగీకారమునొంది, మతమునకు కావలిగ తెయ్వవారి యాజ్ఞానును నియమించి, తిరువనంతపురమున కేగి అనంత పద్మనాథుని మూడువాకిళ్ళన సేవించి యచ్చట కొన్నినాళ్ళు పున్న వెనుక సన్నిధిస్వాములనుజూచి కురుకైక్కావలప్పన్ వ్రాసియిచ్చిన చీటిని తెమ్మని, పరికించ, ముహూర్త దినమా నాడే యగుటచే, “ ఒక పుష్పక విమానము లభించక

పోతిమే'' యని మిక్కిలి దుఃఖించిరి. నాటినుండియు సంప్రదాయమున అష్టాంగయోగము మృగ్యమైనది. యామునులు తిరిగి శ్రీరంగమునకు వేంచేయుచుండిరి.

తెయ్ వవారియాణ్డాన్

శ్రీరంగమున మతాధిపత్యమును వహించియున్న తెయ్ వవారిఆణ్డానునకు, ఆచార్యుని యెడబాపును సహింప లేక పోవుటచే, నిద్రాహారములులేక శరీరమెల్ల శుష్కించుటచే, దగ్గరనున్న స్వాములు వీరిని వైద్యులచే పరీక్షింపజేయ, వారును “వీరికి దేనియందో కోర్కెగలదు, అది తీరకపోవుటచే నిట్లగుచుండిరింతయేగాని శరీరమున నెట్టి రుగ్మతయు లేద”ని తెల్పిరి. అంతట దగ్గరనున్న స్వాములు “నూకేవిషయమైన కోర్కెగలద”ని యడుగ తెయ్ వవారిఆణ్డానును ‘దాసునకు ఆచార్యవిషయమునదప్ప వేరొక విషయమున్నదా?’ యని దెల్పుగా, అయినచో వీరిని ఆళవన్దార్లసన్నిధికే తీసికొనిపోదమని స్వాములును వారినొక తొట్టిలో గూర్చుండబెట్టి మోసుకొనిపోవుచుండ ఆణ్డానును ఆచార్యసన్నిధికి వెళ్ళుచుంటిమిగదా యనెడి యత్సాహముతో లేచి మెల్లమెల్లగ నడవసాగిరి. యామునార్యులుచు తమ శిష్యులతోగూడి తిరుగుప్రయాణమున తిరువనంతపురమును దాటి మూడుకోసులదూరము వచ్చుసరికి తెయ్ వవారిఆణ్డానును తనతోటి స్వాములతో ఆళవన్దార్లల నెదు

రొగ్గని సాగిలబడి మ్రొక్కి శక్తి లేకపోవుటచే లేవక పరుండి యుండిరి. అంతట యాముసులును ఆండాన్ నుజూచి 'రామ చంద్రుడు స్వతంత్రుడు వీరుడును నగుటచేత భరతుడు చెప్పినచోటనే యుండెను, నేను అస్వతంత్రుడను పరాక్రమము లేనివాడగుటచే మీరుంచిన చోటనుండక వచ్చివేసితిరి' అని చిరుకోపముతో పలికిరి. అంత తెయ్యవారి ఆండాను 'అయ్యో! స్వరూపహాని కల్గినదే' యని యెంత గనో నొచ్చుకొని చాదములనుండి లేవక యట్లే పరుండిరి. అందులకు దగ్గరగల స్వాములు, ఆచార్యుని యెడబాపుచే వీరిట్లుగుటచే తీసికొనివచ్చితిమని విన్నపింప, యామున మునులును సంతసించి ఆజ్ఞానును లేవనెత్తి ఆలింగనమొనర్చి వీవును ద్రువ్యుచు, దగ్గరనేగల తిరువనంతపురమును సేవించి రమ్మన, ఆజ్ఞానును 'నన్నెదుర్కొన్నదే నా యనంతపుర' మని దెల్ప, ఏ ఆచార్యునిచే న్యాసవిద్య తెలుపబడినదో వారే వైకుంఠము, క్షీరాబ్ధి, ద్వారక మొదలగు 108 దివ్య దేశములును ననెడి నిష్ఠకు సంతసించి వారితోగూడి శ్రీరంగమును జేరి శ్రీరంగనాథుని సేవించి తమ మతమున ననేక రహస్యార్థముల నాశ్రితులకు దెల్పుచు వేంచేసియుండిరి.

శ్రీపరాంకుశదాసులు (పెరియనంబి)

ఆకాలమున శ్రీరంగమున శ్రీబృహచ్చరణ వంశమున భారద్వాజ గోత్రమున యజ్ఞశ్శాఖయందు కుముదాంశచే

ధనుర్మాసమున జ్యేష్ఠానక్షత్రమున పెరియనంబిగారవతరించి
సకల వేదవేదాంగ, శాస్త్రవిశారదులై యామునాచార్యుల
నాశ్రయించిరి. వారును దయతో పెరియనంబిగారికి పరాం
కుశదాసులను తిరునామమునుంచి అదరించిరి. వీరికి పుండరీ
కాక్షులనెడి కుమారులును, అత్తుభాయమ్మ యను కుమార్తె
యును గలరు. వీరికి మహాపూర్ణులనియు పేరు గలదు.

పెరియతిరుమలనంబి (శ్రీశైలపూర్ణుల) యవతారము.

సువర్ణనదీ తటమున వేంకటగిరిపై నుత్తిరదిక్కున
సుముఖుడను గణాధ్యక్షుని యంశచే శ్రీశైలపూర్ణులనెడి
శ్రీశైవ్యవోత్తములు వేంకటేశుని వరదానముచే చైత్రమాస
మున స్వాతీ నక్షత్రమున నవతరించి శ్రీవేంకటేశుని యందు
కైంకర్యనిరతులై యుండిరి. వీరును యామునుల నాశ్ర
యించిరి. వీరికి యిద్దరు కుమారులును యిద్దరు కుమార్తె
లును ఇరువురు తోబుట్టువులును గలరు. వీరు నిత్యమును
వేంకటేశునకు స్నానముజేయించుటకై పూర్ణకుంభజలమును
రెండుక్రోసులదూరమునగల పాపవినాశనమను తీర్థమునుండి
దెచ్చుచుండెడివారు. ఇట్లు బహుప్రయాసతో తీర్థమును
దెచ్చెడి వీరియందు వేంకటేశ్వరుడు దయగలవాడై వయో
వృద్ధులగు వీరికి యుపకారమొనర్పదలచి రాజకుమారుడై
వేటాడి యలసిన చిటుచెమటగల మోముతో నొక వృక్ష
చ్ఛాయన నిల్చియుండెను. తిరుమలనంబిగారును పూర్ణ

కుంభమును శ్రమతో మోయుచు మంత్రతర్జ్జనుసంధాన
మొనర్చుచు వచ్చుచుండ, నీ మాయవేటగాడు “తాతా
దప్పికగొనియుంటిని, మంచిసీరు పోయు” మని యడుగ
వారును వేంకటేశ్వరుని తిరుమలంజన తీర్థముగాన నీయరాదని
వెళ్ళుచుండ, వేటగాడును వారివెనుకనే చప్పుడుచేయక
కుండకు బాణముతో తెలియరానట్లు నేర్పరియై రంధ్ర
మొనర్చి నీటిని దోసిలితో ద్రావుచు నడచుచుండెను.
పోయినకొలది ఘటము తేలికయగుటచే నంబిగారు వెనుదిరిగి
చూచి వేటగానితో, భగవానుని యెడ నపచారమిట్లెల్ల
పడితివని యడుగ, దప్పికయై త్రాగితిని, యిప్పుడేమి కొఱత?
యిచ్చటనే శుద్ధోదకమును జూపుడు” నని జెప్పి, యొక
బాణమును సంధించి యచ్చటి కొండచరియపై ప్రయోగింప,
నచ్చటనుండి గంగాప్రవాహమును బోలిన నొకగొప్ప ధార
బయల్పడి ప్రవహింప దొడంగెను. అంత నా మాయవేట
గాడు తాతా! నేటినుండియు నీ ఆకాశగంగనుండి తీర్థమును
దెచ్చి నాకు సమర్పింపు” మని యదృశ్యమాయెను. నాటి
నుండియు నేటివరకును తిరుమలసంబిగారి సంశస్థులెల్లరును
ఆకాశగంగనుండి తెచ్చిన తీర్థమును శ్రీవేంకటేశుని కైంకర్య
మునకై వినియోగించుచుందురని ప్రసిద్ధి.

శ్రీవేంకటేశుడు తిరుమలసంబిగారిని తాతాయని బిలుచు
టచే బ్రహ్మకు తండ్రియగు నారాయణుడు లోకులకు తాత

యగుటచే, నాతడు తాతాయని పిలిచిన కారణమున పెరియ తిరుమలనంబిగారికి నాటినుండియు పితామహా పితామహులని (తాతగారికి తాతగారని) ప్రసిద్ధి యేర్పడెను. వీరును యామునాచార్యుల నాశ్రయించి సకల వేదాంతసారముల నెఱిగిరి.

గోష్ఠీపూర్ణులు (తిరుక్కోట్యురినంబి)

పాండ్య మండలమున గోష్ఠీపురము (తిరుక్కోట్టి యూరు) గలదు. అందు సౌమ్యనారాయణులను భగవానుడు శుద్ధసరోవర తీరమున నద్భుత పుణ్యవిమానమున లక్ష్మీ సహతుడై విలసిల్లుచుండెను.

అచ్చట వై శాఖమాసమున రోహిణియందు పుండరీ కాంశచే తిరుక్కోట్యురినంబి యవతరించిరి. వీరును యామునాచార్యుల నాశ్రయించి వేదవేదాంతసారముల నెఱిగిరి.

తిరుమలై యాణ్డాన్

పాండ్య దేశమున శ్రీమధురాపట్టణము గలదు. దాని సమీపమున వృషభాద్రియను తిరుమాలిరుంశోలై దివ్య దేశముగలదు. అచ్చట సుందర బాహుస్వామియను శ్రీయః పతి వేంచేసియుండెను. అందు వామనాంశమున కుంభ మాసము మఖానక్షత్రమున శ్రీమాలాధరులను తిరుమలై

యాండాన్ అవతరించిరి. వీరు సుందర బాహు స్వామికి నిత్యకైంకర్య మొనర్చుచు యామునాచార్యుల వైభవమును విని శ్రీరంగముజేరి వారి నాశ్రయించిరి.

మారనేర్పంది

పాండ్యదేశమున మారనేరను పట్టణము గలదు. అందు చతుర్థవర్ణమున కర్కటమాసమున ఆశ్లేషానక్షత్రమున మారనేర్నందియను వైష్ణవోత్తము లవతరించిరి. వీరును యామునుల వైభవమును విని శ్రీరంగముజేరి వారి నాశ్రయించి మిక్కిలి జాగరూకతతో ఆచార్యకైంకర్యము నొనర్చుచుండిరి.

తిరుక్కచ్చినంది (గజేంద్రదాసులు)

తొండీరమండలమున తూర్పుసముద్రమునకు పశ్చిమ దిక్కున నొక యామడ దూరమున తిరుమఱ్ఱిశై పట్టణము గలదు. అచ్చటనే భక్తిసారు లవతరించిరి. దానికి పశ్చిమమున శ్రోశమాత్రదూరమున పూనమల్లియను పట్టణము గలదు. అచ్చట మల్లెతీగలు ఎల్లప్పుడును పుష్పించుచుండుటచే దానికాపేరు గల్గెను.

ఆపట్టణమున మాఘమాసమున మృగశిరనక్షత్రమున శైశ్యకులమున కమలాపతి యనువారికి కుమారులుగ కాంచీ

పూర్ణులు (తిరుక్కచ్చినంది) అవతరించిరి. వారు కంచి
యందలి వరదరాజుఅయందాసక్తి చే నొకపూదోట నేర్పఱచి
పుష్పమాలికలుగట్టి ప్రతి ఉదయము పూనమల్లినుండి బయ
ల్దేరి మధ్యాహ్నమునకు కంచికి జేరి మూలలు వరదరాజులకు
సమర్పించి, తిరిగివచ్చుచు నారాత్రియందు శ్రీపెరుంబూ
దూరులోని కేశవార్చ్యుని యింటియందుపరుండి మరు ఉదయ
ముననే లేచి పూనమల్లికి జేరుచుండెడివారు. భక్తవత్సలు
డగు వరదరాజస్వామి వీరి కైంకర్యమునకు ప్రీతుడై “మీ
తిచ్చటనేయుండి వట్టివేళ్ళ విసనకట్టచే. విసరుటయను (ఆలవట్టి)
కైంకర్యము జేయుచుండు.”డని యాజ్ఞాపింప నట్లేయొనర్చు
చుండిరి. వీరును శ్రీరంగమునకేగి ఆశవన్దారుల నాశ్రయించి
రహస్యార్థములనెల్ల బడసి తిరిగి కంచికి వచ్చి వరదరాజుల
నిత్యకైంకర్య మొనర్చుచుండిరి.

చోళరాజు సకుటుంబముగ యామునుల

నాశ్రయించుట.

యామునాచార్యులకు అర్థరాజ్యమిచ్చిన చోళరాజు
యామునుల వైభవముచు విని భార్యతోను పురోహితుని
తోను శ్రీరంగమునుజేరి వారిచే పంచసంస్కారపరుడై
యామునులకిచ్చిన అర్థరాజ్యము దీసికొమ్మనివేడగా, వారు
దానిని శ్రీరంగనాథుని కైంకర్యమునకై వినియోగించిరి.

ఇంకను వీరి వైభవమును విన్న జనుల నేకులు వీరిని ఆశ్రయించిరి.

వీరి శిష్యులలో 1) పెరియనంబి 2) తిరుక్కోట్యూరి నంబి 3) పెరియతిరుమలనంబి 4) మారనేర్నంబి 5) తిరుక్కచ్చినంబి 6) ఆళవన్దారాధ్వాన్ 7) తిరుమాలైయాణ్డాన్ 8) వాసమామలయాండాన్ 9) తైవవారియాణ్డాన్ 10) ఈశ నాణ్డాన్ 11) జీయరాణ్డాన్ 12) తిరుక్కురుకూరప్పన్ 13) తిరుమోకూరప్పన్ 14) తిరుమోకూర్ నిన్తాన్ 15) తైవప్పెరుమాళ్ 16) వకుళాభరణ సోమయాజియూర్ 17) ఆట్కొండి యమ్మంగి 18) తిరుక్కురుకూర్ దాసర్ 19) తిరుమాలిరుంశోలై దాసర్ 20) వడమదురై పిరందాన్ మొదలగువారు ప్రసిద్ధులైరి.

ఇట్లు తమ నాశ్రయించిన శిష్యులెల్లరికిని, నొకమారు తిరువాయ్మొట్టి దివ్యప్రబంధమును కాలక్షేపమొనర్చుచు అందుజెప్పబడిన 5వ శతకమున రెండవ దశకమగు “పాలిక పాలిక” యను తిరువాయ్మొట్టి ననుగ్రహించుచు నందు జెప్పబడిన రీతిని నొకమొల్ల శ్రీవైష్ణవ సమృద్ధి నొసర్పగల అత్యంత సమర్థులొక రవతరించుటను దలచి, హాసితస్మృతి యందును, యాదవాచలమహాత్మ్యమునందును కలిలో శాసీ రకమహాభాష్య రచయితయగు జితేంద్రియు లవతరింతురని

చదివి అట్టివారిని గూర్చి విచారించగా కాంచీపురమున
 యాదవప్రకాశులనెడి అద్వైత వేదాంతికడ శ్రీవిశిష్టాద్వైత
 సిద్ధాంతమునకు పూర్వపక్షముగ అద్వైతవేదాంతముచు
 జదువుచున్న అక్షణార్కుల విశేషము దెలియవచ్చి వారిని
 జూచువేడ్కతో కంచికేతెంచి వరదరాజులకు మంగళా
 శాసనమొనర్చి దూరమునుండి యాదవప్రకాశుని శిష్యు
 సయూహములోనున్న అక్షణార్కులనుజూచి తమ తిరువారాధ
 నలోగలట్టియు నాధమునులకు నమ్మాళ్వార్లనుగ్రహించి
 నట్టియు భవిష్యదాచార్య విగ్రహముచు బోలినవారు వీరే
 యని నిశ్చయించి వీరినెట్లైన తమవద్దకు తెప్పించుకొను నభి
 ప్రాయము ప్రస్తుతమునకు వీలుబడకపోవుటచే తిరిగి శిష్య
 సమేతముగ శ్రీరంగము జేరిరి.

అట్లుండ కొన్నినాళ్ళకు శ్రీయామునులకు రాచపుండు
 గలిగెను. దానివలన గలిగినశాధను ప్రారబ్ధానుభవము
 గతించుచుండెననెడి ఆనందముతో ననుభవించుచుండగా,
 ఆచార్యుల శాధను సహించలేని మారనేరినంబి యారాచ
 పుండును తమకిమ్మని నిర్బంధించి ప్రార్థించి లభించిరి.

యామునాచార్యులు లోకసంరక్షణకై స్తోత్రరత్నము,
 చతుశ్లోకి, ఆగమప్రామాణ్యము, చిదచిదీశ్వర ప్రతిపాదక
 మగు సిద్ధిత్రయము, గీతార్థసంగ్రహమును నైదుగ్రంథముల
 రచించి సిద్ధాంతప్రవర్తనమొనర్చుచు 125 సం॥ నిండినవారైరి.

అంత నొకనాడు శ్రీరంగనాథుడు అర్చకముఖముగ నావేశించి “యామునార్యా! నేడే మీకు పరమపదమిచ్చుచుంటిని వేంచేయు” డన, యాముచులును స్వామీ! కంచి యందున్న లక్ష్మణార్యులను జూచువేడ్కకలదు, వారిని దోడ్కొనివచ్చుటకై పెరియనంబిని బంపితిని, వారువచ్చుదనుక వేచియుండి నేటికి యెనిమిదవరోజున పరమపదమునకు వత్తునని బల్కి, లక్ష్మణార్యులరాకకై యెదురుజూచుచునుండిరి.

సర్వజ్ఞుడగు శ్రీరంగనాథుడును యామున లక్ష్మణార్యులిద్దరు నొకచోట జేరినచో తన లీలావిభూతి చెడునని తలచి లక్ష్మణార్యుల రాకను కొలది ఆలస్యమగునట్లొనర్చిరి.

యామునార్యులును తాము శ్రీరంగనాథునకు వాగ్దానమొనర్చిన 8వ రోజు వచ్చుటచే లక్ష్మణార్యులు రాకుండుటను దలచి, వారిచే తాము చేయించదలచిన మూడు కార్యములును తెలియబఱచుటకై మూడు చేతివ్రేళ్ళను ముడుచుకొని తమ ఆచార్యులగు శ్రీరామమిత్రుల పాదపద్మముల డలచుచు నాచార్యసన్నిధిని జేరిరి.

యామునాచార్యుల తిరునక్షత్ర తనియన్

శ్లో॥ కంచామాస్య త్రరాషాఢా, జాతం యామునదేశికం,

శ్రీరామమిత్ర పాదాబ్జ, చక్రచరీక మహంభజే.

నిత్యః- యత్పాదామ్బోరుహద్యాన, విధ్వస్తాశేషకల్మషః,

వస్తుతామునయాతోహం, యామునేయం సమామితం.

వాఙ్మి తిరునామములు

మచ్చణియు మదిళరజమ్ వాఙ్మివిత్తాన్ వాఙ్మియే ।
 మత్తైనాన్గమ్ ఓరురువిల్ మకిన్ద్రు కత్తాన్ వాఙ్మియే ।
 పచ్చైయిట్ట రామర్ పదం పగరుమవన్ వాఙ్మియే ।
 పాడియత్తోనీడేఱి ప్పార్వై శెయ్దోన్ వాఙ్మియే ।
 కచ్చినగర్ మాయనిరుకళుల్ పణిన్దోన్ వాఙ్మియే ।
 కడగ వుత్తిరాడత్తు కాలుదిత్తాన్ వాఙ్మియే ।
 అచ్చమటమనమగిన్ద్రుచ్చి అడైన్దిట్టాన్ వాఙ్మియే ।
 ఆళవన్దార్ తాళిణైకళ అనవరదమ్ వాఙ్మియే ॥

శ్రీపరాంకుశదాసుల తిరునక్షత్ర తనియన్

శ్లో॥ ధనుర్దేష్టా సముద్భూతం యామునాక్షి సమాశ్రితమ్ ।
 మహాపూర్ణం యతీంద్రియం మన్త్రీరత్నప్రదంభజే ॥
 నిత్యం కమలాపతికల్యాణ గుణామృత నిషేవయా ।
 పూర్ణకామ య సతతం పూర్ణాయ మహాతే నమః ॥

వాఙ్మి తిరునామములు

అమ్బువియిల్ పదిన్దూర్ కలై ఆయ్న్దరైప్పోన్ వాఙ్మియే ।
 ఆళవన్దార్ తాళిణైయై అడైన్దయన్దోన్ వాఙ్మియే ।
 ఉమ్బర్తోమ్మం అరగ్గేశర్కు ఉకప్పుడైయోన్ వాఙ్మియే ।
 దనుక్కేట్టెదనిల్ ఉదిత్తపిరాన్ వాఙ్మియే ।

వమ్బువిత్తా తార్ వరదరురై వాత్తి శేయ్తాన్ వాత్తియే ।
 మాఱనేర్ నమ్మిక్కు వాత్తిళిత్తాన్ వాత్తియే ।
 ఎమ్మెరుమానార్ మునివర్క్కు ఇదమురైత్తాన్ వాత్తియే ।
 ఎత్తిల్ పెరియనమ్మి శరణినిదూత్తి వాత్తియే ॥

* * * * *

తిరుక్కణ్ణమంగైయాణ్డాన్

తిరుక్కణ్ణమంగై (శ్రీకృష్ణమంగళ) తేత్రమున నొక
 బ్రాహ్మణ గృహమున జ్యేష్ఠమాసమున కృష్ణపక్షమున
 శ్రవణనక్షత్రమున నిత్యసూరియంశమున తిరుక్కణ్ణమంగై
 ఆణ్డాన్ అనువారవతరించి తండ్రిగారిచే సకలవిధ సంస్కారము
 లనంది సర్వశాస్త్రవిశారదులై శ్రీనాథమునులనాశ్రయించి
 స్వరూపజ్ఞులై ప్రసిద్ధి కెక్కిరి. వీరు జ్ఞాన, భక్తి, వైరాగ్యములు
 గలవారై ఆచార్యాజ్ఞచే తిరుక్కణ్ణమంగై జేరి యచ్చటి
 యభిషేకవల్లీసహితుడగు భక్తవత్సలునకు మాలాకైంకర్య
 మొనర్చుచునుండిరి.

ఒకప్పుడు శూద్రులిద్దరు రెండు కుక్కలను వెంటనిడు
 కొని దారినిపోవుచుండిరి. జాతిస్వభావముచే నాకుక్క లొక
 దానితోనొకటి కలియబడి కఱచుకొని చనిపోయెను. ఇట్లు
 చనిపోయిన తమ కుక్కలయందలి ప్రీతిచే వానియజమాను
 లొకరితోనొకరు కలహించుకొని పొడుచుకు చనిపోయిరి.

అదే సమయమునకు ఆలయమున కేగుచున్న తిరుక్కణ్ణమంగై ఆణ్డాన్ “తమను నమ్మిన నీచజాతి కుక్కలకై వాని యజమానులొకరితో నొకరు కలహించి చనిపోయిరే, తనను నమ్మిన యీ యమూల్యముగు నాత్మ వస్తువును రక్షించుకొనుటకై సర్వేశ్వరుడు వీరిమాత్రము బాధ్యత వహింపడా?” యని నిశ్చయించి తమ సర్వ భరణమును సర్వేశ్వరునిపై నుంచి ఆలయపు ద్వారము ప్రక్కగనున్న నొక గూటియందు ముసుగిడి పరుండగా భక్తవత్సలుడు వీరిని మూడవనాటి వేకువన శ్రీవైకుంఠమునకు వేంచేయుడని ప్రార్థింప, వీరును తమ ఆచార్యులగు శ్రీనాథమునుల శ్రీపాదముల ధ్యానించుచు శరీరమును వీడి యాచార్యసన్నిధానమును జేరిరి.

* * * * *

శ్రీరామానుజాచార్యులు

శ్రీవేంకటేశుని నిత్యకైంకర్యమున నున్న పెరియ తిరుమల నంబిగారికి యిరువురు తోబుట్టువులు గలరు. వారి రువురును శ్రీదేవి భూదేవి యంశముల నవతరించి కాంతిమతి ద్యుతిమతి యను పేరుల పిలువబడిరి.

అందు శ్రీదేవి యంశయగు కాంతిమతి, హారీత వంశమున నారాయణాంశచే నవతరించిన భూతపురి (శ్రీపెరుంబూదూరు) నివాసులగు ఆసూరి కేశవాచార్యులను వివాహ

మాడెను. భూదేవియంశయగు ద్యుతిమతి, నారాయణాంశమున భరద్వాజవంశజులగు కమలనయనభట్టులను వివాహమాడి, భూతపురి సమీపగ్రామమగు మలలమంగల గ్రామమును జేరెను.

లక్ష్మణార్కుల జననము

ఈకలియందు శాలివాహనశకమున 938వ పింగళనామ సం॥ చైత్రశుద్ధ పంచమి గురువారము కటకలగ్నమున ఆర్ద్రానక్షత్రమున ఆసూరి కేశవాచార్య కాంతిమతీదేవుల గర్భమున శ్రీపెరుంబూదూరున శేషాంశచే నొక కుమారులు గల్గిరి. ఇది యెఱిగి తిరుమలనుంచి పెరియతిరుమల నంచి గారేతెంచి మేనల్లునకు జాతకర్మాదుల నొనర్పజేసి సర్వలక్షణసంపన్నుడగు బిడ్డని జూచి లక్ష్మణాచార్యులని నామకరణమొనర్చిరి. లక్ష్మణాచార్యులును అన్నప్రాశన చౌళోపనయనాదులెల్ల నాయాకాలముల శాస్త్రోక్తముగ తండ్రిచే లభించి వేదవేదాంగములెల్ల నధికరించి చతుర్దశ విద్యాపారంగతులై పదహారవసంవత్సరమున వివాహితులైరి.

వివాహానంతరము యాదవునివద్ద వేదాంతాధ్యయనము

ఆకాలమున కాంచీనగరమున యాదవప్రకాశుడనెడి షకదంషియగు అర్చితవేదాన్తి యొకడుండెను. లక్ష్మణాచార్యులు

లాతనికడ పూర్వపక్షముగా నద్వైతవేదాంతమును జదువుచుండిరి.

మలల మంగల గ్రామమున కమలనయనభట్టునకు ధర్మపత్నియగు పెరియసిరాట్టియందు క్రోధనసంవత్సరమున పుష్యమాసమున పూర్ణిమతిథియందు సోమవారమున పునర్వసూనక్షత్రమున పుత్రులుడయించిరి. తిరుమలనంబియు నటకేతెంచి యా బిడ్డనికి గోవిందమిశ్రుడని పేరిడి వెడలిరి. గోవిందమిశ్రులును చౌళోపనయనాది సంస్కారముక్తులై సకలశాస్త్రముల నధికరించి, గృహస్థాశ్రమము స్వీకరించి, కాంచీనగరమున యాదవప్రకాశునికడ లక్ష్మణాచార్యులు అద్వైతవేదాంతము నధ్యయనమొనర్చుచుండెరని విని తామును నచ్చటకేగి వేదాంతమును జదువుచుండిరి.

యాదవుని కాశీయాత్రా వ్యాజము

యాదవప్రకాశుడును, “సత్యంజ్ఞానమనంతబ్రహ్మ” యనెడి శ్రుతివాక్యమునకు సత్యమనగా, అసత్యముకన్న భిన్నమైనదనియు, జ్ఞానమనగా, జడభిన్నమైనదనియు, అనంతమనగా, పరిచ్ఛిన్నభిన్నమైనదనియు జెప్పగా, లక్ష్మణాచార్యులును సత్యమనగా, వికారశూన్యమనియు; జ్ఞానమనగా, స్వయంప్రకాశమనియు; అనంతమనగా, అపరిచ్ఛిన్నమనియు; చేతనాచేతన విలక్షణమై నిత్యమైయుండు బ్రహ్మమున

కర్థము జెప్పిరి. మరియొకనాడు, లక్ష్మణార్జునులు యాదవ ప్రకాశునకు తలంటిపోయునప్పుడు, 'తస్యయథా కప్యాసం పుణ్డరీకమేవమక్షిణీ' (ఛా. ఉ. 1-5-7) అనెడి శ్రుతివాక్యము నకు కప్యాసమనగా వానరపృష్ఠమని యాదవులు అర్థము జెప్పగా, విని లక్ష్మణార్జునులు కనులవెంట నీరుజెట్టుకొనగా జూచి యాదవుడిదియేమియనగా, కప్యాసపదమునకు కపియనగా సూర్యుడనియు ఆసమనగా ఆశ్రయణమని యర్థము జెప్పి సూర్యునిచేవికసింపజేయబడిన లోతైన నీటిలో దృఢమగు నాళముపైగల పద్మమువంటి నేత్రములు గలవాడు భగవానుడని యర్థము జెప్పిరి. యాదవప్రకాశుడును తన కన్న విశేషార్థములను జెప్పెడు లక్ష్మణార్జునియందు మాత్ర ర్యముగలవాడై కాశీయాత్ర నెపమున గంగలో ముంచి వేయించ నెంచి శిష్యసమేతముగ బయల్దేరి, వింధ్యాటవిన నడచుచుండగా సూర్యాస్తమయ సమయమగుటచే సమీపపుజలప్రదేశమున లక్ష్మణార్జునులు గోవిందమిశ్రులును సంధ్యావందనార్థ మొనర్చుకొనిరి. ఆ సమయమున గోవిందమిశ్రులు లక్ష్మణులతో కాశీయాత్రలోని యాదవుల దురభిప్రాయమును తాముగుర్తించిన విషయము దెల్పి తిరిగి కంచి కేగవలసినదిగా ప్రార్థించ లక్ష్మణులును సమ్మతించి యటనే యుండిపోయిరి. తరువాత గోవిందులు యాదవునితోను మిగిలిన శిష్యపరివారముతోను గూడి చీకటిన నొకచోపరుంజి వేకువనలేచి వెడలిపోయిరి.

పెరుందేవీ వరదులు లక్ష్మణులను కంచికి దోడ్తెచ్చుట

లక్ష్మణార్జునులు తెల్లవారినతరి లేచి తిరుగుదారి
యెరుగక తడబడుచుండ, కోయదంపతులిరువురేతెంచి
తాము కంచికేగుచున్నట్లుజెప్పి తమతోగూడ లక్ష్మణార్జుల
సతిదగ్గరదారిన సంధ్యాసమయమునకు ఊరివెలుపలకు తీసి
కొనివెడలిరి. అంత నాకోయదంపతులు 'దాహమగుచున్నది
మంచినీరు సమీపమునగల శాలక్కిణరను దిగుడుబావినుంచి
తెమ్మనికోరగా లక్ష్మణులును వెడలి తామరాకును దొప్పగా
జేసి నీరు తెచ్చుసరికి కోయదంపతులు కన్పించరైరి. అంతట
లక్ష్మణులు సమీపవర్తులను విచారించి కాంచీవరముజేరి,
తనను దాహమడిగిన కోయదంపతులుగా గన్పించినది పెరుం
దేవీసహిత వరదరాజస్వామిగా గుర్తించి నాటినుండియు
శాలక్కిణరునుండి తీర్థమును దెచ్చి వరదరాజుల కర్పించు
చుండిరి.

గోవిందుడు శైవుడగుట

యాదవుడును శిష్యసమూహములో లక్ష్మణులు గన్పించకపోవుటచే రాత్రికాలమున వింధ్యాటవిగో నేమృగమో
తినివేసియుండునని తలచి నిర్భయుడై కాశికిజేరి గంగాస్నాన
మొనర్చుచుండ గోవిందభట్టు చేతికొక శివలింగము తగిలెను.
దానినాతడు యాదవునకు జూప, నాతడును మిక్కిలి

ప్రీతుడై 'ఉళ్ళంగైకొణర్ న్దనాయనార్' అని పేరిడి శివాను
గ్రహము నీయందు గల్గెను గాన నీవిగ్రహమును మీగ్రామ
మున ప్రతిష్ఠించి పూజింపుమని జెప్ప నాతడట్లే మలల
మంగల గ్రామముజేరి లింగప్రతిష్ఠయొనర్చి పూజించు
చుండెను. ఆ కాలమున కాళహస్తీశ్వరు డీతని శ్రద్ధకు సంత
సించి ఆలయాధికారుల నాదేశించి నాయనారులను కాళ
హస్తీకి రప్పించి తన సేవలో నియమించుకొనెను.

యాదవప్రకాశుడును కాశీయాత్రనుంచి కంచికేతెంచి
లక్ష్మణార్కులనుజూచి యాశ్చర్యపడి చేయునదిలేక లోక
నిందకువెరచి తిరిగి తనశిష్యులతో జేర్చుకొనెను.

ఒకనాడు శ్రీరంగమునుండి యిరువురు శ్రీవైష్ణవులు
కంచికేతెంచి వరదరాజుల సేవించి తిరిగి శ్రీరంగమునకేగ
వారలనుజూచి ఆశ్చర్యపడ్డ కంచిలోని విశేషములేమియని
యడుగ, వారును యాదవప్రకాశునియొద్ద లక్ష్మణార్కులు
వేదాంతము జనుపుటయును శృతివాక్యముల కాతడుదెల్పు
లనుచితార్థములకు విశేషార్థముల దెల్పుటయును జెప్పగా
యామునులు విని లక్ష్మణార్కులను జూచువేడుతో శిష్య
సమేతముగ కంచికేతెంచి వరదరాజుల సేవించి యాదవుని
శిష్యులనడుమన విశాలనేత్రములతోను దీర్ఘబాహువుల
తోను నొప్పు లక్ష్మణార్కులగాంచి వీరే భవిష్యదాచార్యులని
యెంచి వీరినెట్లైన దర్శనస్థాపకుల నొనర్చుమని వరదరాజుల

ప్రార్థించి, యప్పటికి వారితో మాట్లాడుటకు వీలుకుదరక
శిష్యులతోగూడి శ్రీరంగము తిరిగి వెడలిరి.

బ్రహ్మరాక్షస విమోచనము

యాదవప్రకాశులును తన శిష్యులతోగూడియున్న
కాలమున నాదేశపు రాజపుత్రికకు బ్రహ్మరాక్షసి యాన
హింప, నారాజును మంత్రవేత్తలనెల్లరావించి యత్నించినను
ఫలితము లేకపోగా, యాదవప్రకాశుడను దొడ్డమంత్రవాది
కలడని విని వానికై భటులను బంపెను. రాచభటులును
యాదవునిజేరి రాచకుమార్తెను బ్రహ్మరాక్షసినుండి విడి
పించగలందులకై రాజజ్ఞును దెల్పగా; నాతడును 'నేనువిడిచి
పోమ్మంటినని బ్రహ్మరాక్షసికి దెల్పుడని భటులకు జెప్ప
వారును నట్లేయొనర్ప, జుట్టువిరబోసుకొని యొకకాలుజాచు
కొని కూర్చున్న రాకుమార్తెను బట్టిన బ్రహ్మరాక్షసి యా
మాటవిని నిర్లక్ష్యముతో యాదవునే యూరువదలి నే
పోమ్మంటినని దెల్పుడనెను. అంత నారాజభటులీ విషయ
మును యాదవునికి దెల్పగా, నాతడు కోపముతో పండ్లు
పటపట గొరుకుచు శిష్యులతోగూడి మంత్రోచ్ఛారణ
మొనర్చుచు హుంకరించుచు బ్రహ్మరాక్షసి యున్నకడకే తెం
చెను. అదియును రెండవకాలునుగూడ జాచుకొని 'ఓరీ!
యాదవప్రకాశా! నీవు జపించెడి మంత్రము నేనెఱుగనా?'

యని యా మంత్రమును జెప్పి, 'నీవు నీ వెనుకటి జన్మనే యెఱుగవు! నేను నీ జన్మను నా జన్మనున్న ఎఱుగుదును, నీవా నన్ను పారద్రోలునది?' యనెను. అంతట యాదవు డును బ్రహ్మారక్షసుతో 'అయినచో నా వెనుకజన్మను 'దెల్పు'మనియడుగ, నది యిట్లు జెప్పదొడంగెను. "నీవు వెనుకటి జన్మమున మధురాంతకపు చెరువుగట్టునగల పుట్టలో నుడుమువై యుంటివి. శ్రీరంగమునుండి తిరుమలకు బోయెడి శ్రీవైష్ణవస్వాములు కొందరు, చెరువులో స్నాన మొనర్చి భగవదారాధనమొనర్చి ప్రసాదము స్వీకరించి యాకులపారవైచి కాలుసేతులు గడుగుకొని వెడలిరి. అంత దనుక పుట్టలోనున్న నీవు అహారమునకై బయటికిపోవుటకు వీలులేక వారిని వారియనుష్ఠానమును జూచుచునుండి వారు వెడలగనే యాకలిచే వారు తిని పారవైచిన యాకులలోని యెంగిలి ఘెతుకులను నాకి, వారు కాళ్ళుగడుగుకొనిన నీరచ్చటి గుంటలలో నిలువ నది త్రాగితివి, శ్రీవైష్ణవోత్త ముల యెంగిలి తిని పాదతీర్థమును ద్రావితివిగాన నా యుడుము జన్మముపోయి బ్రాహ్మణోత్తముడవై, యందును వేదవేదాంతాధ్యయనపరుడవై, యందును మంత్రవేత్తవై యనేకులగు శిష్యులకు గురువువైతివి; ఇక నా వెనుకటి జన్మ మును జెప్పెద వినుము, బ్రాహ్మణుడనైయుండి యజ్ఞ మొనర్చి యందలి యజ్ఞాత మంత్రలోప క్రియాలోపములచే బ్రహ్మారక్షసునైతిని, కావున నీవీజన్మలో యెరిగిన మంత్ర

ములనెల్ల నేను నా వెనుకజన్తయందే యెరుగుదును గాన
 నీకన్న నధికుడ ననెను. అందులకు యాదవుడు, “అగుచో
 నీవెట్లు పోదు” వనెను. అంతట నాబ్రహ్మరాక్షసియు ‘నీ వద్ద
 విద్యనభ్యసించెడి రామానుజులు తనపాదములను నానెత్తిన
 బెట్టినచో పోదు’నన యాదవులకోర్కెపై రామానుజులు
 తనపాదముచు బ్రహ్మరాక్షసు తలకు తగిలించగనే నది పోవు
 చుంటిననగా, పోవుచున్నట్లేదేని గుర్తుజూపుమని రామానుజు
 లన, నదియు ‘యూరిబయట నొక పెద్దచెట్టుకొమ్మపై నివసిం
 చుచుందును, దానినిప్పుడు విరిచిపారవైచిపోదు’నని చెల్పి
 యట్లేయొనర్చి వెడలిపోయెను. అదిజూచి రాజును పరివార
 మును రామానుజులును యాదవుడును మొదలగువారెల్ల
 సంతసించిరి.

ఒకప్పుడు ఆళవన్దార్లు శ్రీరంగమున తిరువాయ్
 మొట్టి వ్యాఖ్యాన సమయమున నాల్గవశతకమున పదియవ
 దశకమున ఐదవపాశురమగు ‘ఇలిజ్గి తిట్టపురాణ తీరుమ్’
 అనెడి పాశురమున వేదబాహ్యాకుదృష్టి మతిముల నిరసించి
 నట్లు తమ తర్వాతివారెవరా? యని విచారించి, రామాను
 జులయందు మనసుపోయి, యాదవునితో పొత్తుచెడి యాతడు
 తనవద్దకు వచ్చు మార్గమేర్పఱచవలసినదిగా వరదరాజుల
 శరణుజొచ్చిరి.

తరువాత యాదవప్రకాశుడును నొకనాడు 'సర్వం
ఖల్విదంబ్రహ్మ' యను ఛాందోగ్యోపనిషత్తులోని(3-14-1)
వాక్యమునకు ఈకన్పించునదంతయును బ్రహ్మయేగదా
(బ్రహ్మమునకన్న యితరమెల్లను మిథ్య) యను సర్థము
జెప్ప; రామానుజులు దానిని ఖండించి, ఈ కన్పించున
దంతయును బ్రహ్మత్మకమేకదా (చేతనాచేతనాత్మకమగు
జగత్తునకంతయు ఉత్పత్తి స్థితి లయములకు బ్రహ్మమే
కారణమగుటచే నివి వాని కార్యములే. వీనియందెల్ల
నాతడు అంతర్యామిగ కలవాడు) యనుసర్థమును చెల్పిరి.

యాదవుని వీడి పరదునికి తీర్థకైంకర్యమొనర్చుట

మరియొకనాడు యాదవుడు 'నేహ నానాస్తి కిచ్ఛన'
యను బృహదారణ్యకోపనిషత్తు(గీ-4-19) నందలి వాక్యము
నకు, ఇచ్చట బ్రహ్మముకన్న వేరగు వస్తువులేదు (అనగా నీ
జగత్తుంతయు బ్రహ్మయొక్క వికారమే) అను సర్థమును
జెప్ప; రామానుజులును బ్రహ్మమంతర్యామిగ లేని వస్తు
వొక్కటియును జగత్తున లేదు, అను సర్థమును జెప్ప;
యాదవుడు మిక్కిలి కోపించి 'నేటినుండియు నీయిచ్చవచ్చిన
చోటికిపొమ్ము నావద్దకురావలద'ని చెప్పి, రామానుజులును
ఇంటికేగి తల్లితో నీ విషయమును చెప్పి; నామెయు 'నీకింత
వరకు వచ్చినదే చాలును, నీవు పోయి తిరుక్కచ్చినంబి

గారి నాశ్రయించి వారు జెప్పినట్లు చేయుమ'నగా, రామానుజులు తిరుక్కచ్చినంబిగారి నాశ్రయింప, వారును 'లక్ష్మణార్యా! వెనుకటివలెనే నిత్యమును శాలక్కిణరునుండి వరదరాజులకు తిరుమంజనతీర్థపు బిందెచుడెచ్చి సమర్పింపుడ'న నట్లేయొనర్చుచు నుండిరి.

అట్టితరి యొకనాడు కంచినుండి యిరువురు శ్రీవైష్ణవులు శ్రీరంగముజేరి ఆశవన్దార్దను సేవించ, వారును 'లక్ష్మణాచార్యులేమిచేయుచుండిర'ని యడుగ, యాదవప్రకాశుని విడిచి వరదరాజులకు తీర్థకైంకర్యమొనర్చుచుండిరిని దెల్పిరి. అంతట యామునులు పెరియనంబిని జూచి 'మీరు కంచికేగి లక్ష్మణార్యులను నా వద్దకు దోడ్కొనిరండ'ని నియమింప నట్లేయని వారేగిరి.

యామునుల చరమదశ

యామునులును తమ శరీరమున నస్వస్థతచే మిక్కిలి తల్లడిల్లి స్నానమొనర్చి శ్రీరంగనాథుని సేవించి తీర్థ శతకోప ప్రసాదముల సేవించి తిరిగి మతమునకే తెంచి పద్మాసనస్థులై శ్రీరామమిత్రుల ధ్యానించుచు బ్రహ్మవల్లి, భృగువల్లి, పురుషసూక్తము అర్చిరాది, శూర్భోవిశుమ్బు మొదలగునవి సేవించుచు సకలవాద్యములు మ్రోగుచుండ బ్రహ్మరంధ్రమునుండి తిరునాడును జేరిరి.

యామునుల చేతి వ్రేళ్ళను తెరిపించుట

అంతట నచ్చటి స్వాములు యామునుల కుమారులగు పితౌక్కరశునమ్బుని మున్నిడుకొని యతినంస్కారములెల్ల జేయించి యామునుల చరమవిగ్రహమును పూరివెలుపలకు జేర్చి భూస్థాపితమొనర్చువేళకు, పెరియనంబి లక్ష్మణార్జునను కంచినుండి శ్రీరంగమునకు దోడ్కొనివచ్చువేళాయెను. లక్ష్మణార్జునులును యామునుల చరమవిగ్రహమును సేవించి మూడుచేతివ్రేళ్ళు ముడుచుకొనియుండుటకు కారణమడుగ నచ్చటి స్వాములును యాశవన్దార్లు తమ కాలక్షేప సమయముల నప్పుడప్పుడు, వ్యాసపరాశరుల విషయమున నుపకారస్మృతిగ నిరువురను వారి తిరునామములతో పిలిపించవలెననియు, నమ్మాళ్వార్ల విషయమున ప్రేమాతిశయముచే వారి తిరునామమొకరికి నేర్పటచవలెననియు, వ్యాససూత్రములకు విశిష్టాద్వైతపరముగా వ్యాఖ్యయొనర్పవలెననియు ననుచుండెడివారని దెల్పి, లక్ష్మణార్జునులును నామూడు కోర్కెలను తీర్తునని శపథమొనర్పగనే ముడుచుకొనిన మూడువ్రేళ్ళు, విడివడెను. ఇదిచూచి యచ్చటి వారెల్ల నాశ్చర్యపడిరి. లక్ష్మణార్జునులు, యామునులతో తమను చేర్చునందులకు శ్రీరంగని జూడకనే తిరిగి కంచికేతెంచి వరదుని సేవయందుండిరి.

తిరుక్కచ్చినంది శేషప్రసాదమును స్వీకరింప నెంచుట

లక్ష్మణార్జులకు నానాటికి తిరుక్కచ్చినమ్మియందు ఆదరణ పెరిగి, వారినాశ్రయించి 'యాయాత్మనుజీవింప జేయుడ'ని ప్రార్థింప, నమ్మియు భగవానుని యాజ్ఞయగు వర్ణాశ్రమధర్మముల పాటించవలదా? యనిరి. మరియొకనాడు లక్ష్మణార్జులు తిరుక్కచ్చినమ్మి తళిహప్రసాదమును గొను వేడ్కతో వారిని భోజనమునకై ఆహ్వానించిరి. లక్ష్మణార్జులును భార్యచే తళిహజేయించి, నమ్మిగారిని పిలువనేగిరి. నమ్మియు మరియొకదారిన లక్ష్మణార్జుల యింటికే తెంచి సాపడి వెడలిపోయిరి. లక్ష్మణార్జుల భార్యయు నమ్మిగారి యెంగిలియాకును దీసి శుద్ధిజేసి స్నానమాచరించి యుండెను. లక్ష్మణార్జులు వచ్చి పరిస్థితినిగి విచారించి, భార్యపై కోపగించిరి.

వరదునివలన షడ్వార్తలు దెలియుట

తిరుక్కచ్చినమ్మి చామరకైంకర్యమొనర్చు వేళన వరదరాజులతో మాట్లాడుచుండెడి యలవాటు గలదు. అది యెరిగి లక్ష్మణార్జులు నందిగారితో వరదరాజులవలన కొన్నిసందియములను దీర్చుకొననెంచి విన్నవించ; నమ్మియు వరదరాజుల కీవార్తలను విన్నవించి తిరిగి యాత

ఊసగిన సమాధానముల నిట్లు లక్షణార్థులకు చెల్పితి. అవియేవనగా, “1) పరతత్వము నేనే; 2) జీవేశ్వర భేదము నిత్యము; 3) శరణాగతియే నన్నుపొందు సులభోపాయము; 4) శరణాగతునకు అంతిమస్మృతి యక్కఱలేదు; 5) ప్రపన్నునకు శరీరావసానమున మోక్షమే; 6) పెరియనంబి శ్రీరాదములనే ఆశ్రయింపుడు”

పంచసంస్కారముల బడయుట

లక్షణార్థులిట్లు వరదునిచే నియమింపబడి పెరియనంబిగారి నాశ్రయించుటకై శ్రీరంగమునకు బయల్దేరి దారిలోగల మధురాంతకము చెరువుగట్టునగల ఏరికాత్తపెరుమాళ్ ఆలయమువద్ద కేగిరి. అతకుముందే యామునుల యభిప్రాయానుగుణముగ లక్షణార్థులను శ్రీరంగమునకు దోడ్తెచ్చి దర్శనస్థాపకులనుగజేయు యత్నమున పెరియనంబి గారు కంచికి బయల్దేరి దారిలోని మధురాంతకమునగల ఏరికాత్తపెరుమాళ్ళను సేవించి యచ్చట నుండిరి. ఇట్టిద్దరుచు నొకరినొకరు జూచుకొని సంతసించిరి. లక్షణార్థులు పెరియనంబిగారికి దండమిడి హితమునుగూర్చి ప్రార్థించిరి. అందులకు నంబియు కాంచీపురమునకేగి వరదునిసన్నిధిన మంత్రోపదేశమొనర్పగల ననగా, లక్షణార్థులుచు, శరీరము క్షణభంగురముగాన నిచ్చటనే సంస్థరింపుడని ప్రార్థింప, నంబియు

నశ్చే పంచసంస్కారముల ననుగ్రహించి, యామునులనే
యాచార్యులుగ భావింపుడని చెల్పిరి.

భార్యాపరిత్యాగము-సన్యాసాశ్రమ స్వీకారము

అనంతరము లక్ష్మణార్చ్యులు పెరియనంబిగారికి సకుటుం
బముగ తమగృహమున బసయేర్పఱచి సంభారములనెల్ల
సమకూర్చి వారివద్ద ద్రావిడవేద ప్రబంధములను, డర్శన
విషయ రహస్యవిశేషములను నధ్యయనమొనర్చుచుండిరి.
ఇట్లారుమాసములు జరిగెను.

ఒకనాడు లక్ష్మణార్చ్యులకు తలంటిపోయుటకుగా
వచ్చిన శ్రీవైష్ణవుడు ఆకలిగనున్నదని యడుగ, రామాను
జులును తమ భార్యను జూచి యీతని కేమైన చద్దియన్న
మున్న పెట్టుమనిరి. అందులకామె యేమియు లేదని సమా
ధానము జెప్పి, పెరటిలోనికి పనిమీద వెడలెను. లక్ష్మణా
ర్చ్యులును వంటియింటిలోని పాత్రలో చద్దియన్నము సమృ
ద్ధిగ నుండుటను జూచి, భార్యను పిలిచి ఆకలిగొన్నవానికి
అన్నములేదంటివేమి? యని మందలించిరి.

మరియొకనాడు లక్ష్మణార్చ్యుల భార్యయు పెరియనంబి
గారి భార్యయు నూతివద్ద నీళ్ళుతోడుకొనుచుండ, పెరియ
నంబిగారిభార్య తోడేడి నీటిచుక్కలు గాలివాటున రామా
నుజుల భార్యపైబడ యామె కోపించి కనులుకన్నడుటలేదా?

యన, నదివిని పెరియనంబిగారు రామానుజులకు జెప్పకనే తమభార్యతోడ శ్రీరంగమునకు వెడలిపోయిరి. తెల్లవార గనే అలవాటుప్రకారము లక్ష్మణార్జునులు పెరియనంబిగారిని సేవించుకొనజూడ, వారులేకుండుటకు కారణము దెల్పికొని భార్యపై మిక్కిలి కోపగించి “పాపానామాకరఃస్త్రియః” (పాపమునకు స్త్రీలు మూలస్థానమైయుండిరి) అనుటను స్పష్ట పఱచితివే! ఇంతకుముందు తిరుక్కచ్చినంబిగారి విషయము నను, శ్రీవైష్ణవుని ఆకలివిషయమునను అపచారపడియుం టివి, యిప్పుడు సహింపరానిదగు అపచారమును మూడవ మారును జేసితివిగాన నీకువలసిన ధనమునుగొని పుట్టింటికేగు మని పంపివైచిరి. లక్ష్మణార్జునులును సంసారము త్యాజ్యమని నిశ్చయించి, కంచిజేరి వరదరాజుల సన్నిధి న శాస్త్రోక్త విధిన సన్యసించిరి. వరదరాజులును అర్చకముఖముగ ఏరికి రామానుజముని యని నామమేర్పఱచి తిరుక్కచ్చినంబిగారి ద్వారా మతమున ప్రవేశింపజేసిరి.

ఆపై రామానుజులును ఆశ్రమధర్మములను కొంత లేక నడుపుచు, ఆశవందార్లు విశేషకటాక్షముచేతనే విరోధ ములు నశించి ఆనుకూల్యమేర్పడినదిగా దలచుచు, వారి కోర్కెను దీర్చుటకుగా తమకు సహాయభూతులుగా నుండ దగినవారెవ్వరాయని విచారించి, యందులకు గోవింద భట్టరు తగినవారుగా దలచి, ప్రస్తుతమాతడు కాశహస్త

యందు దేవతాన్తరపరుడై యుండుటకు చింతించి, పెరియ తిరుమలనంబిగారిద్వారా నాతని దిద్దుబాటుజేయించు తలంపుతో అనుకూలుడగు నొక శ్రీవైష్ణవుని బిలిచి, “మీరు తిరుమలలో శ్రీవేంకటేశ్వరుని కైంకర్యముననున్న నంబిగారి కీవిషయము చెప్పుడ”ని పంపిరి.

కూరత్తాత్వాన్, ముదలియాణ్ణానులు రామానుజుల
నాశ్రయించుట

ఆ తరువాత కన్దాడై ముదలియాణ్ణానును, హారీతకుల శ్రేష్ఠులగు కూరత్తాత్వానును రామానుజుల ఆశ్రమస్వీకారమును విని కంచివారి నాశ్రయించి పళ్ళసంస్కారాదుల లభించి కృతార్థులై వారి కైంకర్యరసము నొక కాలమందును వీడక సేవించుకొనుచు నుండిరి.

యాదవప్రకాశుడు శిష్యుడగుట

ఆ తరువాత యాదవప్రకాశుని తల్లి వరదరాజులసేవ యందును, తిరుక్కచ్చినమ్మి సహవాసమునను, రామానుజుల కాలక్షేపములను నాసక్తిగలదగుటచే శ్రీవైష్ణవ సంప్రదాయపు విలువలను గుర్తించి, తన కుమారుడును నీ సిద్ధాంతము నవలంబించి యుజ్జీవించుటను కోరినదై, తన యభిప్రాయమును యాదవునకు చెప్పెను. యాదవుడును స్వమతాభిమానముచే శాస్త్రమునకు నర్థముల జెప్పుటగాక, పారమా

ర్థికముగా జూచినచో స్వమతార్థముల నరూచి గల్గుటచేతను,
రామానుజులు లక్ష్మణార్థులుగ తనవద్ద విద్యనేర్చుకొను
నప్పుడు ఉపనిషద్వాక్యములకు తానుజెప్పెడి యర్థములకన్న
విలక్షణమగు నర్థములజెప్పియుండుట తన మనస్సున నాటు
కొనియుండుటచేతను, వారిమాహాత్మ్యములను బ్రహ్మరాక్షసి
జెప్పియుండుటచేతను, వారికి గంగాయాత్రయందు భగ
వానుడే ఆటవికరూపమున నుపకరించుటచేతను, తనతల్లి
మాటలచేతను, రామానుజులనాశ్రయించి సన్యసింపనెంచి,
తన యభిప్రాయమును వారికి దెల్పెను. అందులకు రామాను
జులు యాదవునితో మీరు శిఖాయజ్ఞోపవీతముల త్యజించి
యుండుటచే ప్రాయశ్చిత్తముగ భూప్రదక్షిణము జేయవలసి
యున్నది; అందులకు మీరు వయోవృద్ధులైయుండిరిగదా!
అశక్తులగు మీకిదెట్లుకూడుననిరి. అంత యాదవుడు రామా
నుజులకు ప్రదక్షిణమొనర్చి ఆచార్యప్రదక్షిణము భూప్రద
క్షిణమునకు సమానమని విన్నవింప; రామానుజులు సంత
సించి శాస్త్రోక్తప్రకారముగ ప్రాయశ్చిత్తపూర్వకముగ
చౌళోపనయనాదులు మొదలుకొని త్రిదణ్డకాషాయాదుల
వరకు ప్రసాదించి, గోవిందజీయర్ అని తిరునామమిడి పళ్ళు
సంస్తారపరుల నొనర్చి, గురుపరంపరా పూర్వకముగ మంత్ర
మంత్రార్థములనెల్ల ననుగ్రహించి శాస్త్రములందలి యితరే
తర వచనములకు విరుద్ధార్థములు రానట్లు 'యతిధర్మసము

చ్చయ'మను గ్రంథమును వ్రాయుడని నియమింప గోవింద జీయరుచు ఆచార్యజ్ఞానుగుణముగ నాగ్రంథమును రచియించిరి. ఇట్లు గోవిందజీయరు ఆచార్యపరతంత్రులై కొలదికాలముండి పరమపదించిరి.

రామానుజులు కంచిని విడిచి శ్రీరంగము జేరుట

ఆ తరువాత రామానుజులును, కూరత్తాత్మాను ముదలియాజ్ఞానులకు మీమాంసాశాస్త్రద్వయమును నధ్యయనమొనర్పజేయుచు కంచియందున్న కాలమున, వీరియొక్క ఆశ్రమస్వీకారము మొదలగు చేష్టలనెల్ల వినియున్న పెరియనంబి మొదలగు ఆశపద్యారుల శిష్యులెల్లరును మిక్కిలి సంతసించి రామానుజులను శ్రీరంగమునకు రప్పించవలసినదిగా శ్రీరంగనాథుని ప్రార్థించిరి. అంతట శ్రీరంగనాథుడును ఆళ్వార్ తిరువరంగ పెరుమాళ్ అరైయరును పిలిపించి, 'మీరు వరదరాజులను గానముచే మెప్పించి రామానుజులను శ్రీరంగమునకు దోడ్కొని రండని విన్నవింప, అరైయరుచు కంచికే తెంచి, తమ బంధువగు వరన్దరుమ్ పెరుమాళ్ రైయర్ తోగూడి వరదరాజుల సేవింప ఆలయమున కేగిరి. ఆ సమయమునకు వరదరాజులు సపరివారముగ 'కచ్చిక్కు వాయ్ తాన్' అను మంటపమున ఆస్థానమై వేంచేసియుండ, తిరుక్కచ్చి నమ్మి గారు చామరకైంకర్య మొనర్చుచుండ,

రామానుజులును వరదరాజాష్టకము ననుసంధించు చుండిరి. వరదరాజులును తిరువరణ్ణప్పెరుమాళ్లరైయరును సాదరముగ వీక్షించి తీర్థశతకోపప్రసాదముల ననుగ్రహించ, అరైయరును భక్తిపురస్కరముగ ఆళ్వార్లదివ్యశ్రీసూక్తులచే వరదరాజుల ననేకవిధముల స్తుతింప, వరదుడు మిక్కిలి ప్రీతుడై తాను ధరించిన ముత్యపుహారమును పీతాంబరమును ఛత్రచామరాది మర్యాదలను లభింపజేసి, నన్నును నా దేవేరులను దప్ప నేదైన కోరుకొను డిచ్చెదననగా, అరైయరును రామానుజులను జూపిరి. అందులకు వరదుడు 'అయ్యో! నన్ను నా భార్యలను రామానుజులను దక్క, యనుట మరచి యజ్ఞుడనై తినే' యని మిక్కిలి విచారించి, చేయునది లేక సంగీకరించిరి. తిరువరణ్ణప్పెరుమాళ్లరైయరును రామానుజులను వెంటనిడుకొని శ్రీరంగమునకు ప్రయాణమైరి. రామానుజులును కూరత్తాత్త్వానును ముదలియాణ్ణానును తమ తిరువారాధనమగు పేరుళ్ళాళరును (వరదరాజులను) గూర్చుకొని అరైయరువెంట శ్రీరంగమును జేరి ఉత్తరకావేరిలో స్నానమాడి ద్వాదశోర్ధ్వపుండ్రములను ధరించిన సమయమునకు, వీరి రాకను దెలిసికొనిన శ్రీరంగనాథుడు విష్వక్సేనులను జూచి మీరు నా సకలఘోషనములతోను రామానుజుల నిచ్చటకు దోడ్కొనిరండవ, సేనముదలియారును జీయర్లతోను ఏకాంగులతోను శ్రీవైష్ణవ బృందముతోను ఛత్రచామరనృత్తగీతవాద్యాదులతోను రామానుజుల

నెదుర్కొన; రామానుజులును వారి నెల్లరను సేవించి, వారి వెంట నడిచి ప్రదక్షిణముగ గోపురమునకు బలిపీఠము నకు నమస్కరించి, సేవాక్రమమున నృసింహుని శ్రీరంగనాయకిని సేవించి, శ్రీచంద్రపుష్కరిణిలో స్నానమాడి, ఆళ్వారాదుల సేవించి, ప్రణవవిమానమునకు నమస్కరించి, అఘ్రికియమణవాళన్ తిరుమంటపమున ప్రవేశించగనే, సంబెరు మాళ్ళుచు చేతులపై సేవగ నెదుర్కొని మూలవరుల సేవింప జేసి తీర్థశతకోపప్రసాదముల ననుగ్రహించి సభాస్థానమున కెల్లరను రావించి అందరి యెదుటను రామానుజులకు ఉభయవిభూతినాయకత్వమొసంగి నేటినుండియు మీకును మీవారికిని ఉభయవిభూత్యైశ్వర్యమిచ్చితిని గాన నిచ్చటి కార్యములనెల్ల విచారించి నడిపించవలయునని యేర్పఱచెను. నాటినుండియు రామానుజులకు 'ఉడైయవర్' (సొత్తు కలవారు) అనెడి తిరునామ మేర్పడెను. ఉడైయవర్లును నల్ల శ్రీరంగనాథునకు నిత్యోత్సవ పక్షోత్సవ మాసోత్సవ సంవత్సరోత్సవాది మహోత్సవములనెల్ల కొఱవలెని విధముగ నేర్పఱచిరి.

ఎమ్బార్లను దిద్దుబాటొనర్చిన విధము

రామానుజులచే తిరుమలకు పంపబడిన శ్రీవైష్ణవుడు తిరుమలనంబిగారిని సేవించి గోవిందమిత్రుల దేవతాస్తరపర

తను చెల్వి; నమ్మిగారును శిష్యసహితముగ కాళహస్తికిజేరి
 సువర్ణముఖనదీతీరమునగల నొక చెట్టుమొదట నిలిచియుండ,
 గోవిందుడును స్నానానంతరము వీరిని జూచుచు వెడలి
 పోయెను. మరియు వేరొకనాడు అచ్చటనే చెట్టుక్రింద తిరు
 మలనంబిగారు నిల్చియుండడిరి. గోవిందుడును స్నానమాడి
 తీర్థబిందెతో పోవుచుండ, నంబిగారొక తాటియాకుపై
 “నారాయణా! నీయొక్క స్వభావసిద్ధమైనట్టియు అవధిలేన
 ట్టియు నియంతృత్వమును వేదమర్యాద నెరిగినవా డెవ్వడం
 గీకరింపడు? బ్రహ్మరుద్రేంద్రాదులయు ముక్తపురుషులయు
 అతిశయములన్నియును నీయొక్క మహిమార్ణవమునందలి
 నీటి తుంపరలే సుమా” యనెడి యర్థముగల యామునా
 ర్యుల స్తోతరత్నముతోని యొక శ్లోకమును వ్రాసి దారిలో
 పడవైచిరి. గోవిందుడు నీటిబిందె నెత్తుకొని వచ్చుచు నా
 తాటియాకును జూచి ప్రేకితీసి యందలి శ్లోకమును జదివి,
 తిరుమలనంబిగారిని జూచి, అయ్యా ఈ శ్లోకము మీ దేవత
 పైచెప్పబడినది, దీనిని తీసికొనుడని యిచ్చి వెడలిపోయెను.
 నంబిగారు భగవదనుగ్రహ మిప్పటి కీతనియం దింతయే గలదు
 గాబోలు ననుకొనుచు తిరిగి తిరుమలకేగిరి.

మరియొకనాడు తిరుమలనంబిగారు వేంకటేశ్వరుని
 జూచి “స్వామీ నీ యాత్మవస్తువును నీదానిని జేసికొనెడి
 బాధ్యత నీదేసుమా”యని శరణాగతియొనర్చి చివరి

ప్రయత్నముగ కాళహస్తిజేరి సునర్లముఖ నదీతటమున నొక చెట్టుక్రింద గూర్చొని తమ శిష్యులకు సమ్మాభిషేకముల తిరు వాయ్మొట్టిలోని 'తిణ్ణన్వీడు' పదిపాశురములలోని యర్థమును జెప్పుచు అందులోని కివ పాశురమున "ఎమ్మెరు మానుక్కల్లాల్ పూవుమ్పూశనైయుం తకుమే" (సర్వేరునికి తప్ప) (పూవులు పూజలును తగునా?) యనెడి యర్థమును జెప్ప గోవిందుడు విని చెట్టుపెనుండిదుమికి, ధరించిన రుద్రాక్షలను విభూతిరేఖలకు చెరిపివైచి, తగదు-తగదనుచు తిరుమలనంబి గారి పాదములపైబడి లేవకయుండ, నంబిగారును గోవిందుల లేవనెత్తి ఆలింగన మొనర్చి వెంటబెట్టుకొని తిరుమల కేగు చుండ, నీవిషయము తెలిసిన కాళహస్తిలోని ఆలయసేవకులు పరుగుసవచ్చి గోవిందుల మళ్ళించుకొనిపోవ యత్నింప గోవి న్దుడును వారలతో సంగము వీడి తిరుమలనంబిననుసరించెను.

తిరుమలనంబిగారును గోవిందుని తిరుమలకు దోడ్కొనిపోయి, పంచసంస్కారముల ననుగ్రహించి, తిరుప్పల్లాణ్డ మొదలుగ ఆళ్వార్లదివ్యప్రబంధములనెల్ల నధ్యయన మొనర్ప జేసి, స్వరూపగ్రంథములనెల్ల కృపజేయ, గోవిందులును ఆచార్యపదైకనిఘ్నలై యుండిరి.

శ్రీరంగమున రామానుజులును పెరియనమ్మిగారి యింటికిగి నమస్కరించి, 'దేవరవారినాశ్రయించుటచే ఆళ పన్నాదుల నాశ్రయించలేకపోయిన దుఃఖము తీరినది, దేవర

వారి హృదయమునగల అర్థవిశేషములను దానున కనుగ్రహింపవలయు' నని ప్రార్థింప, నట్లేయని పాపహరమై, పుణ్యవర్ధకమై, సంసారబంధమును ద్రెంప సమర్థమై, వేదసారతమమై, శుభకరముగ జ్ఞాపింపబడిన మంత్రరత్నమన బడుద్వయార్థమును సవిశేషముగ ననుగ్రహించి, 'యింకను కొన్ని అర్థవిశేషములు, ఆశవద్దార్లచే నభిమానింపబడిన తిరుక్కోటియూరినమ్మిగారి పాదముల నాశ్రయించి వినుడని దెల్పిరి.

తిరుక్కోటియూర్ నంది వలన మంత్రరాజు చరమ శ్లోకార్థముల బడయుట

ఉడైయవర్లును తిరుక్కోటియూరును జేరి, నందిగారికి సాష్టాంగపడి 'దేవరవారు దానునకు రహస్యార్థవిశేషముల నెల్ల కృపజేయ వలయున'ని ప్రార్థింప, వీరి విశ్వాసపూర్తిని తెలుసుకొనవలయునని విముఖులైరి. అంతట ఉడైయవర్లు తిరిగి శ్రీరంగమును జేరిరి. ఇట్లు 17 పర్యాయములు ఉడైయవరులు తిరుక్కోటియూరునకు పోయి నందిగారిని ప్రార్థించినను రహస్యార్థములు లభింపరైరి.

ఆ తరువాత తిరుక్కోటియూరినందిగారు శ్రీరంగనాథుని సేవించి, తిరిగి తమగ్రామ సేగుచుండ శ్రీరంగనాథుడును అర్చకముఖముగ నందిగారినిజూచి అయ్య! మన రామాను

జలకు రహస్యార్థముల నుపదేశింపరాదా? యన; నంబియు
 'నా సంవత్సరవాసినే ప్రబ్రూయాత్' (సంవత్సరకాలము
 ఆచార్యసన్నిధి నుండనివానికి జెప్పరాదు; 'ఇదంతే నాతప
 స్కాయ నాభక్తాయ కదాచన నచాశుశ్రూషవేవాచ్యం'
 (దీనిని శరణాగతి చేయని వానికిని, భక్తుడుకానివానికిని,
 శుశ్రూషజేయనివానికిని చెప్పరాదు) అనిచెప్పియుంటివి
 గదా యన; శ్రీరంగడు అట్లుకాదు 'శరీరము సంపద విజ్ఞా
 నము వస్త్రములు కర్మలు ప్రాణములునైన ఆచార్యునికై
 ధరించియున్నవాడే శిష్యుడు; ఇట్టి లక్షణములు లేనివాడు
 శిష్యుడుగా నెంచబడడు' అనెడి లక్షణములన్నియు రామా
 నుజలయందు కలవుగాన కొఱతలేదు ఉపదేశింపుడన, నంబి
 మానముతో తిరిగి వెళ్ళిపోయిరి.

ఒకనాడు తిరుక్కోట్యురినంబిగారి శిష్యులగు శ్రీవై
 ష్ణపులూకరు శ్రీరంగనాథుని సేవించి, తిరిగివచ్చుచు ఉడైయవ
 రుల శ్రీపాదములకు దండమిడి నిలువ, వారును తిరుమం
 త్రార్థము లభింపనందులకు మిక్కిలి యనుతపింప, నా యను
 తాపమును నంబిగారికి విన్నవించిరి. నంబిగారును మిక్కిలి
 దయతో నా వైష్ణవశిష్యునిజూచి, మీరేగి రామానుజులను
 త్రిదణ్డము పవిత్రములమాత్రము వెంటనిడుకొని యితరు
 తెవ్వరును వెంటరాకుండ నొంటరిగ రమ్మనుడని కబురుపం
 పిరి. ఈవార్త వినిన ఉడైయవర్లును మిక్కిలి సంతసించి కూర

త్వాత్వానును ముదలియాణ్ణానును వెంటనిడుకొని తిరుక్కో-
లురును జేరిరి. నంబిగారును రామానుజుల జూచి ఒంట
రిగ రమ్మన వీరిరువురను గూడి నచ్చిరేమి? యని యడుగ,
రామానుజులును త్రిదణ్డము పవిత్రములతో రమ్మంటిరి
గదా? వీరిలో ముదలియాణ్ణాను త్రిదణ్డము, కూరత్వాత్వాను
పవిత్రము నగుటచే విడువక తెచ్చితి ననగా, నమ్మియు
నైనచో వీరికితప్ప నితరుల కీ విషయమును జెప్పవలదని నియ
మించి, ఎనిమిది యక్షరములై మూడుపదములై, జ్ఞాన భక్తి
వై రాగ్యముల గల్గించునదై ముముక్షువులకు (ముక్తిగోరు
వారలకు) సదానుసంధేయమగు పెరియతిరుమంత్రార్థమును
కృప జేసిరి, రామానుజులును కృతార్థులై, ఆ మరునాడే యా
యూరిలోని శ్రీవైష్ణవసభలో ననేకుల కీ పరమ రహస్య
మును బయల్పఱచిరి.

తిరుక్కోలు-యొరినమ్మిగారి చేష్టితమును విని, ఉడైయ
వరుల రావించి, ఈ పరమ రహస్యము నితరులకు జెప్పవల
దనిగదా మీకు జెప్పితిమి, మామాట ననాదరించి మీరనే
కులుగల సభలో నీ విషయమును బయల్పఱచిరట, మాటను
నిర్లక్ష్యమొనర్చిన మీకు గలుగు ఫలమేమి? యని యడుగ;
ఉడైయవర్లును, ఆచార్యుని యాజ్ఞాను అతిక్రమించినవానికి
నరకమే ఫలమని దెల్పిరి. అయినచో తెలిసియు మీరిట్లె
యొనర్చిరని నమ్మియడుగ, నందులకు ఉడైయవర్లును, నే

నొక్కడనేగదా సరకమును బొందువాడను, మీ యనుగ్రహముచే లభించిన మంత్రార్థమును వినినవారెల్లరును దేవరవారి శ్రీచాదముల నాశ్రయించి ఆత్మజ్ఞాన సంపన్నులై తరింతురుగదా యని జెప్పినది. నంబిగారును ఈ పరసమృద్ధికి మిక్కిలి సంతసించి రామానుజులను దగ్గరకు పిలిచి గాఢాలింగనమొనర్చి 'ఎంబెరుమానార్' (మన్నాధులు) (నాకన్న పరసమృద్ధిలో మీరే యధికులు) అను తిరునామమిడి మీ కింకను పరమరహస్యమును జెప్పెదను రండని ఏకాంతమునకు గొనిపోయి, 'సర్వ గుహ్య తమం భూయః శృణుమే పరమంవచః| ఇష్టోసి మే దృఢమితి తతో వక్ష్యామితేహితం' అన్నిరహస్యములకన్నను మిక్కిలి రహస్యమగు నీపరమ సత్యమును నాకుమిక్కిలి ప్రియుడవగుటచే నీకుజెప్పుచుంటిని గాన శ్రద్ధతో వినుమని భగవానుడు అర్జునునకు జెప్పినట్లు, పరమరహస్యమగు చరమశ్లోకార్థమగు ఇతరోపాయ త్యాగ పూర్వకముగ సిద్ధోపాయవైలక్షణ్యమును ప్రతిపాదించి, దీనిని భగవద్విముఖులగు నాస్తికుల చెవిని పడకుండ నాదరింపుడన ఎంబెరుమానార్లును, అట్టివారలకు దెల్పనని ప్రతిజ్ఞయొనర్చి, భగవత్ప్రవణులగు కూరత్తాత్త్వానుల కొక్కరికిని దెల్పునట్లాజ్ఞయిండని ప్రార్థింప, నంబియు నీయర్థము వినదగు సర్వత గల్గియున్నను సంవత్సరము ఉపవసంపజేసి వాని విశ్వాసపూర్తిని గ్రహించి తెల్పుడని నియమింప నట్లే యని, శ్రీరంగమునకు వేంచేసిరి. కూరత్తాత్త్వానును ఎమ్మె

రుమానార్లను సేవించి, తిరుక్కోట్యూరినంబిగారి ఉపకారమును తమకు లభింపజేయుడని ప్రార్థింప, ఎమ్మెరుమానార్లను నంబిగారి ఆజ్ఞను తెల్పిరి. అంత కూరత్తాత్త్వానుల సంవత్సర ఉపవాస ఫలము, ఆచార్యుని గృహమున నెల రోజులుండి వారికి శుశ్రూషయొనర్చిన లభించునని శాస్త్రముండుటచే నట్లొనర్చి వారినుండి చరమశ్లోక రహస్యార్థమును లభించి సంతృప్తులైరి.

ముదలియాణ్డానును ఎమ్మెరుమానార్లయొక్క శ్రీపాదములకు, నమస్కరించి దాసునకును కృపజేయవలయునని ప్రార్థింప ఉడైయవరులును కూరత్తాత్త్వానుల కొక్కరికే జెప్పునట్లు నంబిగారి రాజ్ఞ యిచ్చిరిగాన వారినే యాశ్రయింపుమని తిరుక్కోట్యూరునకు పంపిరి. ముదలియాణ్డాను నంబిగారిని సేవించి చరమ రహస్యార్థమును గృపజేయుడని ప్రార్థింప, విద్యామద ధనమద అభిజనమదములు మూడను నశించినచో ఎమ్మెరుమానార్ల మొక ఉపదేశింపగలరని పంపివైచిరి. ఆణ్డాను శ్రీరంగమునకు తిరిగివచ్చి ఉడైయవరులకు తమయార్తియెల్ల దెలియునట్లు సవినయముతో నాశ్రయింప, వారును చరమశ్లోకార్థమునుపదేశించి, తమకు తిరిగి దండము పవిత్రము లభించినట్లు మిక్కిలి సంతసించిరి.

తిరుమలై యాళ్లానువద్ద తిరువాయ్మొట్టి అర్థమును వినుట

తరువాత కొన్నినాళ్ళకు తిరుక్కోట్యూరినమ్మి శ్రీరంగమునకు వచ్చి శ్రీరంగనాథుని సేవించి, తిరుమలై యాళ్లానును పిలిపించి, ఎమ్మెరుమానార్ల మతమునకేగి, ఉడైయవర్లను, మీరు తిరుమలై యాళ్లాను వద్ద తిరువాయ్మొట్టికి అర్థమును విచుడని నియమించి తిరిగి తమ గ్రామమున కేగిరి.

తిరుమలై యాళ్లానును నమ్మిగారి యాళ్లానుగుణముగ ఉడైయవర్లకు తిరువాయ్మొట్టి కాలక్షేపము జెప్పుచు మధ్యమధ్యన ఆశ్వనార్లు ఇచ్చట నిట్లు జెప్పిరనుచుండెడివారు. అది వినెడి ఎమ్మెరుమానార్లును మీరు చెప్పినది ప్రకరణమునకు చేరదుగాన, నిట్లు జెప్పియుందురని విలక్షణార్థమును జెప్పుచుండెడివారు. ఇట్లుండ నొకనాడు తిరుమలై యాళ్లాన్లు తిరువాయ్మొట్టిలోని రెండవశతకములోని మూడవదశకమునందలి మూడవ పాశురమున 'అఱియాకాలత్తుళ్ళే' అనెడి పాశురమునకు 'జ్ఞానములేనిదశలో సంబంధమును బుట్టించి, కల్గిన జ్ఞానమును చెడగొట్టగల దేహసంబంధమున వైచితివి, అనెడి దుఃఖముచే జెప్పుచున్నారనిరి. అది వినిన ఉడైయవర్లు మూడు పాశురములందును తర్వాతి పాశురములందును ప్రీతితో చెప్పుచుండగా మధ్యన అప్రీ

తిగ జెప్పుట ప్రకరణమునకు సరిగాదు. కావున తెలియరాని ఆశ్చర్యచేష్టలుగలవాడు దాసుడనగు నన్ను జ్ఞానములేని దశయందే దాస్యమున స్వీకరించెను. అనుట ఉపకారస్మృతి పరముగ జెప్పదగుననిరి. ఆణ్డానదివిని 'ఇదొక విశ్వామిత్ర సృష్టిగనున్నదే? ఆశవన్తారు లిట్లుజెప్పుట వినియుండము' అని కాలక్షేపము జెప్పుట మానివైచిరి. ఈ విషయమును తిరుక్కోట్యూరినమ్మిగారు విని శ్రీరంగమునకు వచ్చి తిరుమాలై యాణ్డాను నద్దకేగి తిరువాయ్మొళ్ళి కాలక్షేపము జరుగుచున్నదా? యని యడుగ, ఆణ్డానును నేను ఆశవన్తారులవద్ద వినిన అర్థములుగాక, వీరు వేరేకొన్ని అర్థములను జెప్పుచుండుటచే మానివైచితి ననిరి. అంతట నంబియు 'నాయర్థము లేవి?' యని తెల్సుకొని, 'ఈయర్థములనే యామునార్యుల వద్ద మేము వింటిమి, ఆనాడు కాలక్షేపమునకు మీరు రాక పోవుటచే? నవి మీకు తెలియవాయెను, సాందీపునివద్ద శ్రీకృష్ణుడు వేదాధ్యయన మొనర్చినట్లేనుడీ! మీవద్ద ఎమ్మెరుమానార్లు తిరువాయ్మొళ్ళి వినుటయును; ఆశవన్తారుల అభిప్రాయముదప్ప వీరికి వేటొకటి ప్రకాశింపదు, యామునులకు వీరు ఏకలవ్యులు సుమా! మీరు వీరికి తెలియనివి చెప్పుచుంటి మనుకొనకు'', డని చెప్పి, తిరుమాలై యాణ్డానును పెరియనమ్మిగారిని కూర్చుకొని ఎమ్మెరుమానార్ల మతము జేరగ, ఉడైయవర్లును మిక్కిలి ప్రీతితో

వారలకు సాష్టాంగప్రణామ మొనర్చిరి.

ఆ తరువాత తిరుక్కోట్యూరినమ్మిగారును పెరియనంబిగారును తిరుమాలైయాణ్డానును జూచి, మిగిలిన భాగమును మీరే యనునర్తించి పూర్తిజేయుడని జెప్పి వెడలిరి. ఆండానును కాలక్షేపము మధ్యమధ్యన ఎమ్మెరుమానార్లు జెప్పెడి అర్థవిశేషములను ఆశవంద్యార్ల సన్నిధి న వినుచున్నట్లు భావించుచు దాసోహము సమర్పించుచుండెడివారు. ఇట్లు తిరుమాలైయాణ్డానువద్ద ఎమ్మెరుమానార్లు కాలక్షేపము పూర్తిజేసిరి.

తిరువరంగప్పెరుమాళరయర్ వద్ద

చరమోపాయమును వినుట

ఒకనాడు పెరియనంబిగారు ఎమ్మెరుమానార్లను జూచి 'ఆళ్వార్ తిరువరంగప్పెరుమాళ్ అరైయర్' వద్ద మరియొక విశేషార్థముగలదు. దానిని మీరు వారినద్ద వినుడని నియోగింప; ఉడైయవర్లును నాటినుండి యాఱుమానములు అరైయర్లకు తమయందు ప్రీతిగల్గుటకుగా ప్రతిరోజును పాలనుకాచి సమర్పించుటయు, స్నానమొనర్చునప్పుడు పసుపుతోకలిపిన నలుగుండిని శరీరమునకు నలుగుపెట్టి స్నానముజేయించుటయు జేయుచుండిరి. ఒక

నాడు నలుగురిపిండి పరిమళము రంగును తగ్గుటచే అరైయర్లకు తృప్తిగల్గకపోవుటను వారి ముఖవికారమున దెల్పుకొనిన ఉడైయవరులు దానిని పారవైచి, వెంటనే మిక్కిలి రంగుతోను పరిమళముతోను నుండునట్లు పిండిని తయారు జేసి శీఘ్రముగ అరైయర్లశరీరమునకు పూసి స్నానము జేయించిరి. అందులకు మిక్కిలి ప్రీతులైన అరైయర్లు 'ఇటు వేంచేయుడు, ఎమ్బెరుమానారే! నా సర్వస్వము నపహరించితిరి, మీకొక చరమ పురుషార్థము నుపదేశింతు'మని దగ్గరకు పిలిచి ఆలింగనము జేసికొని, 'తేవు మత్తరియేన్ కురుకూర్నమ్మి' ఆచార్యునికన్న వేరొకడై వము నెఱుగనన్న మధురకవులవలె మీరును, ('గురురేవ పరంబ్రహ్మ గురురేవ పరంధనం, గురురేవ పరాకామో గురురేవ పరాయణమ్! గురురేవ పతావిద్యా గురురేవ పరాగతిః యస్మాత్తదుపదేష్టాసా తస్మాద్గురుతరోగురుః') ఆచార్యులే పరమాత్మ, ఆచార్యులే గోప్యధనము, ఆచార్యులే పరమప్రాప్యము (మిక్కిలి పొందదగినవారు), ఆచార్యులే బ్రహ్మవిద్య, ఆచార్యులే గోప్య ఉపాయము; తిరుమంత్రోపదేశము చేయుట చేత వారే గోప్యవారలెల్లరకంటెను నధికులు, తెలియని విషయముల నన్నిటిని తెలియబఱచిన ఆచార్యులనే నడచుచున్న శ్రీమహావిష్ణువుగ తలచదగును, ఇందు సంశయము లేదు, అని పంచమోపాయనిష్ఠ నుపదేశించిరి.

శిష్యాచార్య అనువర్తన విధము

పెరియనంబిగారి శ్రీశాదముల నాశ్రయించినప్పుడే స్వరూపసిద్ధిగల్గియుండగా రామానుజులు, అనేకుల శ్రీశాదముల నాశ్రయించి యుపదేశముల బొందుటకు కారణమేమి? వారును తామే అపేక్షించి వీరికి అర్థముల నుపదేశించుటకు కారణమేమి? యనిన; ఒకరాజు తన కుమారుని కొఱకు అనేకులగు మంత్రులవద్ద నిధులనుంచి తెలివిగల్గిన తరువాత యిండని చెప్పిపోయినట్లు, ఆశవన్దార్లును తమ శ్రీశాదముల నాశ్రయించిన వారలలో నధికులగు వారలకు నొక్కొక్క యర్థవిశేషముల నుపదేశించి, వీనిని మీరు రామానుజుల కుపదేశింపుడని యాజ్ఞాపించుటచేత వారెల్లరు నుడై యవరుల కీయర్థవిశేషముల నుపదేశింప త్వరపడిరి; ఎమ్మెరుమానార్లును తాము ప్రత్యక్షముగ ఆశవన్దారుల నుండి పొందని లోపము తీరుటకుగా, వీరి నాశ్రయించి యారహస్యార్థముల నెఱిగిరి. విలక్షణులగు శిష్యులు లభించినచో నాచార్యులైనను వారి ననువర్తించి యుపదేశింప వచ్చును; లేక విలక్షణులగు ఆచార్యులు లభించినచో శిష్యులైనను వారిననువర్తించి యుపదేశముల పొందవచ్చు ననెడి మర్యాద దీనిచే తెలియనగును. అగుటచేతనే రామానుజులకు ముందున్న ఆచార్యులెల్లరును వీరి తిరుముడి (శిరస్సు) సంబంధముచేతను, తరువాతి ఆచార్యులెల్లరును వీరి తిరువడి

(శ్రీ)పాదముల) సంబంధము చేతను అతిశయము గలవారైరి. ఒక హారము మధ్యనగల మాణిక్యసంబంధముచే రెండు ప్రక్కల ప్రకాశించినట్లు వీరిసంబంధముచే పూర్వోత్తరాచార్యులెల్లరును ప్రకాశించినట్లు తలచిరి.

తళిహకై కిడాంబియాచ్చానును నియమించుట

ఉడై యవరులు శ్రీమన్నారాయణుడే పరబ్రహ్మమని తెలియబఱచి సిద్ధాంతప్రవర్తన మొనర్చుకాలమున, వీరియతిశయమును సహింపలేని స్థానికులలో నొకరు, తనభార్యకిష్టము లేకున్నను నిర్బంధించి, రామానుజులకు పెట్టుభిక్షాన్నమున విషముగల్పించెను. ఆమెయు నిర్బంధముచే నా విషమిత్రాన్నమును ఉడైయవరుల భిక్షాపాత్రలో నిడి దండము సమర్పించి యింటిలోనికి వెడలిపోయెను. భావజ్ఞులగు నుడైయవరులది గ్రహించి యూయన్నము కావేరిగట్టునపారవైచి నాటికి ఉపవసించిరి. పారవైచిన యన్నము నొక శునకము తిని గిలగిలతన్నుకొని చనిపోయెను. ఈ చేష్టితమును తిరుక్కోట్యురినంబిగారెఱిగి శ్రీరంగమున కావేరియొడ్డునకు వేంచేయుసరికి మధ్యాహ్నకాలమాయెను. తిరుక్కోట్యురినంబిగారు వేంచేసినని తెలిసిన రామానుజులు శిష్యసమేతులై నంబిగారికి కావేరియొడ్డునకు ఎదురేగి మండుటండలో కాలుచున్న యిసుకనేని లెక్కజేయక సాష్టాంగ దండప్రణామ

మొనర్చిరి. నమ్మిగారును వీరిని లేవమనరైరి, వీరుచు లేవరైరి. ఈ యవస్థను జూచుచున్న తిరుమలనమ్మిగారి బావమరిది కుమారులును, రామానుజుల శిష్యులును నగు కిడాంబి యాచ్చాచుసహించలేక, అయ్యో! యిదెక్కడి శిష్యాచార్యమర్యాద!, సంపెంగ మాలను మండుటెండలో పడవైచువారుందురా? యని రామానుజులను రెండుచేతులతోను పైకిలేపి తాను క్రిందపరుండి తనపైన రామానుజులను పడవేసికొని 'యిప్పుడు మీ యిచ్చవచ్చునరకు లేవమనకుండుడని నంబిగారితో కోపముగ మాట్లాడి మిన్నకుండెను. అంతట తిరుక్కోల్యురినంబిగారు ఇద్దరను లేవనెత్తి, రామానుజులను జూచి నేటినుండియు మీరు ఆచ్చాన్ సమర్పించిన తలిహ ప్రసాదమునే స్వీకరించుచుండుడని నియమించి వెడలిపోయిరి,

యజ్ఞమూర్తిని శిష్యునిగ జేసికొనుట

తరువాత, యజ్ఞమూర్తి యనెడి మాయావాది మహావిద్వాంసుడు గంగాన్నానమొనర్చి, యచ్చటి విద్వాంసుల నెల్ల జయించి, ఆశ్రమస్వీకార మొనర్చి అనేకులగు శిష్యుల నేర్పఱచుకొని, తాను వ్రాసిన తాటియాకుల గ్రంథములను బండ్లపై వెంటనిడుకొని రామానుజుల అతిశయమును విని శ్రీరంగమునకువచ్చి రామానుజులను జూచి, నీతో వాదించ

వచ్చితిని రమ్మని పిలిచెను. అంతట రామానుజులును, ఓడి
నచో నీవేమిజేతువని యడుగ, నాతడును, మీపాదరక్షల
నెత్తినబెట్టుకొని మీ పేరుబెట్టుకొని మీ శిష్యుడనై మీ
సిద్ధాంతమున జేరుదునని చెల్పి; మీరోడినచో? యని యడుగ
రామానుజులు గ్రంథసన్యాసమొనర్చి ఓడితిమని యంగీక
రింతుమనిరి. ఇట్లీరువురును ప్రతిజ్ఞలొనర్చి పదునెనిమిది దిన
ములు అవధి యేర్పఱచుకొని సభాముఖముగ నాదన మొద
లిడిరి. పదియారుదినము లొకరికొకరు తీసిపోక వాదించిరి.
17వ దినమున యజ్ఞమూర్తి యుక్తులు ప్రబలము కాగా
రామానుజులు మిన్నకుండుటయు సూర్యాస్తమయమగు
టచే నాటికి సభచాలించుటయు నాయెను. నాటి సభలో
తన ప్రబలయుక్తులకు యజ్ఞమూర్తి మిక్కిలి గర్వించి రామా
నుజులనుజూచి రేపటిదినమున నాజయమును చాటింతును
సుమా! యని హెచ్చరించి వెడలెను. రామానుజులును
వ్యాకులాంతఃకరణమై మతమునకేగి, తమ తిరువారాధన
యగు వరదరాజుల సన్నిధిన దీపారోపణమొనర్చి ప్రసా
దము నొరిగింపుజేసి మంగళాశాసనమొనర్చి 'వరదరాజా!
సమ్మాభ్యార్థ్య మొదలుగ ఆశవందారుల వరకూ నింతకాలము
క్రమాగతముగ ప్రతిష్ఠింపబడిన నీ సిద్ధాంతము నిప్పుడు
చెడగొట్టుకొన దలచితివా? ఇంతదనుక నీ స్వరూప రూప
గుణ విభూతులు సత్యములనెడి ప్రమాణముల ప్రవర్తింప
జేసి యిప్పుడొక మాయావాదిని దెచ్చి నాకాలమున నావల

ననే ప్రమాణములనెల్ల చెడగొట్టుకొనుట నీకు వినోదమై
 నచో నట్లేయెనర్పు'మని ప్రసాదము స్వీకరింపక మునుగు
 నిడుకొని పరుండిరి. నాటిరాత్రి వరదుడు కలలో తనను
 గన్పింపజేసి, ఉడైయవరే! మీరు మునుగిడి పండుకొననేల?
 మీకొక సమర్థుడగు మీ యంతటి శిష్యునేర్పఱచుటకై
 యిహోనర్చితిని, మీ పరమాచార్యులగు యామునమునులు
 న్రాసిన “మాయావాదఖండన”మను గ్రంథముచే జయిం
 చుడని జెప్పెను. ఉడైయవర్లును వేకునన లేచి నిత్యానుష్ఠా
 నమెల్లదీర్చుకొని ప్రసన్నగంభీరులై తర్కగోష్ఠికి వేంచేయ;
 యజ్ఞమూర్తియు భావజ్ఞుడగుటచే ఉడైయవరుల ఉల్లాసమును
 జూచి, వీరియందు భగవదనుగ్రహముగా నిశ్చయించి శీఘ్ర
 ముగ లేచి యెదురేగి పాదములపైబడి, ఓడితినని యంగీక
 రించి, వీరి పాదరక్షలను (పాంకోళ్ళను) దీసికొని తలపైనిడు
 కొని దాసుని యనుగ్రహింపవలయునని ప్రార్థింప, ఉడైయ
 వర్లును, ‘ఇదేమి వాదించవలదా?’ యనగా, యజ్ఞమూర్తియు
 ‘దేవరవారియందలి భగవదనుగ్రహమును గుర్తించితిని,
 మీసన్నిధిన నోరుదెరుచుటకు రాకున్నది’ యన; ఉడైయవ
 ర్లును, మీరు జెప్పిన మాయావాదసిద్ధాంతమున బ్రహ్మము
 నిర్గుణమనుటచేత, నా బ్రహ్మమునకు సత్యత్వాది గుణయో
 గమును జెప్పుచున్న వేదవాక్యములు అప్రమాణము
 లగును; అవిద్యచేత తిరోహితమైన (కప్పబడిన) బ్రహ్మము

నకు గుణయోగమున్నదనుటచేత సగుణశ్రుతులకు విరోధము లేదన్నచో, నదియునుకుదురదు; ఎట్లన్నచో జ్ఞానరూపమగు పరబ్రహ్మను అజ్ఞానరూపమగు అవిద్య మరుగుపఱచినదన్నచో నా యవిద్యకు నాశనము లేదుగనుక నది నిత్యమగును, అగుటచే అవిద్యయనియు, బ్రహ్మమనియు రెండు వస్తువులుండుటచే అద్వైతమనెడి మహాగజము ద్వైతమనెడి లోతగు బురదలో (ఊబిలో) మునిగినది (కూరుకుపోయినది). కావున నీ వాదన నిలువదని చెల్పు; యజ్ఞమూర్తి సమ్మతించి, తనను శిష్యునిగా స్వీకరింపుడని ప్రార్థింప; ఉడైయ వర్ణును, మునుపు శిఖాయజ్ఞోపవీతముల త్యజించినందులకు ప్రాయశ్చిత్తముల జేయించి తిరిగి ఉపవీతులనుజేసి శిఖాయజ్ఞోపవీతముల ధరింపజేసి, యాపై పంచసంస్కారపరుల నొనర్చి, యా తరువాత త్రిదణ్డకాసాయధారుల నొనర్చి యావదాయుష్యము (బ్రతికేయున్నంతకాలము) మీరిట్లే యుండుడని నియమించి వరదరాజులొనర్చిన యుపకార స్మృతిగను, తమకు జ్ఞానపుత్రులగుటచేతను, నిరుపురి పేర్లును కలిసి వచ్చునట్లు 'అరుళాళప్పెరుమాళెమ్మెరుమానార్' అని తిరునామమిడి, 'దేవరాజన్' అను వ్యవహార నామమిడి నమ్మెరుమాళ్ళను సేవింపజేసి తీర్థశతకోప ప్రసాదముల ననుగ్రహింపజేసి, తమ తిరువారాధనమగు వరదరాజులను సేవింపజేసి తీర్థప్రసాదముల ననుగ్రహించి, వీరేసుమామిమ్ములను మా వద్దకు జేర్చినదని చెల్పి, ఆళ్వారులెల్లగు

ననుగ్రహించిన నాలాయిర దివ్యప్రబంధములనెల్ల నధ్యయన మొనర్పజేసి స్వరూపగ్రంథములన్నిటిని దెలియబఱచి ఆశ్రీతులెల్లరనుజూచి వీరిని మాతో సమానముగ జూచుకొనుడని నియమించి రామానుజులు దేవరాజునకు వేరుగ మతము నేర్పఱచి యందుండ నియమించిరి.

ఆ తరువాతి కాలమున ఆచార్యులెల్లరును వచ్చి ఉడైయవరుల నాశ్రయించుటను విని అనన్దాత్మానును, ఎచ్చానును, తొణ్డనూర్ నమ్మియును మరుతూర్ నంబియును ఉడైయవరుల నాశ్రయింపవలెనని రాగా, వారలను ఉడైయవర్లు, అరుళాళప్పెరుమాళెమ్మెరుమానార్ శ్రీపాదముల నాశ్రయింపజేయ; అందులకు దేవరాజన్ మిక్కిలి భీతిల్లి యాశ్రీతులనుజూచి 'పిచుకమెడలో' తాటికాయను కట్టినట్లు ఉడైయవరులొసర్చిరి, మీరు ఎమ్మెరుమానార్ల శ్రీపాదములే రక్షకమని నమ్మియుండు'డని వారికి దెల్పిరి.

ఇట్లుండ నొకనాడు పశ్చిమదిశనుండి కొందరు శ్రీవైష్ణవులు శ్రీరంగము వచ్చి శ్రీరంగని సేవించి, ఎమ్మెరుమానార్ల మతమెచ్చట?యనియడుగ, నచ్చటివారు ఏయెమ్మెరుమానార్ల మతము గావలెననియడుగ యిచ్చట యెందరు ఎమ్మెరుమానార్లు కలరని వారడుగ, నచ్చటివారు ఉడైయవరులొకరు అరుళాళప్పెరుమాళెమ్మెరుమానార్లొకరు కలరని జెప్పగా, నయినచో ఉడైయవరుల మతమును జూపు

డని వారడిగిరి. ఈ విషయము దేవరాజన్ విని అయ్యో ఆచార్యుల కెదిరితట్టు ఐతినే యని వగచి, వెంటనే తన మతమునకు నిప్పుబెట్టి వచ్చి ఉడైయవరుల నాశ్రయించిరి. అంతట ఉడైయవరులును నా వృత్తాంతమునెల్ల విని దయతో దేవరాజమునికి, తాము రచించిన నిత్యగ్రన్థమును పేరుగల భగవదారాధనక్రమము నుపదేశించి మీరున్నంతకాలమును మామతమునందలి దేవరాజపైరుమాళ్ళ నిత్యకైంకర్యమున నుండుడని యాజ్ఞాపించిరి.

అరుఘాళపైరుమాళేమ్పైరుమానార్లును ఆచార్యజ్ఞానుగుణముగ కైంకర్యమొనర్చుచు ఆచార్యులకన్న పరదైవములేదనియు ఆచార్యులే సాక్షాత్తుగ భగవదవతారమనియు దెలుపునట్టి సకలశాస్త్రసారమును జ్ఞానసారము ప్రమేయసారము లనెడి రెండు దివ్యప్రబంధములుగ రచించి తమ యాశ్రితుల కీ విషయమును బోధించుచు ఆచార్యసన్నిధి నుండుముగ నుండిరి.

అనంతాద్వానుల ఆచార్యనిష్ఠ

ఒకనాడు ఉడైయవరులు తిరువాయ్ మొట్టి కాలక్షేప మొనర్చుచు యెడబాపులేక కాలమంతయు తిరువేంగడము డైయానునకు కైంకర్యము జేయవలెననెడి శ్రీవేంకటేశుని వైభవముగాగా, తిరుమలకుపోయి నిత్యము స్వామికి పుష్ప

కైంకర్యమొనర్చు భాగ్యవంతులెవరో? యన; అనంతా
త్వాన్లు లేచి దాసుని కి కైంకర్యమును లభింపజేయుడని
ప్రార్థింప నుడైయవర్లు నట్లేయని యంగీకరించిరి. అంతట
అనంతాత్వాన్లు తిరుమల కేగి యొక పెద్ద పూదోట నేర్ప
ఱచి దానికి రామానుజబృందావనమని పేరిడి శ్రీనివాసు
నకు నిత్యము పుష్పతులశీసూలికల సమర్పించుచుండిరి,

అనంతాత్వాన్లు పుష్పమంటపమున నొకనాడు
మాలలు కట్టుచుండగా వేంకటేశుడు అర్చకముఖముగ అనం
తాత్వానే యని పిలిపించెను. అనంతాత్వాన్లును 'అడియేన్'
(దాసుడను) అని పలికిరి. ఇట్లు మూడు పర్యాయములు
స్వామి పిలిచినను మూడు పర్యాయములును అనంతాత్వా
న్లును పలికిరేగాని పూలమాల కట్టుచు లేచి వెళ్ళరైరి.
కొంతసేపైన తర్వాత పుష్పమాలను దీసికొని స్వామికి సమ
ర్పించుటకు వెళ్ళగా అనంతాత్వానే మిమ్ము మూడు పర్య
యములు పిలిచితినిగదా యని స్వామియనగా, మూడు
పర్యాయములును పలికితినిగదాయని అనంతాత్వాన్లు సమా
ధానమిచ్చిరి. పిలిచినవెంటనే రాక యిపుడేల వచ్చితిరనగా,
పుష్పమాల కట్టుట పూర్తియైనది, దానిని నీకు సమర్పించు
టకు వచ్చితినినిరి. మాలను సమర్పించుటవలన మీకేమి
ప్రయోజనమని స్వామియడిగెను. అలంకారప్రియుడవుగాన
నీవు సంతసించువని అనంతాత్వాన్లు జెప్పిరి. అందులకు స్వామి

‘నేను ప్రీతుడనై మీకు కావలసిన మోక్షము నిత్తుననియే
గదా మీయభిప్రాయము; పిలువగనే వచ్చినచో ప్రీతుడన
గుదునా? లేక రాకున్న ప్రీతుడనగుదునా?’ యనెను.
అదివిన్న అనంతాద్వాన్లు వెంటనే యిట్లునిరి, ‘స్వామీ
మా ఆచార్యులగు రామానుజులు, నీకు ప్రీతికరముగ పుష్ప
మాలా సమర్పణ మొనర్చుమని యాజ్ఞాపించిరి, అందులకు
తగినట్లుగనే పుష్పవనమును నిర్మించి నిత్యమును నీకు
మాలలు రచించి సమర్పించుచుంటిని, నీవు పిలువగనే వచ్చి
యన్నచో పుష్పములు వాడిపోయెడివి, వాడిన పుష్పము
లను మాలకట్టి నీకు సమర్పింపవలసి యుండెడిది. వాడిన
పూమాలను నీకు సమర్పించుటచే నీ ముఖము వికసించెడిది
కాదు, దానిచే మా ఆచార్యుని యాజ్ఞను నెరవేర్చుట
కూడెడిదికాదు; ఇక మోక్షమందువా? అది నీచేతిలో లేదు
కదా? ”పాపిష్ఠః క్షత్రబద్ధశ్చ పుణ్డరీకశ్చ పుణ్యాకృత్ ।
ఆచార్యవత్తయా ముక్తౌ తస్మాదాచార్యవాన్ భవేత్ ॥”
పాపాత్ముడగు క్షత్రబద్ధువును, పుణ్యాత్ముడగు పుణ్డరీకు
డును ఆచార్యుల నాశ్రయించి వారివారి శాపపుణ్యము
లతో సంబంధములేక ఆచార్యుని యనుగ్రహముచేతనే
మోక్షమును బొందిరని శాస్త్రప్రసిద్ధముగాన మోక్షము
ఆచార్యాధీనమై యుండుటచేత నందులకై నిన్నాశ్రయింప
బనిలేదు, ఆచార్యప్రీతికై వారి యాజ్ఞనుగుణముగ నీకు
మాలాసమర్పణ మొనర్చుచుంటి నంతియే” యని సమా

ధానము జెప్పిరి. వేంకటేశుడును వీరి ఆచార్యనిష్ఠకు మిక్కిలి సంతసించి తీర్థ శతకోప ప్రసాదములనిప్పించి ప్రీతుడాయెను.

పరిత్తుక్కొల్లినాయ్చ్చియార్ వైభవము

తిరుమలలో అనంతాద్వాన్లు శ్రీవేంకటేశ్వరుని పుష్పకైంకర్యము మిక్కిలి ప్రీతితో చేయుచుండిరని వినిన రామానుజులు ప్రత్యక్షముగ సేవింప తిరుమల కేగనెంచి శ్రీరంగనాథుని యాజ్ఞను బడసి శ్రీరంగమునుండి తమ శిష్యబృందముతో ప్రయాణమై మార్గమధ్యమున అష్టసహస్రమును గ్రామమును జేరిరి. ఆ గ్రామమున కార్పాసారామ వరదాచార్యులు యజ్ఞేశులను నిద్దరు బ్రాహ్మణోత్తములు రామానుజులకు శిష్యులై యుండిరి. వారిలో వరదాచార్యులు బహుబీదవారు, యజ్ఞేశులు మిక్కిలి సంపన్నులునై యుండిరి. తమ పరివారమున కెల్ల నాతిధ్యమీయగల సమర్థులు యజ్ఞేశులగుటచే రామానుజులు తమవద్దనున్న శిష్యుల నిరువురను తమరాక తెలుపుటకై యజ్ఞేశులవద్దకు పంపిరి. వారిరువురును యజ్ఞేశులకీ వృత్తాంతమును దెలియబఱచిరి. ఆతడును, సపరివారులగు తన ఆచార్యులకై వస్తుసామగ్రిని సంపాదించు యోజనలోనుండి వచ్చినవారి నాదరించకుండెను. ఆశిష్యులిద్దరును నిరాశచేమరలివచ్చి యావృత్తాంతమును రామానుజుల కెఱింగించిరి.

రామానుజులును యజ్ఞేశునియందలి మనస్సును మర
లించుకొని శిష్యసమేతముగ దరిద్రులగు నరదాచార్యుల యింటి
కేగి నరదాచార్యులెచ్చట నుండిరని పిలిచిరి. ఆసమయమునకు
నరదాచార్యులు భిక్షాటనమునకై గ్రామాంతర మేగియుండిరి.
నరదాచార్యుల భార్యయగు కార్పాసారామలక్ష్మి (పరిత్తు
క్లోల్లినాచ్చియార్) యతిరాజుల కంఠధ్వనిని గుర్తుపట్టిన
దయ్య, జీర్ణవస్త్రమును ధరించుటచే మాట్లాడతగదని మిన్న
కుండియు పలుకకున్నచో, ననాదరించినట్లగుటచే మరలి
పోవుదురేమో యనెడి భీతిచే చప్పట్లు చరిచెను. పండితు
లగు రామానుజులును నామె యభిప్రాయమును గుర్తించి,
తమ తలకు చుట్టుకొనిన వస్త్రమును ఇంటిలోనికి విసరివైచిరి.
కార్పాసలక్ష్మియు నా వస్త్రమును ధరించి తలుపుతీసి వచ్చి
యాచార్యులకు నమస్కరించి అర్ఘ్యపాద్యాదుల నర్పించి
విశ్రమింపజేసి, యిట్లు విచారించెను.

‘మేము జేసిన పూర్వపుణ్యవిశేష మేమియో యెఱు
గము, సాక్షాత్తుగ విష్ణ్వంశసంభూతులును యతులును ఆచా
ర్యులునగువారు మా బీదతనమేని జూడక వెదకుకొనుచు
మాయింటి కేతెంచిరి. శరీరమును ప్రాణములను ధనమును
నివాసమును వస్త్రములను కర్మలను గుణములను ప్రాణము
లను ఆచార్యకైంకర్యమునకై ధరించియున్నవారే శిష్యుల
నియు, నట్లుగానివారు శిష్యులుగారనియు, నట్టివారికి

మోక్షప్రాప్తిలేదనియు, శాస్త్రములందు జెప్పబడియున్నది. శిష్యసమేతముగ వచ్చినవారికి నాతిధ్యమిచ్చుటకన్న నుత్కృష్టధర్మములేదు, నాభర్త ఖైత్యమునకేగియుండెను. యాతడెప్పటికి వచ్చునో? తెలియదు, వచ్చినను బిత్తుటనముచే వచ్చెడి స్వల్పద్రవ్యము వీరికేమగును? ఆచార్యప్రీతికై చేసెడి చెడ్డపనియైనను మంచియేయగునని శాస్త్రములు ఘోషించుచున్నవి, పూర్వము తిరుమంగైయాశ్వాస్థుల తదీయారాధనకై దొంగతనమాచరించినను, భగవానుడు ప్రీతుడై మోక్షమిచ్చెనని ప్రసిద్ధిగలదు. మానవులు సంసారచక్రమున తమ కర్తానుగుణముగ పుట్టుచు వచ్చుచు తిరుగుచుండ ఆచార్యులు జ్ఞానోపదేశముచే ముక్తినిచ్చుచున్నారు, భగవానుని, యాతని పరమపదమును లభింపజేయు నాచార్యుని ఋణముదీర్చుకొనవలెనన్న, మరియొక భగవంతుడుండి యాతనికి మరియొక విభూతిద్వయముచున్నచో ప్రీతిక్రియగ నమర్పించి వారి ఋణముదీర్చుకొనగల్గుట యగును, కాని భగవానుడొకడే యగుటచేతను ఉభయవిభూతులును వేరుగా లేకపోవుటచేతను ఆచార్యఋణము తీర్చగల్గుట లేనేలేదు. ఐనను శక్తికి తగినట్లు వారికిష్టమగు కైంకర్యమొనర్చి వారికి ముఖప్రీతిని గల్గించుటకన్న ఉత్తమపురుషార్థము వేరొకటిలేదు, భగవంతునికొఱకును ఆచార్యునికొఱకును చేసిన పాపకార్యమైనను, పుణ్యమేయగును. అట్లు కానివిధముగ జేసిన పుణ్య

కార్యమైనను పాపకార్యమేయగును, ఆచార్యముతోల్లాసమే సకలఫలప్రదము, అట్లుకాని కర్మలెల్ల నిష్ఫలములు, కావున శరీరము నమ్మియైనను సపరివారులగు నాచార్యులను ఆదరింపవలెను, ఈ గ్రామమున ధనవంతుడగు వైశ్యుడొకడు నా సౌందర్య యశావనముల నవేక్షించుచుండెను గదా! ఆతని కీ మలపూరిత శరీరము నధీనమొనర్చియేని ధనమునుదెచ్చి పూజ్యులగు నాచార్యులను భాగవతులను నారాధింతున'ని నిశ్చయించి, రామానుజులను జూచి 'మీరిచ్చటనే వేంచేసియుండుడు, శీఘ్రముగ మీకు వలయు సంభారముల గూర్తున'ని జెప్పి, చిరునగవుమోముతో నా వైశ్యుని యింటికిగి మా యాచార్యులు శిష్యసమేతముగ విచ్చేసిరి, వారికి వలయు సకలపదార్థములను శీఘ్రముగ సమకూర్చుము, నేటిరాత్రికి నీ యభీష్టము దీర్తునని జెప్పెను.

అందుల కాతడు, ఆశ్చర్యము, ఆనందము నొకే మారు గలుగ నిట్లాలోచించెను. "ఏమిది ఆశ్చర్యముగ నున్నదే! కలయా లేక నిజమా? వెనుక నెప్పుడేని పలుకరించినను మాట్లాడెడిదికాదు, తలయెత్తియేని జూచెడిదిగాదు, అనేకమార్లు ఆమె యింటికి నూతనవస్త్రములు ఆభరణములు బంపినను త్రిప్పిపంపివైచెడిది, నేడు నా అదృష్టవశముచే ద్వారములన్నియును దాటి పడకగదివరకునువచ్చి తన యానుకూల్యమును దెల్పుచున్నది, యిక నాలసింప

రాద"ని వెంటనే నౌకరులను బిలిచి బండ్లకొలది పదార్థములనెల్ల యామె వెంటబంపెను.

కార్పాసారామలక్ష్మీయు నా పదార్థములనెల్ల దోడ్తెచ్చి రామానుజులకు సమర్పింప, వారును నామె యొక్క ప్రజ్ఞను, సత్స్వభావమును, భక్తిని, జ్ఞానమును, వినయమును జూచి, యామెనే శుచిగను రుచిగను భగవదారాధనమునకు వంటజేయుమని యాజ్ఞాపించి, కొందరు శిష్యులనును నియోగించి తాము స్నానమాచరించి ద్వాదశోర్ధ్వ పుండ్రముల ధరించి భగవదారాధనానంతర మెల్లరతోగూడి ప్రసాదస్త్రీకారమొనర్చి సుఖాసనాసీనులై యాశ్రితులకు మహార్థముల వ్యాఖ్యానించుచుండిరి

పరదారుడును నింటికితెంచి తన భార్యవలన జరిగినట్లెల్ల నెరిగి, పరమానందముతో భార్యనుజూచి, నీవు బాలికవైనను నీ బుద్ధి చాల గొప్పది, నీవు నాకు భార్యవగుట నా జన్మాంతర సుకృతవిశేషమే, నేటి నీ చేష్టచే మా పితృపితామహులెల్లరును తరించిరనుటలో సందియములేదని మెచ్చుకొని, భార్యతోగూడి ఆచార్యుల పాదప్రక్షాళన మొనర్చి శ్రీపాదతీర్థమును గ్రోలి వారారగించిన పదార్థమును వారియాజ్ఞతో స్వీకరించి సంతసించెను. రామానుజులును నా దంపతుల మనసులొకటిగ నుండుటకు మిక్కిలి సంతసించి శిష్యులతోగూడి యా దంపతులచే పూజింపబడుచు నచ్చటనే యుండిరి.

ఆచార్య తీర్థ ప్రసాద వైభవము

కార్పాసారామలక్ష్మీయు చీకటి పడగనే ఆచార్య శేషప్రసాదమును గొని భర్తను వెంటనిడుకొని వైశ్యునింటికి వాకిటనే భర్తనుండ ప్రార్థించి, తాను లోన కేగి యా వైశ్యునకు తీర్థప్రసాదముల నిచ్చెను. ఆచార్య పాదోదక తళిహప్రసాదముల స్వీకరించుటచే నా దుష్టబుద్ధియుగ వైశ్యునకు గొప్పవివేకము గలిగి, యామెకు ప్రదక్షిణ నమస్కారము లొనర్చి చేతులు జోడించి ఓమహాపతి వ్రతా! నీవు నాకు తల్లివి, నీ భర్త నాకు తండ్రి, యిందు సందేహము లేదు, నా యజ్ఞానమును దుర్బుద్ధిని పోగొట్టిన మీరే, మీ ఆచార్యుల పాదపద్మముల నాశ్రయింపజేసి గాపాడుడని ప్రార్థింప, నామెయు నాతనిని తన భర్తను సేవింపజేయ నాదంపతులు ఈతనిని దీసికొనిపోయి ఆచార్యుల నాశ్రయింపజేయ రామానుజులును దయతో వానికి పంచసంస్కారముల గృహజేసి శిష్యునిగా జేసికొనిరి.

యజ్ఞేశుని పశ్చాత్తాపము

అచ్చాన్ అనెడి ద్రవిడ నామముగల యజ్ఞేశుడును తన ఆచార్యులగు రామానుజులు శిష్యసమేతముగ వరదార్యునింట భగవద్గుణానుభవమొనర్చుచు వేంచేసియుండిరని దెలిసి వారు తన యింటికి రాకపోదురా? యనెడి భావముతో

గృహమెల్ల నలంకరింపజేసి బంధువులనెల్ల రప్పించుకొని
 ఆచార్యుని రాక కై యెదురుజూచుచుండెను. ఎంతదనుకను
 రామానుజులు రాకుండుటచే యజ్ఞేశుడే వరదాద్యుల యింటి
 కేతెంచి వారిని సేవించి మిక్కిలి దుఃఖించుచు వారి పాదము
 లపై బడెను. రామానుజులు యజ్ఞేశుని లేవనెత్తి నాయనా!
 నీకొక హితవాక్యమును జెప్పెదను వినుము, పంచసంస్కార
 ముల చేయించుకొనుటయు శ్రీమహాభాగవతార్చనయు నా
 చార్యాధీనవృత్తియు అర్థపంచకజ్ఞానము నెఱుగుటయు,
 తదీయానువర్తనమును వైష్ణవపూర్తికి పరమధర్మములు.
 అందును భాగవత తదీయారాధనమునందు నిష్ఠగలిగియుం
 డుము, దంభార్థము ధర్మముల నాచరింపకుము, సాత్వికదా
 నమే భగవదర్పితమగునని దెల్పిరి.

విఠలదేవరాయల ఆశ్రయణము

అచ్చటనుండి కంచికేగి వరదుని సేవించి కాంచీ
 పూర్ణులచే సాగనంపబడి వేంకటాచలము జేరి, కొండ
 నెక్కు మార్గమున క్రిందగనున్న దివ్యసూరితీర్థమనియు
 ఆళ్వార్లతీర్థమనియు ప్రసిద్ధినొందిన కపిలతీర్థమున పదుగు
 రాళ్వార్లకు భక్తితో నమస్కరించి యచ్చటనున్న కాలమున
 నా దేశమునేలు రాజగు విఠలదేవరాయలు రామానుజుల
 వైభవమును విని వచ్చి వారిని సేవించి వారిచే పంచసం
 స్కారపరుడై ఆచార్యకైంకర్యముగ యతిరాజులకు చాల

ధనమును సమర్పింప నారును నా ద్రవ్యముతో నాశ్రితు
లగు ముప్పదిమంది శ్రీవైష్ణవుల కిండ్లు గట్టించి 'ఇళమం
డియ'మనెడి పేరుగల నగ్రహార మేర్పఱచి వారికిచ్చిరి.

శ్రీనివాసుని సందర్శనము

అంతట శ్రీనివాసునికి పుష్పకైంకర్యమొనర్చుచున్న
అనంతాద్వాన్లు, కొందరు వైష్ణవులతో కలిసి యతిరాజులను
సేపించి కొండపైకి వచ్చి వేంకటేశునకు మంగళాశాసనము
నర్పవలసినదిగా ప్రార్థింప; యతిరాజులును అదిశేషుడే శైల
రూపమును ధరించియుండుటచే శేషుని త్రొక్కగూడదని
పదుగురాళ్వాల్లుచు కొండనెక్కక క్రిందనేయుండి స్వామిని
సేవించిరిగాన వారున్న ప్రదేశమునకు ఆళ్వార్లతీర్థమని పేరు
గల్గినది, కావున ఆళ్వాల్లు చేయని పనిని మేమును చేయ
గూడదు గనుక కొండనెక్కమనిరి. అదివినిన అనంతా
ద్వాన్లు అయ్యో! మీరిట్లుజేసినచో మీ యాశ్రితులెల్లరును
నిష్లేజేయుదురు గాన వేంకటేశునకు భాగవత మంగళాశా
సనము లేకపోవునని ప్రార్థింప, రామానుజులు సమ్మతించి
పాదములతో త్రొక్కక మోకాళ్ళకు దిండ్లు గట్టుకొని
మోకాళ్ళతో నడచుచు కొండనెక్క మొదలిడిరి. అందుచే
నేటికిని ఆ ప్రాంతమునకు మోకాళ్ళపర్వతమను ప్రసిద్ధి
యేర్పడినది.

ఇట్లు రామానుజులు కొండపైకి వచ్చుచుండిరని తెలిసిన శ్రీశైలపూర్ణులు (పెరియతిరుమలనంబిగారు) వేంకటేశుని తీర్థప్రసాదములను పశ్చిమములో నుంచుకొని తెచ్చి మార్గమధ్యమున యతిరాజులకీను వారవి భక్తితో స్వీకరించి, అయ్యో వీనిని మీరేల తెచ్చిరి? ఏబాలునితోనైన పంపరాదా? యన, నంబిగారును తిరుమలలోని నాల్గువీధులందు వెదకినను, నాకన్న బాలుడగువా డెచ్చటను కనిపించలేదని చెప్పగా, వారి నైచ్యానుసంధానమునకు రామానుజులు మిక్కిలి అచ్చెరువందిరి. రామానుజులట్లు ప్రసాదస్వీకారమొనర్చి పారవైచిన మామిడితెంక మహావృక్షమై నేటికిని కాలిబాటన కొండనెక్కువారికి దర్శనమిచ్చుననియు, ప్రపన్నులారా మార్గమున పయనించువా రిప్పటికిని రామానుజుల విగ్రహమును సేవించి వారి భక్తశేషముగా నాచెట్టున ఆకునేని నోట వైచుకొందురనియు ప్రసిద్ధి.

రామానుజులును, పర్వతవాసులగు నితరవైష్ణవులును యతులును అర్చకులును సత్యాదరముతో నెదురురాగా చారలతోగూడి తిరుమలను జేరి నాల్గు వీధులకును ప్రదక్షిణించి యచ్చటి గోపుర విమాన మంటప ప్రసాదముల జూచి అచ్చెరువొంది అనంతర్య నిర్మితమగు బృందావనమును జూచి సంతృప్తులై, స్వామి పుష్కరిణీతీర్థమును స్వీకరించి కులశేఖర సోపానము దాటి బలి పీఠమునకు నమ

స్కరించి యామున పుష్పమంటపమునకు ప్రదక్షిణించి,
 వంటయింటిని యాగశాలను శ్రీమణిమంటపమును సేవించి,
 విష్వక్సేనాదులకు వందనమిడి ఆనందనిలయ విమానమును
 జూచి సంతసించి, ఆనందబాష్పములతో లోనకు ప్రవేశించి
 దేవాధిదేవుడగు శ్రీవేంకటేశ్వరునకు నమస్కరించి
 భక్తితో తీర్థ శతకోప ప్రసాదముల గొని, యిచ్చటనుండు
 జనులును పశు పక్షి మృగ తరు లతా గుల్ఫములెల్ల నిత్య
 సూరులుగ దలచి వారలతో సమముగ తామచట నుండతగ
 మను భావనచే కొండ దిగిపోవలెననుకొనిరి. అంతట శ్రీశైల
 పూర్ణులు వచ్చి యతీశ్వరా! దివ్యదేశమున మూడురోజు
 లైన నుండవలెనుగదా యన, నట్లే యని, నాల్గవనాడు వేంక
 టేశుని సన్నిధి న పెరియాళ్వార్ల దివ్యప్రబంధమగు తిరుప్ప
 ల్లాణ్డు పన్నెండు పాశురములను విన్నవింప, వేంకటాచల
 పతియు మిక్కిలి ప్రీతుడై, యతిరాజా! నీకును నీవారికిని
 నిత్యవిభూతి లీలావిభూతులు రెండును నిచ్చితి నని దక్షిణ
 మున (శ్రీరంగమున) జెప్పితిమిగదా! అది ముమ్మాటికిని
 సత్యమే, యన యతిశ్రేష్ఠులును ధన్యుడనైతి నని స్వామి
 యంగీకారమును బడసి కొండదిగి క్రిందదగు తిరుపతినిజేరి,
 శ్రీశైలపూర్ణుల యింటనుండి సంవత్సరకాలము శ్రీరామా
 యణార్థముల నెల్ల వారివలన కాలక్షేపమొనర్చుచు నుండిరి.

గోవిందభట్టరు ఆచార్యనిష్ఠ

గోవిందభట్టరు, శ్రీశైలపూర్ణులకు సకలవిధ కైంకర్యముల నొనర్చుచున్న కాలమున, నొకనాడు ఆచార్యులకై ప్రక్కనేర్పఱచి దానిపై తాను పరుండి దొర్లి లేచెను. దీనిని యెమ్మెరుమానార్లు జూచి యిదేమి దుర్గుణమని శ్రీశైలపూర్ణులకు దెల్పిరి. నంబియు, గోవిందుని బిలిచి 'సీవు నా కొఱకేర్పఱచిన ప్రక్కపై దొర్లితివని వింటిని, అట్లు చేయవచ్చునా? దీనికేమి ఫలము?' అని యడిగిరి. గోవిందుడును, నాకు నరకమే ఫలమని దెల్పెను. అంతట నంబియు తెలిసియు నిట్లేలజేసితివనియడుగ, గోవిందుడును దేవరవారికి ప్రక్కపై ఒత్తుకొనక సుఖముగ నిద్రపట్టిన సంతేచాలును, దాసునకు నరకమైనను ఫరవాలేదని సమాధానము జెప్పెను. అది వినిన ఉడైయనర్లును గోవిందుని యొక్క ఆచార్యప్రతిపత్తికి సంతసించిరి.

మరియొకనాడు నంబిగారియొక్క నందనవనమును చూచుచు ఉడైయనర్లు వచ్చుచుండగా, నొకచోట గోవిందుడు పామునోట చేయినిడి, మరల స్నానమాచరించి కైంకర్యమునకు పోవుచుండగా, నదిజూచి రామానుజులు, గోవిందా! యేమి జేసితివి? యని యడుగ; గోవిందుడును నొకసర్పము కప్పకై నాల్కజాచగా పొదలోనిముల్లు దాని

నా ల్క కు గ్రుచ్చుకొని బాధపడుచుండుటను జూచి, ముల్లునుదీసి స్నానమాచరించితి నని చెల్పెను. ఉడైయవర్లుచు గోవిందుని జూచి యా పాము కఱచియున్నచో నేమిజేసి యుందువని యడుగ; గోవిందు డందులకు, ద్వయమంత్రమే బలమైనదగుచో పుష్కరిణిలో స్నానమాడి వేంకటేశ్వరుని కైంకర్యమొనర్తును; పామువిషమే బలమైనచో విరజలో స్నానమాడి పరమపదమున కైంకర్యమొనర్తునని జెప్పెను. అది వినిన రామానుజులును గోవిందుని మంత్రవిశ్వాస పూర్తికి భూతదయకు మిక్కిలి సంతసించిరి.

అనంతరము రామానుజులును శ్రీరామాయణమును పూర్తిజేసికొని తిరుమలనంబిగారికి దండమిడి, శ్రీరంగమున కేగ నాజ్ఞయిండని ప్రార్థింప, నంబిగారును మీరింతదూరము వచ్చి దాసునివద్ద శ్రీరామాయణము వినినందుల కేదేని కోరుకొనుడని యన; రామానుజులును నయినచో గోవిందుని నా కిండని కోరిరి. నమ్మి గోవిందుని పిలిచి 'గోవిందా! నేటి నుండియు నెమ్మెరుమా నార్లను నావలెనే సేవించుకొనుమని' యుదకధారాపూర్వకముగా నొసగిరి. (దీనిచే శిష్యుడు ఆచార్యునకు క్రయవిక్రయార్హుడని తెలియదగును. అనగా, అమ్మిన అమ్ముడు పోవుటయు, కొనిన కొనబడుటయేగాని శిష్యునకు స్వతంత్రత లేదని యర్థము.)

ఉడైయవరులును గోవిందుని గూర్చుకొని, నంబి

గారికి దండమిడి, తిరుపతినుండి ప్రయాణమై ఘటికాచల
మేగి యచ్చట (చోళంగిపురమున) నున్న నృసింహుని
సేవించి, తిరుపుట్టుట్టి (తిరువళ్ళూరు)న గృధ్రపుష్కరి
ణిలో స్నానమాడి విజయరాఘవుని సేవించి, కంచికే తెంచి
తిరువెకా మొదలగు పదునెనిమిది దివ్యదేశములను సేవించి,
తిరుక్కచ్చినంబిగారి సన్నిధిని జేరిరి.

గోవిందమిత్రులు తమ ఆచార్యులగు శ్రీశైలపూర్ణు
లను విడిచి వచ్చినది మొదలు రోజురోజునకు కృశింప
నారంభించిరి. అది చూచిన రామానుజులు, ఇరువురు వైష్ణ
వులను తోడిచ్చి గోవిందులను తిరుమలనంబిగారి వద్దకు
పంపిరి. గోవిందుడును తిరుపతికేగి నంబిగారి వాకిట దండము
సమర్పించి నిలువగా నచ్చటివారు జూచి తిరుమలనంబిగారి కీ
విషయము దెల్పగా, వారును 'ఆ చపలచిత్తుని పొమ్మనుడు'
అనిరి. అది వినిన నంబిగారి భార్య, 'ఇంతదూరము శ్రమ
పడి వచ్చిన గోవిందుల నాదరించి శ్రీపాదతీర్థమిచ్చి తళిహ
ప్రసాదము ననుగ్రహింపరాదా' యన; నంబిగారును
'అమ్ముడుపోయిన పశువునకు గడ్డివేయువారుందురా?' యని
కఠినముగ పలుక గోవిందుడును నిరాశుడై తనతోవచ్చిన
వైష్ణవులతోగూడి తిరిగి కంచికే తెంచి రామానుజుల సేవింప,
రామానుజులు గోవిందుని అత్యాదరముతో దగ్గరకు దీసి
కొని యాదరించి కంచినుండి శిష్యసమేతముగ శ్రీరంగము

జేరి శ్రీరంగనాథుని సేవించి తీర్థ శతకోప ప్రసాదముల స్వీకరించి తమ మతమునకు వేంచేసిరి.

గోవిందునకు, నిత్యము రామానుజుల గోష్ఠియందలి యనుభవమును, వారి రూపమును సేవించుటయును వారి సల్లాపములం దాసక్తియు, వారికైంకర్యమే నిద్రాలస్యములు లేక జరుగుచుండగా, నొకనాడు ఉడైయరులు స్వాములతో గోష్ఠిగ వేంచేసియుండగా స్వాములెల్లరును గోవిందునియొక్క జ్ఞాన భక్తి వైరాగ్యములను ఆచార్య నిష్ఠను ప్రశంసించుచుండిరి. అది వినిన గోవిందుడును 'అవునవున'ని వారలకంటెను తనను తానే మిక్కిలి కొనియాడు కొనుచుండ నది జూచిన రామానుజులు, గోవిందా! అందరును నిన్ను కీర్తించుచుండగా నీవు నైచ్యానుసంధానము చేసి కొనవలెగాని నిన్ను నీవే పొగడుకొనుచుంటివేమి? యిది స్వరూపమునకు తగునా? యని యడిగిరి. అందులకు గోవిందుడు రామానుజుల జూచి, అయ్యో! క్షుద్రదేవత నాశ్రయించి చెడిపోయెడి నన్ను దిద్దుబాటొనర్పజేసి పెద్దలముందు నిలుచునట్లు జేసిన దేవరవారి ప్రశంసయే వారలుచేయునదిగాన నందుకు నా సమ్మతిని దెల్పితి నంతయే యన, నది వినిన ఎమ్మెరుమానార్లు, గోవిందుని ప్రశంసించి కౌగలించుకొనిరి.

ఒకనాడు గోవిందు డొకవేశ్య వాకిట, కాలకృత్యములనున్న విడిచి నిల్చియుండగా, నొక శ్రీవైష్ణవుడదిజూచి

రామానుజులకు దెల్పెను. అంతట రామానుజులు గోవిందులను బిలిపించి, 'నీ వచ్చట నెందులకు నిల్చితివ'ని యడిగిరి. గోవిందుడును, వేశ్యగృహమున దేవరవారి తాలాట్టును (జోలపాటయు) గుణగణములును సృష్టి గీత వాద్యములతో చెవులకింపుకాగా వినుచు నుంటినని సమాధానము జెప్పెను. రామానుజులును, నిరంతరము తన రూప గుణములనే యనుసంధించుచు తన్మయులైన గోవిందుని నిష్ఠకు మిక్కిలి సంతసించిరి.

గోవిందుని వైరాగ్యము, సన్న్యాసస్వీకారము

గోవిందుడు, చీకటియు నొంటరితనము నెఱుగక నిరంతరము రామానుజులనే త్రికరణములచేతను ననుభవించుచు ప్రౌద్ధజరువుకొనుచుండగా, నొకనాడు గోవిందుని తల్లివచ్చి "గోవిందా! నీ భార్య ఋతుమతియాయె"నని దెల్పి, గోవిందుడు విని యూరకుండెను. అంతట నామె యా విషయమును యతిరాజులకు దెల్పెను. రామానుజులు గోవిందుల బిలిచి 'గోవిందా! నీ భార్య రజస్వలయైనదట, నీవు మామగారింటికిగి చీకటిన నేకాంతమున శుభకార్యము నిర్వర్తించుకొని రమ్మ'ని యాజ్ఞాపించి పంపిరి. గోవిందుడు ఆచార్యాజ్ఞానుగుణముగ నత్తవారింటికిగి, యవుపోసనాదుల నిర్వర్తించి నాటిరాత్రియందు భార్యతోగదిలోనికి పంపబడి, తెల్లవారువరకును నామెకు జ్ఞాన భక్తి వైరాగ్యములను

గూర్చి యుపదేశించుచు కాలక్షేపమొనర్చెను. గోవిందుని భార్యయు వీరికి భార్యనైతి నింతియేజాలునని తల్లికి దెల్పెను. నాల్గవనాటి యుదయముననే గోవిందుడు స్నానాద్యనుష్ఠానముల నొనర్చుకొని శ్రీరంగమున నాచార్యసన్నిధి కేతెంచెను.

గోవిందుని మామగారు ఈ విషయము రామానుజులకు దెల్పగా, వారు గోవిందుని బిల్చి యిట్లెల జేసితివని యడిగిరి. అందులకు గోవిందుడు 'స్వామీ దేవరవారు యేకాంతమున చీకటియందు భార్యతోగూడుమనిగదా? యాజ్ఞాపించిరి. తెల్లవార్లును దేవరవారి దివ్యమంగళవిగ్రహమే నా కనుల యెదుట ప్రకాశించుచుండ చీకటియు నేకాంతమును నెచ్చటివి? కావున నట్లొనర్చితి'నని జెప్పెను. అందులకు వారు గోవిందా! నీకింతటి విషయాంతర విరక్తి యున్నచో "అనాశ్రమీ నసన్తిష్ఠేత్" బ్రహ్మచర్య గార్హస్థ వాసప్రస్థ సన్యాసములను నాల్గు ఆశ్రమములలో నేదోయొకదానియందుండవలెనేగాని యే యాశ్రమము లేకుండ నుండరాదు) అను శాస్త్రవచనము నీవెరుగుదువు గదా! యనిరి. అందులకు గోవిన్దుడు దాసునకు సన్యాసాశ్రమము ప్రసాదింపవలయునని విన్నవింప, ఉడైయవరులు వానికి త్రిదణ్డకాసాయాదుల ననుగ్రహించి తమ పేరులోని మొదటి చివరి అక్షరములను కలిపి "ఎంబార్" అను పేరిడి యనుగ్రహించిరి.

శ్రీభాష్యాది గ్రంథముల రచించుట

అంతట రామానుజులు, యామునాచార్యులవారి చరమ దశయందు వాగ్దానమొనర్చిన విధముగ బ్రహ్మసూత్రము లకు వ్యాఖ్యానము వ్రాయదలచిరి. అది వ్రాయవలెనన్న వ్యాసులవారి శిష్యులగు బోధాయనులు వారి ఆచార్యులు ఉపదేశించునప్పుడు వ్రాసికొనిన వివరణమగు “బోధాయన వృత్తి” యనబడు గ్రంథము జూడవలసి వచ్చెను. ఆగ్రంథము కాశ్మీరు దేశమునగల సరస్వతీ పుస్తక భాండాారమున వ్రాత ప్రతిగ కలదు. దానిని జూచుటకై రామానుజులు, తమ కత్యంత ప్రియశిష్యులును సమర్థులునగు కూరత్తాత్వాన్, ముదలియాండాన్, అరుళాళప్పెరుమాళెమ్పెరుమానార్ మొదలగు శిష్యులతోగూడి కాశ్మీర్ దేశమునగల శారదా సీతమునకు జేరి యా గ్రంథమును పరికింప నది యరుసదివేల సూత్రవృత్తులు గలదియై యుండెను. రామానుజులు దానిని వెంట దీసికొనిపోన నెంచిరిగాని యచ్చటి యధికారులు, వ్రాసుకొనుటకుగాని తీసుకొనిపోవుటకుగాని యంగీకరింపక నిచ్చటనే జూచుకొనుడని చెల్పిరి. అందుచే చేయునదిలేక రామానుజులు శిష్యసమేతముగ తిరుగుప్రయాణమైరి. మార్గమధ్యమున రామానుజులు గ్రంథము దెచ్చుకొనుటకు వీలుపడనందులకు చింతించుచుండుటను జూచిన కూరత్తాత్వానులు, స్వామీ! గ్రంథము మనతోనే యున్నది, విచా

రింపకుడనెను. అందుల కాశ్చర్యపడిన యుడై యవరులు అదెట్లు? అనిరి. అందులకు ఆత్మాన్, గ్రంథమంతయు నొక మారు పరికించితిని, ఏపేజీలో నెమున్నదో చెప్పగలననిరి. ఆత్మానులయొక్క సూక్ష్మగ్రాహిత్యమునకు రామానుజులు మిక్కిలి సంతసించి శ్రీరంగమునకు జేరిరి.

ఆతరువాత నొకమంచి ముహూర్త దినమున శ్రీరంగ నాథుని యాజ్ఞబడసి రామానుజులు శ్రీభాష్యమును ప్రారంభించి, కూరేళులను జూచి నేజెప్పునదంతయు మీరు వ్రాయుచుండుడు, ఎచ్చటనేని బోధాయనవృత్తి విరుద్ధముగ నున్నచో వ్రాయక మిన్నకుండుడని దెల్పిరి.

ఒకనాటి గ్రస్తరచనమునందు రామానుజులు జీవాత్మ స్వరూపము దెల్పుచు, 'దాస్యముతో కూడిన జ్ఞానమా?', జ్ఞానముతోగూడిన దాస్యమా? ప్రధానమ'ను విషయమున, దాస్యముతోగూడిన జ్ఞానమేయని జ్ఞానమునకు ప్రాధాన్యము వచ్చునట్లు దెల్పిరి. అది వినిన ఆత్మాన్ వ్రాయక మిన్నకుండిరి. నాటికి రచనము ఆగిపోయెను. ఆ మరునాడు రామానుజులు జ్ఞానముతోగూడిన దాస్యమే జీవాత్మకు స్వరూపానురూపమని, దాస్యమునకు (అనుష్ఠానమునకు) ప్రాధాన్యము వచ్చునట్లుజెప్ప, కూరత్తాత్మాన్ సంతసించి వెంటనే వ్రాసిరి.

ఇట్లు, రామానుజులు, ఆత్మాన్, సహకారముతో

శ్రీభాష్య, వేదాంతదీప, వేదాంతసార, వేదార్థసంగ్రహ, గీతాభాష్యములను రచించి లోకమునకు భగవత్తత్వమును స్పష్టమొనర్చిరి.

దిగ్విజయయాత్ర

అనంతరము ప్రధానులగు శిష్యులెల్లరును రామానుజులను సేవించి, స్వామీ! దేవరవారు భగవత్స్వరూపమును సుస్పష్టముగ గ్రంథరూపముగ ననుగ్రహించిరి. ఇకపై దేశమంతటను తిరిగి దిగ్విజయమొనర్చుచు నచ్చటచ్చటి దివ్యదేశములందలి సర్వేశ్వరునికి మంగళాశాసనమును గృహజేముడని ప్రార్థింప, ఉడైయవరులును వారలతోగూడి శ్రీరంగని సేవించి వాని యాజ్ఞనుగొని బయల్పడలి, తిరుక్కుడన్ద (కుంభకోణము) మొదలగు చోళమండలములోని దివ్యదేశముల సేవించి, అచ్చటచ్చటి విద్వాంసులను జయించుచు, దక్షిణమునకు ప్రయాణించి, పాండ్యమండలమునందలి పండితులను జయించి, తిరుమాలిరుంశోలై జేరి సుందరబాహు స్వామికి 108 గంగాళముల అక్షరడిశిలి (చాయ సాన్నము) ఆరగింపుజేతునని ఆండాళ్ మొక్కుకొని యుండుటచే నామెకోర్కె దీర్చి, యటనుండి శ్రీఓల్లపుత్తూరునుజేరి నటపత్రశాయిని సేవించి, ఆండాళ్ళువద్దకురాగా నామెవిగ్రహమునుండి 'కోయిల్ అణ్ణా' యని పిలిచి తీర్థప్రసాదముల

నిప్పించి యాదరించెను. (కోయిల్ అణ్ణా! యనగా శ్రీరంగ మున నుండు అన్నయ్యా! యని యర్థము. ఆడుబిడ్డ కోర్కెను దీర్చువారు పుట్టిటివారగుటచే తన కోర్కెను దీర్చిరిగాన ఆండాళ్ళు రామానుజులను అన్నా! యని సంబోధించెను. నాటినుండియు రామానుజులకు గోదాగ్రజులని ప్రసిద్ధి యేర్పడెను). రామానుజు లంతట దర్భశయనముజేరి సేతుదర్శనమొనర్చి, యటనుండి తిరునగరికివచ్చి నమ్మాళ్వార్లను సేవించి 'కణ్ణిచుణ్ శేఱుత్తైమ్బు' దివ్యప్రబంధము ననుసంధించి యాళ్వార్లయనుగ్రహమును బడసి, మచ్చటి ఆదినాథుని సేవించి, కురుకాపురిని రాజవీధిన వచ్చుచు; దారికడ్డముగ నిల్చునిన పదిసంవత్సరముల బాలికను జూచి ఉడైయవరులు తిరుప్పుళ్ళుజుడి యిచ్చట కెంతదూరమని యడుగ; నామెయు నీకు తిరువాయ్ మొట్టి రాదా? యన; వచ్చినచో పూరిదూర మెట్లు తెలియునన; నామెయు కూతవేటుదూరమనియందు లేదా? యన; నమ్మాళ్వార్లయనుగ్రహముచే నాపూరిలోని చిన్నప్పిలకును దివ్యప్రబంధము సులభమగుటకు రామానుజు టాప్పిల నెత్తుకొని యామె తల్లితండ్రులవద్దకేగి, తమచే నభిమానపుత్రులుగా నాదరింపబడిన తిరుక్కురుగైప్పిరాన్ పిళ్ళానున కాబాలికను వివాహమొనర్పుడన, వారును మిక్కిలి సంతసించి యట్లొనర్చిరి. అంతట రామానుజులు తిరునగరికి చుట్టుప్రక్కలగల నన తిరుపతుల సేవించి, అచ్చటగల వేదమునంగీకరించని, అంగీకరించియు నపార్థములజెప్పెడియు

మతాంతరులనెల్లరను జయించి, యచ్చటినుండి తిరుక్కుఱు
జుడికేగి స్వామిని సేవించిరి.

తిరుక్కుఱుజుడినంబిని వైష్ణవనంబిగ జేయుట

తిరుక్కుఱుంగుడినంబియు రామానుజుల నాదరించి
తీర్థప్రసాదముల నిప్పించి, యర్చకముఖముగ “మేము
రామకృష్ణాద్యవతారములెన్నియో యెత్తి, ఒక్కజీవునైనను
దిద్దుబాటొనర్పలేకపోతిమి, మీరింతమందినెట్లు దిద్దుబాటొ
నర్చి మీవెంట త్రిప్పుకొనుచుండిరి? మీవద్ద నేదియో
గొప్పమందో మంత్రమో కలదని తలచుచుంటిమి, అదే
దియో మాకును తెలియబఱచుడ”ని యడిగెను. అందులకు
ఉడైయవల్లును, స్వామీ, మీరు వినునట్టి క్రమమున విని
నచో, మేమును చెప్పునట్టి క్రమమున జెప్పగలమనిరి.
అంతట తిరుక్కుఱుంగుడినంబియును సర్వేశ్వరుడును తన
సింహాసనమునుండి దిగి క్రిందనొక రత్నకంబళముపై నిలిచి,
రామానుజులకు దివ్యసింహాసనమొకటి యేర్పఱచగా,
రామానుజులును సింహాసనముపై తమ ఆచార్యులగు పెరియ
నంబిగారు కూర్చొనినయట్లు భావించి దానికి దండము సమ
ర్పించి తాము భూమిపై నిల్చుని, ‘నంబి’ చెవిలో ద్వయ
మంత్రము నుపదేశించి, యిది మంత్రములలోనెల్ల శ్రేష్ఠ
మై మంత్రరత్నమను పేరుగల్గి మోక్షమునీయగలదని దెల్పిరి.
అందులకు ‘నంబి’ రామానుజులకు దాసులమైతిమని

మిక్కిలి సంతసించెను. రామానుజులును నచ్చటి భగవానునకు 'వైష్ణవసంచి' యను దాస్యనామమునుంచ; సంచీయువీరికి బ్రహ్మరథమేర్పఱచి ఆదరించెను. రామానుజులును, స్వామికి నమస్కరించి, "అపచారాన్ ఇమాన్ సర్వాన్ క్షమస్వ" (ఈఅపచారములనెల్ల క్షమింపవలయును) అని ప్రార్థించి, యచ్చటినుంచి బయల్దేరి తిరువణ్ పరిశారము తిరువాట్టారు మొదలగు దివ్యదేశముల సేవించి, తిరువనంత పురమును జేరి, అనంత పద్మనాభుని, మూడునాకిళ్ళన పాదాదికేశాంతముగ సేవించి, యచ్చటి ప్రతివాదులను జయించి, అచ్చట శ్రీరామానుజమఠము నేర్పఱచి, మళయాళదివ్యతిరుపతులనెల్ల సేవించి పడమటి సముద్రతీరము గుండ ఉత్తర దేశమున కేగి, ఉత్తరమధుర సాలగ్రామము వైకుంఠము ద్వారక అయోధ్య బదరికాశ్రమము నైమిశారణ్యము పుష్కరము ప్రేషల్లె గోవర్ధనగిరి బృహ్దావనము మొదలగు తిరుపతులనెల్ల సేవించుచు నచ్చటచ్చటి కుదృష్టి విద్వాంసులనెల్ల జయించి; భట్టిమంటపమును జేరి సరస్వతీ భాణారమున కేగిరి.

శ్రీభాష్యకారులను విరుదు గల్గుట

అచ్చట సరస్వతి స్వయముగ తలుపులను దెఱచి ద్వారమున కడ్డముగ చేతులనిడి నిల్చొని కనులవెంట నీరు

గార్చుచు నుండెను. రామానుజు లామెను జూచి యెందులకు దుఃఖించుచుంటివి? అడతొలగి దారి నిమ్మని కోరిరి. అంత నామె 'కప్యాసం పుండరీక మేవమక్షిణీ' శ్రుతికి అర్థము జెప్పినచో దారి యిత్తుననెను. అంతట రామానుజులు, కం అనగా జలము; పిబతి అనగా త్రాగువాడు; 'కం పిబతి ఇతి కపిః' నీటిని తన కిరణములతో త్రాగువాడు గాన కపి యను నామము సూర్యునకు కలదు; అట్టి సూర్యునిచే వికసింప జేయబడిన పద్మమును కప్యాసం పుండరీకమందురు; అట్టి పద్మముతో సమమగు కనులుగలవాడు భగవానుడని యా శ్రుతికి అర్థము; అని జెప్పిరి.

అందులకు సరస్వతి మిక్కిలి సంతసించి, కనులు తుడుచుకొని తన చేతిని చాచి రామానుజులు వ్రాసిన శ్రీభాష్య గ్రంథమును తీసికొని శిరస్సున ధరించి యిది శుద్ధమైనదని యంగీకరించి భాష్యకారా! యని సంబోధించి హయగ్రీవ విగ్రహమొకటి యిచ్చెను. రామానుజులొకరి విగ్రహమును తమ తిరువారాధనలో నుంచుకొనిరి. రామానుజులు సరస్వతినిజూచి నీవెంతకుముందేల దుఃఖించుచుంటివి? ఇప్పుడు నన్నింతగ నాదరించుటకు కారణమేమి? యని యడుగ; నామెయు నిట్లు సమాధానము జెప్పెను. 'వెనుక శంకరుడి చ్చటకు వచ్చినప్పు డాతని నీ శ్రుతికి అర్థమడిగితిని, అందులకాతడు కపి యనగా వానరమునియు ఆసమనగా పృథమ

నియు వానరపుష్టమునలె యెట్టునైన పద్మమునంటి నేత్రములు గలవాడు భగవానుడనెడి యర్థమును జెప్పెను, నాటినుండియు అనంతకళ్యాణగుణుడును దివ్యమంగళ విగ్రహుడునగు భగవానుని నేత్రసౌందర్యమున కిట్టి నీచమైన పోలిక జెప్పేనే యని దుఃఖించుచుంటిని, యా దుఃఖము నేటితో తీరినది, గావున బ్రహ్మసూత్రములకు సరియగు సర్థమును జెప్పినది మీరే యగుటచే భాష్యకారులనెడి బిరుదము మీకే తగున'ని దెల్పి యంతర్ధానమా యెను. నాటినుండియు రామానుజులకు శ్రీభాష్యకారులనియు, శారదాశోకనాథకులనియు ప్రసిద్ధనామములేర్పడెను.

కృత్తి కా ని ర స న ము

ఇంతటి యాదరణ రామానుజులకు గల్గుటను సహింపని యసూయాపరులగు మతాంతరులు వచ్చి వీరితోవాదించి ఓడిపోయిరి. ఇది వినిన ఆ దేశపురాజు వచ్చి వీరినాశ్రయించి శిష్యుడాయెను. ఇది సహించలేని ఓడిపోయిన పండితులు ఆభిచార హోమము జేసి కృత్తికను పంపగా నా దుష్టశక్తి వచ్చి రామానుజులజూచి వారి తేజస్సునకు భయపడి వెనుదిరిగిపోయి ప్రయోగించిన పణ్డితులపైననే పడెను. దానితో నా పండితులెల్లరును పిచ్చిపట్టినవారై బట్టలు విప్పుకొని తమలోతామే తిట్టుకొనుచు కొట్టుకొనుచు తిరుగదొడగిరి. అది తెలిసిన రాజువచ్చి రామానుజులను ప్రార్థింపగా

భాష్యకారులు వారికి స్వస్థతగలుగట్లనర్చిరి. ఆ పండితులెల్లరును భాష్యకారుల నాశ్రయించి శిష్యులైరి.

శ్రీజగన్నాథుని నిరంకుశత్వము

ఉడైయవరులు అచ్చటనుండి వారణాసి జేరి గంగా స్నానమునర్చి యటనుండి శ్రీపురుషోత్తమక్షేత్రమునకేగి శ్రీజగన్నాథుని సేవించిరి. అచ్చట జగన్నాథుడు పండ్లారీల నబడు నొకజాతివారిచే నర్చింపబడుచుండెను. అది చూచిన రామానుజులు జగన్నాథుని శాంతరాత్రాగమ ప్రకారము శాస్త్రీయముగ నర్చింపజేయనెంచి పండ్లారీలను ఆలయమును విడిచి పొమ్మని సంప్రోక్షణాదులకు ముహూర్తమేర్పఱచిరి. తెల్లవారిన ముహూర్తమనగా నాటిరాత్రి అర్చకులందరును జగన్నాథున కెదురుగ నిల్చి, 'స్వామీ యెంతకాలముగనో నిన్నారాధించుచుంటిమి, నేటికి రామానుజులను నొకసన్యాసి నచ్చి ఆలయమును విడిచి పొమ్మని నుమ్ము శాసించెను. ఆతని కీ దేశపురాజుగూడ లోబడియుండెను, మేము నిన్ను విడిచి పోజాలము, ఎట్లైన నీవే మా యీ యాపదనుండి కాపాడవలయును లేకున్నచో మేమందరము నీయెదుటనే తలలు పగులగొట్టుకొని చనిపోదుమ'ని కొండరాళ్ళపై తలలు పెట్టుకొని చనిపోవుటకు సిద్ధమైరి. భక్తత్రాణపరాయణుడగు జగన్నాథుడు వారి మొరలువిని వారిని రక్షింపనెంచెను.

రామానుజులును శిష్యసమేతముగ తెల్లవారగనే
 జ్ఞాదులకు కావలసిన సంభారములనెల్ల సమకూర్చు
 త్రి ప్రొద్దుపోవుటచే నిద్రించిరి. ఆరాత్రి స్వప్న
 గన్నాధుడు తనను రామానుజులకు గన్పింపజేసి,
 మీకు ఉభయవిభూతి నాయకత్వ మిచ్చినమాట
 మైనను నిచ్చటి యర్చకులు నన్ను విడిచిన బ్రతు
 గోదుమని శరణాగతి యొనర్చిరి, కావున వారిచేతనే
 పబడుటకు సమ్మతించితిని, కావున మీరీక్షేత్రము
 నిని నా స్వతంత్రతకు విడువుడు, శ్రీకూర్మమున
 రులచే నర్చింపబడుచున్న నన్నుధ్ధరింపుడని దెల్పి
 నమై; నిరంకుశుడగు నాశ్రీజగన్నాధుడు ఆరాత్రికి
 ద్రించెడి రామానుజులను శ్రీకూర్మమునకు తర

రామానుజులును తెల్లనారి లేచి చూచుకొను సరికి
 కరుమాత్రమే పరుండియుండిరి. తమ పరివారము
 దణ్డాదులుగాని కన్పించలేదు, రాత్రి స్వప్నము నిజ
 వా? యనితలచుచుండ; నొక బ్రహ్మచారిబాలకుడు
 , మీకీప్రాంతము క్రొత్తగాన శిష్యునిగా నన్ను
 నుడు, మీకు కావలసిన సదుపాయములనెల్ల నొనర్ప
 దెల్పి; ఆలయమునకు ముందున్న శ్వేతకుండమున
 చరింపజేసి యూర్ధ్వపుండ్రములు ధరించుటకు గావ
 స్వేతమృత్తికయు శ్రీమూర్తిమును దగ్గరలోనున్న

భూమిని ద్రవిచ్చి తెచ్చి యిచ్చి యారగింపునకు వలయు క్షీర
ఫలాదులు సమకూర్చెను. ఇట్లు నాలుగురోజులు గడిచెను.

శ్రీజగన్నాథమున నున్న రామానుజుల యాశ్రితు
తెల్లరును ఆచార్యునిగానక తల్లడిల్లుచుండ జగన్నాథుడు
వారల స్వప్నమున గన్పించి మీ గురుడు శ్రీకూర్మమున
నుండెనుగాన నచ్చటకేగుడని చెల్పి, వారు ఆచార్యునెడ
బాపుజేసిన యీమా యావితో మనకేమిపని? యని శ్రీకూ
ర్మమును జేరిరి.

రామానుజులు తనపరివారమునెల్ల జూచి మిక్కిలి
సంతసించి వారు చెచ్చిన తిరుదణ్ణాదులను ధరించి నాల్గు
రోజులనుండి తన ననుసరించిన బ్రహ్మచారికై వెదుక,
నాతడు కన్పించలేదు, శ్రీకూర్మనాథుడే తనకిట్లు శిష్యుడుగ
నుపకరించెను గాబోలునని స్వామి ఆశ్రితపరాగీనతను
వొగిడిరి.

శ్రీకూర్మ సముద్ధరణము

అంతట రామానుజు లా లమును వైష్ణవమొసర్ప
దలచి యచ్చటి అర్చకులను పిలువనంపెను. లింగాకార
ముగనున్న విగ్రహమును తలంపుచే శైవులు దాని నారాధిం
చుచుండిరి. రామానుజులు వారలందరను రావించి; తొల్లి
ఋషికుల్యకడ ఋషులు హరిని ఆదికూర్తాకృతితో దర్శన

మిమ్మనికోరగా నాతడిట్లు శుద్ధసత్వ కూర్మాకృతిలో నీ శ్వేత శైలముపై శ్వేతకుండముగల డేత్రమున సాలగ్రామమాలి కధరించి శ్రీకూర్మరూపియైయుండెనే గాని శివలింగము కాదు గాన దీనిని విడిచి పొండనిరి. అందులకు వారు, మేము శివ లింగమని తలచి చాలకాలమునుండి పూజించుచుంటిమి, మీ రన్నదే నిజమగుచో ఆలయము వెనుకభాగమున నిలిచి లోపలనున్న స్వామిని పిలువుడు, మీ వైపున కాతడు తిరి గెనా! మీరన్నట్లే ఆలయమును విడిచిపోదుము, లేకున్నచో మీరే విడిచిపోవలసియుండుననిరి. అంతట రామానుజులు ఆలయము వెనుకభాగమున నిలిచి 'భక్తవత్సల! నీవే పరత త్వమైనచో నాదికూర్మమైనచో శ్రియఃపతివైనచో శ్రీజగ న్నాథమున జెప్పిన మాట నిజమగుచో ఆలయము వెనుక భాగముననున్న నావైపునకు తిరుగుమని ప్రార్థింప; నందరు జూచుచుండ నత్యాశ్చర్యముగ నా కూర్మమూర్తి పడమటి దిక్కునకు తిరిగెను. అదిచూచిన శైవులు మారుమాటలేక గుడిని విడిచిపోయిరి.

రామానుజులు ఆదివ్యడేత్రమును సాంచరాత్రాగమ క్రమమున సంప్రోక్షణాదుల జరిపి జయచిహ్నముగ ఆల యము వెనుకభాగమున నొకజయస్తంభము నాటించిరి. నాటి నుండి నేటికిని ఆలయమున ప్రవేశింపగనే స్వామి పృష్ఠభా గమేదర్శనమగును. ఆలయము ముందుభాగమున ధ్వజస్తం

భము, వెనుక భాగమున జయస్తంభము గననగును. ఇట్లు రామానుజులు కూర్మనాథునికి వైభవము నేర్పఱచిరి.

సింహాచలయాత్ర

శ్రీకూర్మమునుండి బయల్దేరి సపరివారముగ శ్రీరామతీర్థ పద్మనాభముల సేవించుచు సింహాగిరి (సింహాచలము) జేరిరి. మరునాటి యుదయముననే నిత్యవిధుల నొనర్చి యచ్చటి జనార్దనుని సేవించి; ప్రహ్లాదరక్షణమునకై దుముకుటచేత పడమర భాగము పల్లమై తూర్పుభాగము ఎత్తుగ నుండి సింహాకృతిగ గన్పించుటచే సింహాగిరియను పేరుగల యా కొండనెక్కి కోవెలజేరి ప్రదక్షిణించి శ్రీభండారమున గలలక్ష్మిని సేవించి ధ్వజస్తంభముకడనున్న గరుడునికి దండమిడి లోనకేగి శ్రీపురూరపునిచే నిర్మింపబడిన మందిరాంత రాళమునగల శ్రీవరాహస్వసింహుని సేవించి తీర్థప్రసాదము లుజ్జీవించి తిరిగివచ్చుచు నాస్థానమంటపమున కృష్ణమూర్తులనెదురాజనుని జూచిరి.

తాండవకృష్ణమాచార్యులను శిష్యులనుగా గొనుట

కృష్ణమాచార్యులు విష్ణుభక్తులును గాయకులునునై ప్రతిరోజు రాత్రియందు స్వామినిగూర్చి గానముజేయుచుండెడివారు. స్వామియు వీరిగానమునకు ముగ్ధుడై పాటకు తగినట్లు నాట్యముజేయుచుండెడివాడు. కృష్ణమాచార్యులును

భగవదనుగ్రహము తనయందింతగ నుండుటకు గర్వించుచుం
డెడివారు. రామానుజులు వీరినెట్లైన దిద్దుబాటొనర్పదలచి
దగ్గర కేగి అయ్యా! మీకు భగవానుడు దర్శనమిచ్చుచుం
డునుగదా; నేటిరాత్రి వానితో ఎంబెరుమానారనెడి యతి
వచ్చియున్నాడు; ఆతనికి మోక్షముగలదా? యని యడిగి
తెల్పుడు అనిరి. కృష్ణమాచార్యుడును తనయంతటి భక్తుడు
లేడనెడి యహంభావముతో నున్నవాడగుటచే నట్లేయనెను.

ఆరాత్రి కృష్ణమాచార్యుడు అలవాటుచొప్పున
సాడుటయు హరి యాడుటయు నైనవెనుక, రామానుజుల
విషయము నడుగ; హరియు వారికిని వారిచ్చినవారికిని
మోక్షము ధ్రువమనెను.

ఆమరునాడు రామానుజులు శిష్యసహితులై శ్రీన
రాహస్యసింహుని సేవించి ఆలయమునకు ఈశాన్యమూలన
కొంతదనుక నాశ్రితులతో భగవద్గణానుభవమొనర్చి; కృష్ణ
మాచార్యుల గని 'భగవానుడేమనెనని యడుగ, నాతడు
మీకును మీరిచ్చినవారికిని మోక్షముగలదనె'నని దెల్పెను.
అంతట రామానుజులు అయినచో మీకుమోక్షము గల
దేమో! యడిగి తెల్పుడనిరి; భగవానుడే ప్రత్యక్షమగు
చుండ నాకు మోక్షముండుటలో నగుమానమేమి? యని
కృష్ణార్కుడనెను; ఐనను నాత్మ ప్రికై మీకు మోక్షమున్నదో?

లేదో? తెల్సుకొని జెప్పుమని రామానుజులు కోరిరి. కృష్ణార్జునడంగీకరించెను,

నాటిరాత్రి కృష్ణార్జునులు భగవానునితో నాకు మోక్షము గలదా? యనగా; హరి మిన్నకుండెను. అంతట కృష్ణార్జునులు మరల రెట్టించి యడుగ; ముక్తి నా యధీనమని వేదజాలమెల్ల జెప్పుచున్నను, నా యధికారమును నా దక్షిణపు టిల్లగు శ్రీరంగమున రామానుజుల కిచ్చితిని; దాన మిచ్చిమరల నేనెట్లు గొందును? కాన నీ ముక్తివిషయము రామానుజుల యధీనము నందున్నది గాన నీవే యాతని నడిగి తెల్సుకొనుమని హరి సమాధానము జెప్పెను. అందులకు కృష్ణార్జునులు చిన్ననాటినుండియు నిన్నే నమ్మియున్న భక్తుడనగు నన్ను; ఒక సన్యాసికై వంచించుట తగునా? పశువుల కాపరికి యుక్తాయుక్తభావన కలుగనేరదుగదా! కలిగినచో తప్పులేనట్టి సీతాసాధ్వినీ అగ్నిప్రవేశ మొనర్ప జూడవుగదా? ఇంతవరకు నీయందుగల భక్తిభావన మంట గలిసినది; మాయసన్యాసి నీ కేదియో మచ్చుజల్లెనని వాపోయెను. అందులకు హరియు; నేనేమి జేతును? నీ గర్వమే నిన్నింత జేసెను; ఆకారత్రితయము, అర్థ పంచకబోధ, పంచ సంస్కారపరులై ఆచార్యాభిమానము నొందిన వారికే ముక్తిగలుగును గాని తక్కినవారికెల్ల నది లభింపదు; నీవు పాడితివి, నేనాడితిని; కావున ముక్తికై నీవేగి రామానుజుల నాశ్రయింపుమని చెప్పెను.

అంతట కృష్ణార్జును పశ్చాత్తప్తుడై సింహాద్రి దిగి వచ్చి రామానుజుల నివాసమునజేగి కావలివారితో కృష్ణ మాచార్యులనగు నేను వచ్చితినిని లోన దెల్పుడని పంప; వారేగి తెల్పిరి; రామానుజులును 'నేను' వచ్చిన వెనుక రమ్మని కబురంపిరి. అంతట కృష్ణార్జును తిరిగి నృసింహునిజేరి యీ విషయము దెల్పెను. అందులకు హరి కృష్ణార్జుని జూచి; ఆచార్యశబ్దము రామానుజులకే చెల్లునుగాన నేననెడి యహంకారమును వీడి కృష్ణదాసుడు వచ్చెనని జెప్పుకొనిన రామానుజులు తప్పక యాదరించగలరని దెల్పు; నటులనే కృష్ణార్జును రామానుజుల నాశ్రయించెను.

ఉడైయవరులును కృష్ణసూరిని దిద్దుబాటానర్చి స్వరూపోచిత సకలకైంకర్యములను వరాహనృసింహునికి జేయుచు సింహాద్రియందే యుండునట్లానతిచ్చి తాము శిష్య సహితముగ స్వామివద్ద యాజ్ఞబడసి సింహగిరిని విడిచి ప్రయాణమై ఆంధ్రనాథాది దివ్యక్షేత్రపతులెల్ల గన్పింప నందఱికిని మంగళాశాసనమొనర్చి; గౌతమిని కృష్ణవేణిని (గోదావరి, కృష్ణలను) దాటి అహలబలక్షేత్రమున పంచ నారసింహులను సేవించి సోమవరపు కనుమనుదాటి; తిరుపతి జేరిరి.

వేంకటేశునకు శంఖచక్ర ప్రదానము

మరునాటి ఉదయముననే ఆతామడల వెడల్పు,

ముప్పదియాచుడల పొడవుగలిగి వేంకటాద్రి వృషభాద్రి
 నారాయణాద్రి సింహాద్రి శేషాద్రి అంజనాద్రి తీర్థాద్రి
 యను పేర్లలో నేడుకొండలుగ ప్రసిద్ధిజెంది; శిఖరమును
 దర్శించువారల సకల పాతకముల బోద్రోలి ముక్తినిచ్చున
 ట్టిదై; కలియుగ వైకుంఠమనబడుచు; కపిల పంచాయుధ
 సప్తర్షి గోగర్భ వైకుంఠ కులిశ గరుడ సుదర్శన శతకోప
 ఆకాశగంగ పాపనాశన సనక సనందన స్కంద విష్వక్సేన
 వామన తుంబురు మొదలగు పేర్లతో ఆరుకోట్ల తీర్థములు
 గలదై; బ్రహ్మాది దేవతలు ఋషిసంఘములును ఆదిశేషుడు
 విష్వక్సేనులు గరుశుడు మొదలగు నిత్యులకును నిత్య
 నివాసమై; పదుగురాళ్వార్లచే పాడబడినట్టిదై; జంతువులు
 సైతము పరస్పరవైరములేక సంచరించునట్టివగు తిరుమల
 కొండపైకి శిష్యసమేతముగ రామానుజులు జేరిరి. అంతట
 వారు నాల్గువీధులను దిరిగివచ్చి పుష్కరిణియందు స్నాన
 మాడి ద్వాదశోర్ధ్వపుండ్రముల ధరించి వరాహస్వామిని
 సేవించి తీర్థప్రసాదముల గొని ప్రదక్షిణించి, ముందొకసారి
 శురుష్కులబాధలకై శ్రీరంగడువచ్చి 12 సంవత్సరములు
 తలదాచుకొన్నట్టి శ్రీరంగమంటపమును సేవించి; ఆలయ
 మున ప్రవేశించి గరుడస్థంభమునద్దగల బలిపీఠమునకు దండ
 మిడి; గోళాగార ధాన్యాగార తైల ఆజ్య రసద్రవ్యములగు
 శభగృహములను జూచుచు; ద్వారపాలకులకు సమస్క-

రించి లోనకేగి మూలవరుల సేవింప నాతడు శంఖచక్రములు లేక శైవులచే నర్చింపబడుచుండెను. అంతట రామానుజులు సన్నిధి స్వాములను ప్రశ్నింప వారిట్లు జెప్పిరి.

ఒకప్పుడు తొండమాన్ చక్రవర్తి శత్రురాజుల భీతిచే శతకోపతీర్థ సమీపపు రహస్య సారంగపు మార్గమున వేంకటేశ్వరుని సేవించి శరణాగతి యొనర్ప; ఆశ్రిత పరతంత్రుడగు స్వామి, తన శ్రీహస్తములనున్న శంఖచక్రములను రాజునకిచ్చెను. అంత తొండమాన్ చక్రవర్తి ఆ ఆయుధములగొని శత్రుసంహార మొనర్చి సుఖించెను. నాటి నుండియు నేటివరకును ఇచ్చిన ఆయుధములను తిరిగి తీసికొనకపోవుటచే స్వామి తన చిహ్నములు లేకుండెను. సహజమగు నసాధారణ చిహ్నములు లేకపోవుటచేతను నాగాభరణములు జడలు ధరించియుండుటచేతను వీరభద్రుడని తలచి శాక్తీయులు కొందరు ఆశ్రయించి స్వామినారాధించుచుండిరి. ఇట్లు తెలియగనే యతిశేఖరులు తామసారాధకులను బిలిపించి వారలతో నిట్లనిరి; మీ విగ్రహచిహ్నములగు త్రిశూల డమరుకములను, మా దైవత చిహ్నములగు శంఖచక్రములను లోన నొకపీఠముపై విగ్రహమూర్తి దగ్గరగ నుంచుదము. తెల్లవారు సరికి యే యాయుధములను స్వామి ధరించునో నారు మూర్తి నారాధించుటయు కానివారు విడిచిపోవుటయు జరుగవలెననెడి నియమము నేర్పఱచగా

నట్లేయని వారంగీకరించిరి. అనుకొనినయట్లే రెండువిధములగు ఆయుధములను ఆలయములోపల నుంచి తలుపులు మూసి తాళములు వేసి తెల్ల వారువరకు నొకరిపై నొకరు కావలిగా ఆలయముచుట్టును తిరుగుచుండిరి.

తెల్ల వారగనే తాళములదీసి చూచుసరికి స్వామి శంఖ చక్రముల ధరించియుండెను. అంతట శాక్తేయుల్లెరుచు కొండను విడిచి వెళ్ళిపోయిరి.

యతిశేఖరులు భగవానునకు సంప్రోక్షణాదుల నొనర్పజేసి సశాస్త్రీయముగ సకలవిధోత్సవముల జరుగునట్లేర్పఱచి అలర్కేల్ మంగతో కల్యాణ మొనర్చిరి. తిరుమలేశునకు శంఖ చక్రములిచ్చుట, పద్మావతిని వివాహ మొనర్చుటలచే నాటి నుండియు రామాచుజులు ఆచార్యులు, మామగారునైరి. ఆచార్యులగుటచే ఉన్న తాననమున గూర్చుండి ఉడైయవర్లు వేంకటేశ్వరున కుపదేశ మొనర్చుచు ఉపదేశముద్రతో ఉండుటయు; శిష్యుడగు వేంకటేశ్వరుడు క్రిందుగ నిల్చుని వినుచుండుటయు గాననగును.

తిల్లగోవిందరాజుల ప్రతిష్ఠించుట

ఉడైయనరులు తిరుమలనుండి క్రిందికే తెంచి తిరుపతిలోని గోవిందుని ఆలయమునకేగ నది పూజాదులులేక పాడు

బడియుండెను. యతిరాజు లచ్చటి వారిని కారణమడుగ, రాయవేలూరునకు రాజగు మ్లేచ్చుడు అసలు విగ్రహమును కోటయగడ్డకు వం తెనరాయగా వేసికొనగా ప్రస్తుతపు ఆలయములోని విగ్రహమునకు బడబానలమువలె బానకడుపగుటచే నెంత పదార్థము నారగింపు జేసినను చాలకపోవుటచే జనులుదీనికి ప్రసాదముల నర్పింపకుండిరి. అందుచే నిట్లాయెనని దెల్పిరి. రామానుజు లంతట నసలు విగ్రహము నెట్లు తెప్పించుటయా? యని యోజించుచుండ; నాగ్రామ నివాసినియు సకలకళాశాస్త్రసరసురాలును యతిరాజుల సంబంధవతియునగు తిలయను పేరుగల నొక వేశ్య తన నీ కార్యమున నియోగింప ప్రార్థించి, యాచార్యానుమతిని బడసి; రాయవేలూరునకు పోయి; తన సరసకళాప్రజ్ఞచే నారాజును మెప్పించెను. ఆమ్లేచ్చరాజుమె నాట్యగాన సరళికి మిక్కిలి సంతసించి; యేమికావలెనో కోరుకొమ్మనగా; నీమెయు గోవిందుని విగ్రహము నడుగ; నాతడామెతో నా విగ్రహమును బండ్లపై తిరుపతికి పంప; నామె దానిని ఉడైయనర్లకు సమర్పించెను. యతురాజు యా విగ్రహమును సశాస్త్రీయముగ ప్రతిష్ఠింపజేసి; వేశ్యయొనర్చిన యుపకృతి యెల్లరకును దెలియునట్లు తిల్లగోవిందరాజులని స్వామికి తిరునామమిడి, సకలోత్సవముల నేర్పఱచి సర్వకైంకర్యము లొనరింపతగు శ్రీవైష్ణవ సన్యాసులిద్దర నియమించి, తిల్లగోవిందుని యాజ్ఞను బడసి, తిరుపతిని వీడి కాంచీపురము జేరి వరదుని

ప్రస్తుతించి; తిరువల్లిక్కేణి తిరునీర్మలై దివ్యదేశముల
 సేవించి మధురాంతకమున ఏరికాత్తపెరుమాళ్ళను సేవించి
 పెరియనంబి తమకు ద్వయమనుగ్రహించిన స్థలమునకు
 దండమిడి, తొండమండలము నందలి మాయావాదుల నెల్ల
 రను జయించి; తిరువహీంద్రపురము నందలి తెయ్వనాయక
 స్వామికి నమస్కరించి; వీరనారాయణపురము జేరి మన్నా
 రురాజగోపాలుని సేవించి, నాథమునులు యోగమొనర్చిన
 స్థలమునకు నమస్కరించి యచ్చటనుండి ప్రయాణమై
 శ్రీరంగము జేరి అమలనాదిపిరాన్ దివ్యప్రబంధము ననుసం
 దించి శ్రీరంగనాథునికి నమస్కరించి నిలిచిరి. శ్రీరంగనా
 థుడు రామానుజులతో మీకేమియూ కొఱతలేదుకదా?
 యనగా; 'నిరంతరము నిన్నే దలచుచు నంతటను జయము
 లభించివచ్చిన మీకేమికొఱత' యని సమాధానమిడి తీర్థ
 శతకోప ప్రసాదముల బడసి యతిశేఖరులు తమ మతమున
 కేగి యాశ్రితుల కెల్లరకు రహస్యార్థముల గృహజేయుచు
 నుభముగ నుండిరి.

కూరత్తాత్వాన్ చరిత్ర

రామానుజుల నాశ్రయించిన వారలలో ప్రధానులు
 కూరత్తాత్వాన్. వీరు కాంచీపురమునకు పడమటిదిక్కున
 క్రోశమాత్రమున శ్రీకూరమను సగ్రహారమున సంపన్న
 కుటుంబమున నవతరించిరి. వీరు సకలశాస్త్రవిశారదులై

ధర్మనిరతులై గృహస్థులైయుండిరి. వీరు సూర్యోదయము మొదలు రాత్రిరెండవరూము వరకును బీద సాధులెల్లరకును అన్నదానము సత్యాదరముతో జేయుచుండెడివారు. ఇట్లు నాటినాటికి వైరాగ్యమధికమై; సకల సంపదలను దానమొనర్చి; భార్యతోగూడి శ్రీరంగమునకు ప్రయాణమైరి. మార్గమధ్యమున కూరత్తాత్వాన్ల భార్యయగు నాండాళ్ళమ్మగారు భర్తనుజూచి, యీ దారిన భయములేదుగదా! యనెను. అందులకు కూరేశులు వెంట ధనమున్నచోగదా భయముండుట; నీతో నేదైన వెంట తెచ్చుచుంటివా? యని యడిగిరి. అందులకామె, రాత్రిపూట పరుండునపుడు మీరు పాలారగించెడి బంగరుగిన్నెనుమాత్రము ఒడిలోనిడుకొని తెచ్చుచుంటినని సమాధానము జెప్పెను. కూరేశులు తక్షణమే యాపాత్రను తీసికొని యొకపొదలోనికి విసరివైచి యిక భయమేమియు లేదుగదా యనిరి. ఇట్లు వీరిరువురును కట్టుగుడ్డలతో శ్రీరంగముజేరి శ్రీరంగనాథుని సేవించి, ఉడైయవరుల నాశ్రయించి ఆచార్యపదైకనిష్ఠులై యుండిరి, ఉడైయవర్లు వీరికొక కుటీరమేర్పఱచి యందుండ నియమించిరి. కూరేశులును శ్రోత్రియుల యిండ్లలో బిక్షుడెచ్చుకొనుచు కాలము గడుపుచుండిరి.

ఒకనాటి వర్షాకాలమున పగల్గెల్ల విపరీతమగు వర్షముగుటచే కూరేశులు భిక్షుటనకేగక; అకాలమగుటచే

సానాద్యనుష్ఠానముల నొనర్చుకొని భగవదారాధన మొనర్చి తీర్థమునుగ్రోలి ప్రబంధానుసంధానమే ధారకముగ పరుండిరి. శ్రీరంగనాథుని యాలయమున నాటిరాత్రి పవళింపు సేవలో నారగింపునకై మ్రోగించెడి గంటను వినిన అండా శృంగార, రంగనాథా! నీ భక్తునకు ప్రొద్దుటనుండియు ఉపవాసమామెను, నీవు మాత్రము కులుకుచు (అరవఁజె) సాయసాన్నము నారగించుచుంటివా? యని మనసున తలచుకొనెను.

భక్తవత్సలుడగు శ్రీరంగనాథుడు ఆలయాధికారి యగు ఉత్తమనంబి స్వప్నమున తన్ను గాన్పించి; దివిటీల తోను ఛత్రచామర వాద్యములతోను వెంటనే నా ప్రసాదమును బంగరుపశ్యేరముతో నెత్తిననిడుకొనిపోయి కూరే శుల కొనుంగుడని దెల్పి యంతర్దానమామెను.

ఉత్తమనంబియు ససంభ్రమముగ లేచి స్వామి యాజ్ఞానుగుణముగ నొనర్చి; కూరేశులదిజూచి అచ్చెరువొంది భార్యనుజూచి నీవేమైన మనసున దలచితివా? యన; నామెయు ఆలయమున నారగింపుగంటను విని రంగనాథా! నీ భక్తునకుపవాసమా? యనుకొంటినింటియే యనెను. అందులకు కూరేశులు, స్వతంత్రించి నీవిట్లుతలచుటచే నీప్రసాదపు రెండు ముద్దలను నీవే స్వీకరింపుమన నామెయు భర్తయాజ్ఞ మేరకు స్వీకరించెను.

శ్రీపరాశర వ్యాసభట్టరుల యవతారము

ఇట్లు శ్రీరంగనాథుని యనుగ్రహముచే స్వీకరించిన రెండు ప్రసాదపు ముద్దలకుగా నాంజాళ్ళమ్మగారు గర్భవతియై శాలివాహనశకము తొమ్మిదివందల యెనుబదిమూడవ సంవత్సరమున (అనగా కలియందు 1163 సం.) గడచిన శుభకృత్ సంవత్సర వైశాఖమాసమున పుర్ణిమాతిథియందు అనూరాధానక్షత్రమున నిరువురు కుమారుల గనిరి. కూరేశులు ఆ బిడ్డలకు నామకరణాది యుజ్జీవనాంశములకు శ్రీరామానుజులు శ్రీరంగనాథులే నిర్వాహకులని మిన్నకుండిరి. జాతాశౌచము గడచిన పండ్రెండవ దినమున ఎమ్మెరుమానార్లు ఆత్వాస్త్ర గృహమునకేగి వెంటనచ్చిన ఎంబార్లను జూచి పిల్లలిద్దరను దీసికొనిరండన గోవిందులును బిడ్డలిద్దరను తనవక్షమున కొత్తుకొని దృష్టిదోషము రాకుండ ద్వయానుసంధానముతో దీసికొనిరాగా; యతిశేఖరులు బిడ్డలనుజూచి సంతసించి గోవిందా! వీరివద్ద ద్వయము పరిమళించుచున్నదేమి? యన; గోవిందుడును ద్వయముతో మంగళాశాసనమొనర్చుచు దెచ్చితి ననెను. అంతట ఉడైయనర్లు అట్లయినచో నీవే వీరి యుజ్జీవనమున సమర్థుడవుగమ్మని; బిడ్డలిరువురకును పరాశర, వ్యాసభట్టరులని పేర్లనిడి, గోవిందునిచే వారికి పాలముద్రల నేర్పఱుప జేసి, వారలుపెద్దవారైన కాలమున గోవిందులచేతనే విద్యాబుద్ధుల గఱపించిరి.

ఆ తరువాత గోవిందమిత్రుల తమ్ముడగు శిషియ గోవిందప్పెరుమాళ్ అనువానికి కుమారులు గల్గగా; ఉడైయవరులాబాలునకు 'శ్రీపరాంకుశనమ్మి' యని పేరిడిరి.

ఇట్లు రామానుజులు ఆశవందారుల చరమశరీరపు మూడుప్రేళ్ళను తెరిపించుటకై చేసిన మూడుప్రతిజలగు బ్రహ్మసూత్రములకు భాష్యమువ్రాయుట; పరాశర వ్యాస పరాంకుశ; తిరునామముల నేర్పఱచి పిలిపించుట యనెడి ఆశవందారుల మూడు కోర్కెలను దీర్చినవారైరి.

ఆత్వాన్ బిడ్డల నిరువురను శ్రీరంగనాథుని ఆలయమున విడిచిరి. శ్రీరంగని యాజ్ఞానుగుణముగ నర్చకులబిడ్డల నిరువురను స్వామి సన్నిధి న ఊయలతోట్టిలో పరుండబెట్టి యాతడారగించగా మిగిలిన సాలతోను ప్రసాదములతోను బెంచుచునచ్చిరి. బిడ్డలు ప్రాకాడు దశలో నొకనాడు అర్చకులు స్వామి యారగింపునకై ప్రసాదమునుంచి తెర వేసిరి. ఆసమయమునకు బిడ్డలిద్దరును ప్రాకుచువచ్చి స్వామి యారగింపునకుముందే గిన్నెలలో చేతులనిడి తీసికొని తినదొడగిరి. అదిచూచిన యర్చకులు కోపించి పిల్లలనిద్దరను లాగి బయట పడవైచి మరల ప్రసాదమును జేయించి ఆరగింపనర్ప, నాటిరాత్రి శ్రీరంగడు ఆలయాధికారి స్వప్నమున గాన్పించి నా బిడ్డలను

అర్చకులు శిషిించిరిగాన రాత్రి నే నారగించలేదని దెల్పెను. నాటినుండియు అధికారి యాజ్ఞానుగుణముగ నర్చకులు బాలకులను భక్తి శ్రద్ధలతో పెంచుచువచ్చిరి. శ్రీరంగనాథుడు పరాశరభట్టరును పుత్రస్వీకార మొనర్చెను.

శ్రీపరాశరభట్టరు వైభవము

పెద్దబిడ్డడగు పరాశరభట్టరు ఐదవసంవత్సరపు వయస్సున నొకనాడు కూరేశులు తిరువాయ్మొఱ్ఱిలోని నెడు మాఱుడిమైయను దశకము ననుసంధించుచుండ 'శిశుమామనిశర్' అను పదమును విని ఆత్మానన్ సన్నిధికేగి అయ్యా! 'చిన్నవారగుపెద్దవార'ని చదివితిరి, చిన్న-పెద్దయని రెండు విరుద్ధధర్మములు లొకేవస్తువునం దెట్లుండునని యడుగ; ఆత్మానదివిని శ్రీరంగని యనుగ్రహముచే నీ బిడ్డనికింతటి విమర్శనాత్మకదృష్టి గలిగినదని సంతసించి బిడ్డని జూచి, నాయనా నీకు ఉపనయనము గాలేదుగనుక శాస్త్రీయముగ జెప్పవీలుపడదు, ఐనను చెప్పెదను వినుము; 'అణోరణీయాన్ మహతోమహీయాన్' అని భగవానుని యందు అణువుకంటెను సూక్ష్మమైనవాడు మిక్కిలిగొప్ప వస్తువుకంటెను గొప్పవాడని తక్కువ-యెక్కువలు రెండును నొకేచోటనున్నట్లు; శరీరముచేత చిన్ననై జ్ఞానముచేత పెద్దవారగు శిషియాచ్ఛాన్ అరుభాళప్పెరుమా శిష్యుమనాన్,

వంటివారు శిఱుమామనిశర్ సుమా యని జెప్ప బిడ్డడు సంతసించి ఆటలకై వెడలిపోయెను.

భట్టరు సర్వజ్ఞభట్టు నోడించుట

నురియొకనాడు భట్టరు స్నేహితులతో వీధిలోని యిసుకలో నాడుకొనుచుండగా సర్వజ్ఞభట్టరను నొకఅద్వైత పండితుడు శిష్యసమేతముగ బిరుదుల నూదించుకొనుచు పల్లకిలో నచ్చుచుండెను. అది చూచిన భట్టరు, ఊరిలో ఉడైయవరులు, ఆథ్వాన్, అరుళాళప్పెరుమాళెమ్మెరుమానార్, ఎమ్బార్, మొదలగు నెందరో జ్ఞానస్పృథులున్నచోట నీతడు బిరుదులూదించుకొనుచు వచ్చుచున్నాడే! యీతని గర్వమడచవలెనని తలచి, దోసెడు ఇసుకను దీసికొని యెదురుగబోయి, అయ్యా నీవు సర్వజ్ఞభట్టరువుగదా! యిది యెంతయో జెప్పుమని జూప; అందులోని యిసుకరేణువులెన్నియుండెనో చెప్పమనుచుండగాబోలునని తలచి చెప్పజాలక మిన్నకుండెను. ఇది చెప్పలేనిచో పోనిమ్ము. ఇదియైన జెప్పగలవా? యని ఒకచేతితో యిసుకను జూపెను. అందులకు నాతడు నిరుత్తరుడాయెను, అంత భట్టరు కోపముతో ఓరీ! ఇది దోసెడనియు, నిది చేరెడనియు చెప్పజాలని వాడివి సర్వజ్ఞభట్టరని బిరుదులూదించుచు ఎమ్మెరుమానార్, వంటి పెద్దలున్నచోటకు వచ్చితివే? పొమ్మని చీదరించెను.

సర్వజ్ఞభట్టరు సిగ్గుపడి, పల్లకీదిగి బిడ్డనెత్తుకొని ఆత్మాన్కుమారునిగ నెఱిగి ఆశ్చర్యముతో వారిగృహము నకు దీసికొనిపోగనే పొన్నాచ్చి (హీమాంబ) యనునామె యెదురుగవచ్చి బిడ్డనెత్తుకొని ద్వయానుసంధానమొనర్చుచు దృష్టిదోషము రానట్లు ఉత్తరీయముగప్పి లోనకు దీసికొని పోయి తల్లియగు నాండాశ్శమ్మగారికియ నామెయు రక్ష బెట్టెను.

భట్టరునకు వేదశాస్త్రాధ్యయనము

భట్టరునకు ఏడవయేట ఉపనయనమొనర్చి వేదాధ్యయన మొనర్పజేయుచుండ, నొకనాడు అధ్యయనమున కేగక బిడ్డజాడుకొనుచుండుట జూచిన ఆత్మాన్ఆండాళ్లు, నాయనా తోటివారెల్లరు జదువుకొనుచుండ నీవాడుకొను చుంటివేమి?యని అడిగిరి. అందులకు భట్టరు, నిన్న చెప్పినదే మరలచెప్పుచుండగా వచ్చినదే మరల చదువుట యెందుల కని ఆడుకొనుచుంటిననిజెప్పెను. అయినచో నిన్నటిపాఠ మేది? యనగనే చెప్పినదిచెప్పినట్లు ఒప్పజెప్పెను. అందులకు వారచ్చెరువొందిరి.

తరువాత ఆత్మాన్ ఎమ్బారు లిద్దరును భట్టరునకు అర్థశిక్షణ తత్వశిక్షణల నొనర్చిరి,

భట్టరు శ్రీరఙ్గానాథదంపతుల తల్లి తండ్రులుగ భావించుట

శ్రీరంగనాథు డొకప్పుడు తెరలోనుండగా భట్టరు సేవింపనేగి తెర పేసియుండుటచే వెనుదిరిగిరి. అదిజూచిన శ్రీరంగడు భట్టరును షిలిపించి యిప్పుడు మమ్మెట్లుగా తలచితివని యడుగ; నాతడు మిమ్ము శ్రీరంగనాథునిగ శ్రీరంగ నాయకిగ దలచితివన; నై నచో మును పెట్లుదలచియుంటివని యడుగ; ఆత్మానుగ నాండాభ్యుగ (తండ్రుగ తల్లిగ) తలచి యుంటివనెను. అందులకు శ్రీరంగనాథుడు మమ్ముల మును పటివలెనే తల్లిదండ్రులుగ దలచియుండుము; లేకున్నచో నాపై నొట్టు సుమా!యని నిర్బంధించెను.

భట్టరు వివాహము

కూరేశులు, భట్టరునకు వివాహమాచిత వయసురాగా, ఉడై యవరులవద్దకేగి 'షిల్లవానికివివాహమైనర్చుట యెట్లు? నా సంబంధులెల్లరును ప్రాకృతులైయుండిరని విన్నవింప; ఉడైయవర్లును పెరియనంబి సంబంధులలో నొకరికుమార్తెను వివాహమొనర్పతగునన; కూరేశులు భార్యతోగూడి బృహచ్చరణ వైష్ణవునింటికేగి యడుగ నాతడు భట్టరు యొక్క ఆభిజాత్యమున కిష్టపడియు క్రొత్తసంబంధమగుటచే శంకించుచుండెను. కూరేశులు శ్రీరంగని సేవించి బిడ్డలుపెద్ద వారైరి, వివాహమొనర్పవలదా? యన; శ్రీరంగనాథుడందు

లకు మీరా? సమర్థులు? మా బిడ్డలకు తగినట్లు మేమే చేతు
మని జెప్పి; బృహచ్చరణుల స్వప్నమునకన్నించి మీ బిడ్డల
భట్టరునకిండని దెల్పి; నాతడును మేలొకంచి స్వప్నవృత్తా
స్తమునెల్ల భార్యకు బంధువులకు జెప్పి శ్రీరంగమునకు వచ్చి
తనకుమార్తెలగు అక్కచ్చియు మన్నియు ననెడి యిరువురు
కన్యల నుదకధారాపూర్వకముగ పరాశరభట్టరునకిచ్చి
వివాహ మొనర్చెను.

ముతలియాణ్డాన్ వైభవము

ఉడైయవరులు సన్యసించునప్పుడు శరీరసంబంధులను
విడువవలదా? యన; మేనల్లుడగు ముదలియాణ్డాన్ (దాశ
రథు)లను దప్ప మిగిలినవారి విడుతుననిరి. అందుల కచటి
పెద్దలు మీరిట్లనదగునా? యన; దాశరథులు నాకు త్రిదణ్డ
స్థానీయులు; త్రిదణ్డమును విడిచినగదా దాశరథులను విడు
చుట యని సమాధానము జెప్పిరి. దానిచే రామానుజులకు
ముదలియాణ్డాన్లయం దెంతటి ప్రీతియో తెలియ నగును.
రామానుజులు కావేరియం దవగాహింప నేగునపుడు ముతలి
యాణ్డాన్ భుజముపై చేయివైచుకొని వెళ్ళెడివారు.

పెరియనంబిగారి కుమార్తెయగు అత్తుళాయమ్మ
అత్తవారింట నుఖించుకాలమున, నొకనాడు కావేరియందు
స్నానమున కేగదలచి అత్తగారిని తోడు రమ్మనెను;

ఆమెయు మీ పుట్టింటినుంచి దెచ్చుకొనిన సేవకురాలిని దీసి
కొనిపోమ్మని గడుసుగ మాట్లాడెను. అత్తుళాయమ్మ యీ
మాటను తండ్రికి దెలియబఱచెను. పెరియనంబిగా రీవా
ర్తను మీ యన్నయగూ రామానుజుల కెఱిగింపుమనిరి. అది
వినిన ఉడైయవరులు గురుపుత్రి నూరడించి, తమకు త్రిదం
డస్థానీయుడగు దాశరథిని జూచి, నీవీమెతో వెడలి సకల
విధసపర్యల నొనర్చుమన; ముదలియాణ్ణాన్ అట్లే యొనర్చు
చుండెను.

ఒకనాడు అత్తుళాయమ్మ యత్తవారింటి వీధియరు
గుపై నిద్దరు శ్రీవైష్ణవులు శాస్త్రుచర్చయొనర్చుచు నిశ్చ
యించలేకయుండ నదివినిన దాశరథి వారి సంశయము దీర్ప;
వారెరిగి నమస్కరించి పోయిరి.

ఇది వినిన అత్తుళాయమ్మ మామగారు, దాశరథికి
నమస్కరించి మీబోటి పెద్దలు మాయింట ఊడిగమొనర్చు
చుండతగునా? మా కోడలునకు గావలసిన సహకారములెల్ల
మేమే చేసుకొందుముగాన, మీరు మీ యాచార్యులవద్ద
కేగుడని ప్రార్థింప; నాతడు మా యాచార్యుని యాజ్ఞ లేక
వెడలననెను. అత్తుళాయమ్మ మామగారు తన వియ్యంకు
డగు పెరియనంబిగారిని సేవించి, దాశరథిని పిలిపించుకొను
డన; పెరియనంబిగారు రామానుజుల నాశ్రయింపుడనిరి.
అంతట నాతడు రామానుజుల పాదములపైబడి మిక్కిలి

దీనముగ మాస్వరూపమును నిలుపుడని ప్రార్థింప; రామానుజులును అత్తుభాయమ్మను బిలిపించి యామె యంగీకారముతో దాశరథిని తిరిగితమవద్దకు రప్పించుకొనిరి.

మారనూర్నంబి చరమదశ

(జన్మచే నీచుడై నను జ్ఞానాధికుడౌదరణీయుడే)

మారనూరున నంతిమ కులమున బుట్టిన జ్ఞానపూర్ణులగు మారనూర్నంబియని ప్రసిద్ధిగలవారు సేవకావృత్తిచే జీవించుచు యజమాని పొలమునకు కాపలాకాయుచు, ఆకటి వేళకు బంధువులాహారము తేకపోవుటచే దగ్గర చెఱువులోని మూడుదోసిళ్ళ బురదనీటిని ద్రాగివచ్చుటను జూచిన యామును లిదేమి? యని యడుగ; ఆకటివేళకు అప్రయత్నముగ లభించిన దానితో సంతృప్తినిపొంది, మీబోటి గురువుల నాశ్రయించినవాడే కృతకృత్యుడని నంబి బడులీయ; వాని వైరాగ్యమునకు సంతసించిన యామునాచార్యులతనిని శిష్యునిగ జేర్చుకొనిరి. ఒకప్పుడు యామునులు రాచపుండుచే బాధపడుచుండ, మారనూర్నంబిగారది జూచి సహింపలేక, ఆచార్యుని ప్రారబ్ధమును తామనుభవించియైన వారికి ఉపశమనము గల్గజేయు తలంపుతో యామునుల ప్రార్థించి, నిర్బంధించి యావ్రణమును తమపైకిదెచ్చుకొని బాధను సంతసముతో ననుభవించుచుండిరి. ఇది జూచిన పెరియనమ్మి గారు రాత్రియందు చీకటిన శ్రీరంగనాథుని తీర్థప్రసాద

ములను గొనివచ్చి ప్రణముపైనిడి కట్టుగట్టెడివారు, ఆప్ర
సాదమును దినియుండుటచే ప్రణకీటకములు వారి శరీరమును
బాధించెడివిగావు, దానిచే వారికి ఉపశమనమేర్పడెడిది.
అందులకు మారనూర్నంబిగారు అయ్యో! నా ప్రారబ్ధము
దుఖానుభవముచే నశించుచుండ నెవరో గిట్టనివారు ఉపశమ
నము గల్గించుచుండిరే! యని ప్రారబ్ధానుభవము మిగిలిపోవు
చున్నదని చింతించెడివారు. ఇంతటి వైరాగ్యభావముగల
మారనూర్నంబిగారు యామునాచార్యుల నాశ్రయించిన
ప్రధానులలోని వారగు పెరియనంబిగారిని (మహాపూర్ణులను)
యజ్ఞప్రసాదము కుక్కకు పడవేయకుడని (ఆచార్యునిచే
నంగీకరింపబడిన యాత్మను దేహబంధువులకొప్పజెప్పకుడు)
ప్రార్థించియుండుటచే; పెరియనమ్మిగారు మారనూర్నమ్మి
గారి చరమదశలో బ్రహ్మమేధసంస్కారమొనర్చిరి. అది
తెలిసిన రామానుజులు పెరియనమ్మిగారిని సేవించి,
'స్వామీ లోకమును దిద్దుబాటొనర్ప నేనొకప్రక్కనుంచి
నర్ణాశ్రమధర్మములను ప్రవర్తింపజేయుచురాగా; మీరొక
ప్రక్కనుంచి చెడగొట్టుచు నచ్చుచున్నారే? పెద్దలేది జేసిన
సిన్నలును నదియే యనుసరింతురుగదా! అగ్రకులజులగు
మీరు తక్కువకులమున బుట్టిన మారనూర్నమ్మికి చరమ
సంస్కారమొనర్పతగునా? యనియడుగ; పెరియనమ్మియు
యతిరాజులనుజూచి జీయరే! ఇట్వొకునంశమున నవతరించి
సామాన్యధర్మమును బయల్పరిచిన శ్రీరామచంద్రునికన్న

నేగొప్పవాడనా? జలాయువుకన్న నీతడు తక్కువవాడా?;
సామాన్యధర్మనిష్ఠుడగు ధర్మరాజునకన్న నేనధికుడనా!
విదురునికన్న నీతడు తక్కువవాడా? భగవత్పై భవమును
ప్రకాశింపజేసిన శ్రీమన్నమ్మాళ్వార్లనుగ్రహించిన తిరు
వాయ్మొట్టిలోని నెడుమాటకడిమై పయిలుండుడరొళి
యనెడి పాశురార్థ మెల్ల సముద్రఘోషయేనా?; ఎంతటి
ఛండాలురై నను విష్ణుభక్తికలిగి ఆచార్యులయనుగ్రహము
నకు పాత్రులగుచో వారే నా స్వాములని నమ్మాళ్వారు
లనిరిగదా యనిదెల్ప యతిరాజులు మిక్కిలి సంతసించిరి.

మూగవానికి ముక్తినిచ్చుట

ఉడైయవరు లొకనాడు కూరత్తాత్వాన్ మొదలగు
ప్రధానులెల్లరకును శ్రీభాష్యాది గ్రంథకాలక్షేపము జెప్పు
చుండ, నొకమూగవాడు ప్రక్కగనిలువబడి తనగతియేమి?
యన్నట్లు బిక్క-మొగముతో గన్పింప; నాతని యార్తిని
జూచి రామానుజులాతని చేయిబుచ్చుకొని లోనకు దీసికొని
పోయి తలుపుమూసి తనపాదములనుజూపి యివియే రక్షక
మని నమ్మియుండుమని సంజ్ఞ చే తెల్పగా; తలుపునగల రంధ్ర
ముగుండా లోన జరుగునది జూచిన కూరేశులు అయ్యో!
శాస్త్రములనెల్ల జదివి నష్టపోతినే? మూగను అజ్ఞుడను
నగుచో నాకును నీ రహస్యము జెప్పియుండెడివారేగదా
యని విచారించిరి.

ఆచార్యులే మోక్షోపాయము

తిరుక్కోట్యూరినంబిగారు తమగృహమున ధ్యానమున నుండగా, నొకమారు రామానుజులు సేవించి, మీ ధ్యానమేది? జపించుమంత్రమేది? యన; ఆచార్యవిగ్రహమే సదాధ్యేయము, వారితరునామమే సదాజప్యమని చెల్పిరి.

ధనుర్దాసుని చరిత్ర

శ్రీరంగ సమీపమున నిచుళాపురమను నామాంతరముగల తిరువరై యూరున మల్లయుద్ధవిశారదుడగు ధనుర్దాసుడను పేరుగలవాడొకడుండెను. అతని భార్యపొన్నాచ్చి లేక హీమాంబయను పేరుగలది, నేత్రసౌందర్యము మిక్కుటముగా గలదియై యుండెను. వారిరువురును నొకమారు శ్రీరంగనాథునకు జరుగుచున్న పవిత్రోత్సవమును జూచు వేషుకతో శ్రీరంగమున కేగిరి. వారచ్చట కావేరిలో స్నానమాడి ఆలయమునకు పోవుచుండ సూర్యోదయ సమయమగుటచే బాలసూర్యుని లేతకిరణములామె ముఖముపై బడెను. అదిచూచిన ధనుర్దాసుడు తన భార్య నేత్రసౌందర్యమున కెచట వాడు గల్గునో యనెడి భీతిచే సూర్యునికాంతి కడ్డముగ తన ఉత్తరీయము నడ్డుపట్టి వెనుకకు నడుగులిడుచుండెను. అదే సమయమునకు కావేరికి స్నానార్థమై వచ్చిన రామానుజు లిదిజూచి ఆశ్చర్యపడి, ధనుర్దాసును పిలిచి,

యేమిచేయుచుంటివని యడిగిరి. అందులకాతడు, స్వామీ నాభార్య కనుల యందము కందిపోకుండ సూర్యకిరణములు సోకని విధముగ ఉత్తరీయము నడ్డుపట్టి నడచుచుంటివని సమాధానమిచ్చెను. అందుకు యతిరాజు ఇంతకంటె మిక్కిలి యందమగు కనుల జూపుదును రమ్మని వెంటనిడుకొని శ్రీ రంగనాథుని విశాలనేత్రములను జూప, నాతడు అపరిమితా నందమునొంది భార్యతోగూడి రామానుజుల నాశ్రయించి సకలవిధ హితములకు బడసి నత్యంతవిశ్వాసపాత్రుడై యుండెను. రామానుజు లీదంపతులకు తనయందు గలిన విశ్వాస పూర్తి కెంతగనో సంతసించిరి. రామానుజులు కావేరియందు స్నానమాచరించి తిరిగివచ్చుచు ముదలియాండాల్ల భుజముపై తడిబట్ట నడ్డుగనుంచుకొని చేయివేసుకొని నడచుచు మార్గమధ్యమున సాముగరిడిల నొనర్చి ఒంటిచెమటతో తిరిగివచ్చెడి ధనుర్దాసునిచూచి దగ్గరకుపిలిచి వాని భుజముపై రెండవచేయివైచుకొని మతమునుజేరి భగవదారాధనాదుల నొనర్చెడివారు.

ఇది జూచిన సన్నిధి వైష్ణవులెల్లరును గుసగుసలు చెప్పుకొనెడివారు. ఒకనాడు వారు రామానుజులనుజూచి స్వామీ! యీధనుర్దాసుడు మిక్కిలి యల్పుడు, సూద్రుడు, వేదాస్త్రము నధ్యయన మొనర్పలేదు, ఇట్టివానిని మీరింతగ నాదరింపవచ్చునా? యన; రామానుజులు చిరునవ్వుతో విని యూరకుండిరి.

ఆ నాటిరాత్రి రామానుజు లొక వైష్ణవుని బిలిచి ఆరవైచియున్న వైష్ణవుల ఉత్తరీయములలో నొక గోచీగుడ్డ మాత్రము పీలికల చించుకొనిరమ్మని యాజ్ఞ యిడ నాతడట్లే చేసెను. మరునాటి యుదయముననే స్నానములాచరించి ఆరవైచిన బట్టలుకట్టుకొన నచ్చిన వైష్ణవులు తమ యుత్తరీయములు చించియుండుటజూచి యొకరితోనొకరు కలహించుచు నీవేచేసితివన నీవేయీపని చేసితివని దుర్భాషలాడ దొడగిరి. అది వినిన రామానుజులు వారల సద్దుబాటొనర్చి యా రాత్రికి ఇరువురు వైష్ణవస్వాములను బిలిచి, ధనుర్దాసుని యింటికిగి నిద్రించెడి యాతని భార్య ఒంటిమీదగల నగల నామెకు తెలియనట్లు దోచుకొనిరండని యాజ్ఞాపింప, నా వైష్ణవు లిద్దరును, ధనుర్దాసు నింటికిగి హేమాంబ ఒంటిపై ఎడమప్రక్కనగల నగలెల్ల ఒలుచుకొనిరి. ఇంతలో నామెకు మెలుకువగలిగి, పడకటింటగల సన్నని దీపపుకాంతిలో వచ్చినవారలు వైష్ణవులుగా గుర్తించి కుడిప్రక్కకు దొర్లి పరుండెను. ఆ వైష్ణవులామెకు మెలుకువ నచ్చుటచే తమను గుర్తించునేమోయని భయపడి, కుడిప్రక్కనగల నగలను దోచుకొనకయే వెడలి, తెచ్చినవానిని రామానుజుల కిచ్చిరి.

ఉదయముననే నిద్రలేచిన ధనుర్దాసుడు, భార్య ఒంటిపై యెడమప్రక్కన గల నగలు లేకపోవుటనుజూచి,

ఒకప్రక్కనే నగల ధరించితివేమి? యని యడిగెను. అందుల కామె, రాత్రి యిద్దరు వైష్ణవులు వచ్చి యొకప్రక్కన నగలను దీసికొనిరి, రెండవప్రక్కనగల నగలగూడ దీసికొనుటకు వీలుగ దొర్లితిని, నాకు మెలుకువగల్గి తమను జూతునేమో యను భయమున వారు రెండవప్రక్క నగల తీసికొనక వెడలిపోయిరని చెప్పెను. ధనుర్దాసుడు భార్యపై కోపగించి, నీతో నాకు వాత్సులేదని జెప్పి యతిరాజుల వద్దకేగెను. హేమాంబయు నాతని వెనుకనే యతిరాజుల మఠమునకు జేరెను. ఉడైయవరులు వీరిద్దరిని జూచి విషయమేమని వైష్ణవులందరి యెదుట నడిగిరి. అందులకు హేమాంబిక యతిరాజులతో స్వామీ! రాత్రి నిద్రించునపు డిద్దరు వైష్ణవులు వచ్చి నా యెడమప్రక్కనగల నగల దీసుకొనగా, మెలుకువగలిగి చూచితిని; వారు వైష్ణవులగుటచే వారలకెంతటి యపుసరముగల్గి భగవద్భాగవత ఆచార్యకైంకర్యమొనర్పవచ్చియుండిరోయని రెండవప్రక్క నగలగూడ దీసికొని పోవుటకు వీలుగా కుడిప్రక్కకు దొర్లితిని; కాని నేను లేచెదనేమోయని భయపడి వారు పారిపోయిరి; యిందేమైన నా తప్పుగలదా? యనెను. అంతట ధనుర్దాసుడు స్వామీయీమె వచ్చినవారు వైష్ణవులని తెలిసియు వారికి కావలసినట్లు వారే దొర్లించి రెండవప్రక్క నగల దీసికొని పోదురని, కదలక పరుండవలసియుండగా. స్వతంత్రించి తానే దొర్లుటచేతగదా స్వాములకు రెండవప్రక్కనగలు తీసికొని

పోవుటకు వీలుపడలేదు; ఇంతటి స్వతంత్రురాలతో నాకేమి పని యనెను.

ఇట్లు వీరిద్దరు జెప్పిన సమాధానముల కచ్చటనున్న వైష్ణవులెల్లరు నాశ్చర్యపడిరి. అప్పుడు ఎమ్మెరుమానార్లు వైష్ణవులజూచి, స్వాములారా! చూచితిరా! మీరు మీమీ యుత్తరీయములలో చిన్నవీలికగుడ్డ నెవరో చింపుకొనగా; ఇచ్చట వైష్ణవులేగదా యున్నవారందరును, వారలలో నెవరికో యవుసర మొచ్చియుండునని యాలోచనలేక, నోటి కొచ్చినట్లెల్ల మాట్లాడితిరి, మీరందరు బాగా చదువుకొన్న వారు, సంపన్నులు, గొప్పకులమున బుట్టినవారునైయుండియు నిట్లు ప్రవర్తించిరి, ఈ ధనుర్దాసు దంపతులు తక్కువ కులమునబుట్టి చదువులేక సామాన్య కుటుంబీకులైయుండియు భగవద్భాగవతాచార్య నిష్ఠులైయుండిరి. ఇట్టి వీరి యందు మీరు అసూయతో ప్రవర్తించుట తగదని మందలించి, ధనుర్దాసుదంపతులకు వారి నగలనెల్ల వారికిప్పించి బుజ్జగించి పంపిరి.

మరియొకనాడు వైష్ణవులు కొందరు రామానుజుల వద్దకేగి యీయాత్మకాచార్యులెందరని యడుగ, ధనుర్దాసుని భార్యనడిగిన మీకీ విషయము డెలియునని బల్కిరి. వారేగి యామెనడుగ నామెయు, కొప్పువిప్పి, విదిల్చి,

మరలముడివేసికొని సూర్యుని కేసిజూచి నమస్కరించి యింటి
లోని కేగి వాకిలిమూసి దాసి కేమి తెలియును? ఆచార్యులనే
యడుగుడనెను. వారలు తిరిగివచ్చి రామానుజులతో నామె
చేసినవిధమును జల్పి; వారును, కొప్పువిప్పి దులుపుటచే
కొప్పులోని వెంట్రుకలవలె నఖిలవైష్ణవులు నాచార్యులే
యనియు; ముడివేయుటచే నందరిపూర్తియు నొకనియందే
కలదనియు; సూర్యునిజూచి నమస్కరించుటచే నాపూర్తి
రామానుజదివాకరః యని నాయందేకలదనియు; లోనకేగి
తలుపుమూయుటచే నింతకన్న జెప్పదగినది లేదనియు చెల్పె
ననిరి. అది వినిన వైష్ణవులెల్లరును రామానుజులకన్న పర
దైవము లేదని నమ్మి ఆశ్రయించియుండిరి.

భాగవతాపచార క్రౌర్యము

శ్రీరంగనాథుని యుత్సవకాలమున నొకనాడు
శ్రీరంగమున కూరేశులు ఇంటిముంగిలి నూడ్చి నీరుజల్లు
చుండిరి. అదే సమయమున కొక శ్రీవైష్ణవుడు దారినపోవు
చుండెను. కూరేశులు జల్లెడి నీరు గాలితాకున నావైష్ణవు
నిపై బడ, తెల్లని తనవస్త్రములు చెడుటను జూచిన వైష్ణ
వుడు కోపముతో కూరేశులను దూషించి వెడలెను. కూరేశు
లును భాగవతాపచారము గల్గినదే యని మిక్కిలి చింతించిరి.

అంతట కొన్నాళ్ళకు ఆవైష్ణవుడు చనిపోగా నాతనిని

యమభటులు దీసికొనిపోయి యమధర్మరాజు యెదుట నుంచిరి. యముడాతనిని జూచి శ్రీవైష్ణవులను శిక్షింప నాక ధికారములేదు; తెలియక నా దూతలు మిమ్ముపట్టి తెచ్చిరి. ఊమింపుడని ప్రార్థించి పంపివైచెను. ఆవైష్ణవుడు భూమికి తిరిగివచ్చువేళకు ఆతని శరీరము దగ్గ మగుటచే నాతడు సమీపమున పడియున్న పాపురపు శరీరమున ప్రవేశించి పూర్వస్మృతిగలిగి నీరు, మేతయు, మాని, శ్రీరంగనాథుని ఆలయ గోపురమున నొక గూటిలో నివసించుచుండెను.

ఇట్లుండ నొకనాటి యుత్సవమున శ్రీరంగని సేవించు టకై ఉడైయవరులును కూరేళ్ళును ఆలయమున కేగుచుండగా; నా పాపురము కూరేళ్ళుని పాదములపైబడి కదలకుండెను. అదిచూచిన కూరేళ్ళులిదేమని యచ్చెరువొందుచుండ; మీరు ముమ్మారు ఊమించితినినచో నది లేచునని రామానుజులనిరి. అంతట కూరేళ్ళులట్లే ఊమించితిని ముమ్మారన గనే నాపక్షిరూపమును విడిచి దివ్య తేజముతోగూడి యందలి జీవుడు దివ్యవిమానమున నాకాశమున నిల్చి; కూరేళ్ళు లజూచి యిట్లు జెప్పెను. 'కూరే శా! మీయెడ నపచారపడి సరకమునుజేరి యమునిముందు నిలువ; నాతడు నన్ను జూచి పరమభాగవతునియెడల నపచారపడిన నిన్ను హరి సహింపడు; హరిభక్తుల దండించుటకు మాకధికారము లేదు; కావున తిరిగివెళ్ళి యెచ్చట నపచారపడితివో నచ్చ

టనే శరణుజొచ్చుమని పంపెను. భూలోకమునకు వచ్చుసరికి నా శరీరము దగ్ధమగుట చే నీపక్షిశరీరమున మిమ్ము శరణొనర్చుటకై యెదురుచూచుచుంటిని; నేటికి మీరు లభించిరి; సర్వజ్ఞుడగు నీ యతిరాజులచే మీవలన నా యపచారము ఊమింపబడినది; గాన నీ పక్షిశరీరమును వీడి యుత్తమగతి కేగుచుంటిని'ని జెప్పి వెడలిపోయెను.

అచ్చటివారెల్లరు నీ చేష్టితమును చూచియు వినియు మిక్కిలి ఆశ్చర్యపడి యతిరాజుల సర్వజ్ఞత్వమును కొనియాడిరి.

అత్తుళాయమ్మ వైభవము

శ్రీరంగమునందలి శ్రీవైష్ణవస్వాములందరును నొకటిగజేరి పెరియనమ్మిగారు మారనూరినంబిగారికి చరమ కైంకర్యము జేసినందులకుగా వెలివేసి, యెవ్వరిండ్లకుగాని ఆలయమునకుగాని వెళ్ళుటకు వీలులేదని నిర్బంధపెట్టిరి. మహావూర్ణులను మరొక పేరుగల పెరియనంబిగారును నిది యంతయు హరిలీలగా దలచి సంతసించుచు స్వగృహముననే భగవద్గుణానుభవమొనర్చుచు నుండిరి.

అంతట నొక్కనాడు శ్రీరంగనాథుడుత్సవమున నూరేగుచు రాగా, పెరియనంబిగారి కుమార్తెయగు నత్తుళాయమ్మ అడ్డముగ నిల్చుని, యందరు వినునట్లు స్వామిని

జూచుచు 'కస్తూరిరంగా! మా నాయనగారు నీ దివ్య శాసనరూపమగు విశేషధర్మమును పాటించగా, నీ వైష్ణవులెల్లరు మాతండ్రిని వెలిబెట్టినను, నీ వుపేక్షించుట తగదు గాన మాతండ్రి వెలిదీర్చిగాని నీ వొక్కయడుగేని కదలుటకు వీలులేదు, లక్ష్మీపై నొట్టునుమా' యనెను. అత్తుళాయమ్మ ఆనమేరకు కస్తూరిరంగడు కదలకయుండి, అర్చకముఖముగ నా వేసిం చి పెరియనంబిగారిని బ్రహ్మరథమర్యాదతో తోడ్కొనిరండని యచ్చటిస్వాముల నాజ్ఞాపింప, వారట్లా నర్చిరి. నాటినుండియు స్వాములెల్లరును పెరియనంబిగారియం దత్యంత భక్తిశ్రద్ధలతో మెలగదొడగిరి.

శ్రీవైష్ణవ లక్షణము

శ్రీరంగమున నొకనాడు యతిరాజులు మతమున నుండగా; నొక వైష్ణవుడు వచ్చి, యతీంద్రునితో వైష్ణవుడెట్లుండవలెనని యడుగ; యతిపతియు, తిరుమలలోనున్న శ్రీశైలపూర్ణుల నడుగుమన, నాతడేగి వారినడిగెను. తిరుమల నంబిగారేమియు జెప్పక నచ్చటనే కొంతకాల ముండుమన నాత డచ్చట నుండెను.

శ్రీశైలపూర్ణుల వైష్ణవున కొకనాడు బ్రహ్మచారుల పంక్తిలో భోజనమిడిరి. చిన్నతనమేమియు లేక నాతడు భుజించెను. రెండవనాడు అధ్యాపకుల గోష్ఠిలో భోజన

మిడిన, నట్లేయారగించెను; మూడవనాడు బ్రహ్మవేత్తల పంక్తిలో భోజనము పెట్టించిన నచ్చటనే యారగించెను.

మరునాటి ఉదయమున నంబిగారు భగవదారాధనాది నిత్యవిధులెల్ల దీర్చుకొని, యాతనిజూచి, ఓయీ వైష్ణవుడు గుఱ్ఱము, కొంగ, కోడి, నీవలె నుండవలెనని దెల్పిరి. అంతట నాతడు శ్రీరంగమునకేగి యతిరాజుల కీ విషయమును దెల్పి తనకేమియు తెలియలేదని ప్రార్థింప ఉడైయ వరు లాతనికీట్లు దెల్పిరి.

గుఱ్ఱము తాను జూచెడి దారినే తలచుచు నటేపరుగై త్తుచుండుటచే త్రికరణములచే నొకేలక్ష్యమును గలిగి యుండును. అట్లే వైష్ణవుడును తాను జేరదలచు లక్ష్యమును బొందుటకై త్రికరణశుద్ధి గల్గియుండవలెను.

కొంగ నీటియొడ్డున నిల్చి చిన్న చేపలెన్ని తనదగ్గరకు వచ్చినను వాని నపేక్షింపక తనకు తగిన పెద్దచేపకై నిరీక్షించుచుండును. అట్లే వైష్ణవుడును తానున్నచోట ఊద్రపురుషార్థములెన్ని యందుబాటులోనున్నను వానిని లక్ష్యపెట్టక పరమపురుషార్థమగు మోక్షమునందే చూపు గలిగి యుండవలెను.

కోడి, చెత్తగలవోటజేరి తనకాళ్ళతో చిమ్మి యందులోని సారమగు తనయూహారమునే గొనును. అట్లే వైష్ణవు

డును, క్షుద్రపురుషార్థములను దెలుపు అసారములును అల్పసారములును సారములు సారతరములునునగు శాస్త్రములవిడిచి సారతమమగు శాస్త్రము నాశ్రయించవలెను.

దురభిమానముతో చెడక, విద్యార్థుల అధ్యాపకుల బ్రహ్మవేత్తలనడుమ నెచ్చట భోజనమిడినను భగవద్గుణానుభవమొనర్చుచు భగవత్ప్రసాద ప్రతిపత్తితో నీవలె నారగించవలెను.

కావున శ్రీశైలపూర్ణులు వైష్ణవలక్షణముల నిట్లు చెల్పిరి.

జలజంతు మోక్షప్రదానము

ఒకనాడు లక్ష్మణయోగీంద్రు లొక పుష్కరిణిలో స్నానమాడి, కాలకృత్యములు సల్పుకొనుచుండగా, నాశ్రితులు జూచి వారికి నమస్కరించి; స్వామీ! యీసరస్సులోని సకల జంతువులకు గరుణతో మోక్షమీయరాదా! యని ప్రార్థింప; నమ్మహాత్ములును సుప్రసన్నులై కరకమలములు మోడ్చి హరిని దలంచ; సరసునందలి జంతువులెల్ల తమ కాయములనెల్ల వీడి దివ్యదేహములతో దివ్యవిమానములతో నాకసమున నిల్చి సంయమింద్రులకు మ్రొక్కి సూర్యమండలము భేదించుకొని ప్రకృతినిదాటి పరమపద మొందెను.

యతీంద్రుల సర్వజ్ఞత

ముదలియాణ్ణాను ప్రియపుత్రుడగు కందాడయాండాన్ అనునాతడు శ్రీపెరుంబూదూరున భగవద్రామానుజ అర్చావిగ్రహ ప్రతిష్ఠజేయించుచు బంగరుకుంచచే కనుల తుడిపించు సమయమున; శ్రీరంగమున కాలక్షేపగోష్ఠియందున్న లక్ష్మణార్కులు తమ కన్నుల చేతులతో మూసికొనిరి. అచ్చటి స్వాములి దేమి? యని యడుగ నుడై యవరులు అది కందాడయాండాను కృత్యమని చెల్పిరి. తరువాత కొన్నినాళ్ళకు భూతపురినుండి కొందరు స్వాములురాగా వారివలన నచ్చటి వృత్తాంతముల నెఱిగి కాలక్షేపగోష్ఠివారు దేశికేంద్రుల సర్వజ్ఞతకు కొనియాడిరి.

గోష్ఠీపూర్ణుల పత్ని వైభవము

తిరుమలలో జరుగు శ్రీవేంకటేశుని బ్రహ్మాత్సవ ముజూడ కొందరు శ్రీవైష్ణవులు ప్రయాణమై వెడలుచు, మార్గమధ్యమునగల గోష్ఠీపూర్ణుల యింటికి తేంచిరి. ఆ సమయమునకు తిరుక్కోట్యూరినంబిగా రింటియందు లేరైరి. వేరుధాన్యమింటియందు లేకపోవుటచే నంబిగారి భార్య విత్తనధాన్యమును దంపించి వైష్ణవతదీయారాధనము సల్పెను. ఆ స్వాములందరును సాపడి తమదారిన వెడలిరి. కొంతసేపటికి గోష్ఠీపూర్ణులింటికి తేంచి విత్తనపుధాన్యము

కన్పించక పోవుట చే నేమాయెనని యడుగ; వారిదేవి యా
ధాన్యమును పరమపదమున విత్తితినని సమాధానమీయ
నంబిగారు విషయము చెల్సుకొని భార్యయొక్క భాగవత
నిష్ఠకు మిక్కిలి సంతసించిరి.

శ్రీరంగామృతకవీంద్రుని చరిత్రము

శ్రీరంగమున, శ్రీరంగామృతకవీంద్రుడను నొక
బ్రాహ్మణోత్తముడు గలడు. ఆతడు మిక్కిలి మేధావియు
సుకవియు విశ్రమభక్తుడును మదత్రయముగలవాడునై
యుండెను. ఆతనికి సకలశాస్త్రములందును సమర్థులగు ననే
కులు శిష్యులుండిరి. వారెల్లరును నిత్యము నాతనియింటి
యందు గోష్ఠిగ జేరి శాస్త్రచర్చలొనర్చుచు, కొందరు వేణు
మృదంగ వీణానుగుణముగ మనోహరముగ సంగీతము పాడు
చుండ, మరికొందరు నాట్యములు సల్పుచుండ, శ్రీరంగా
మృతకవీంద్రుడు ఊయలనూగుచు కర్పూరతాంబూలము
నములుచు శృంగారప్రీతుడై భోగానుభవమొనర్చుచుండెడి
వాడు.

ఇట్లుండ, నొకనాడు ఉడైయవరులు కూరేశులతో
గూడి వీధివెంట నాతని యింటిముందునుండి వెడలుచు లోన
నుండి వినబడు వాద్యయుక్తమగు శ్రావ్యమగు సంగీతమున
కటువైపు జూచిరి. సింహద్వారము తెఱచియుండుటచే

నూయలలో నూగుచున్న కవీంద్రుడు గానవచ్చెను. యతిరాజులు కూరేశులజూచి యెట్లున నీరసికుని సాత్త్వికుని జేసి మనదాసు నొనర్చుమని యానతీయ; కూరేశులతని నారుమాసములలో ననుకూలు నొనర్పగలనని విన్నవించెను.

నాటినుండియు ప్రతిరోజును కూరేశులతనియింటి కేగి విద్వద్గోష్ఠిలో నొకప్రహక్కన గూర్చుచుండెను. ఇట్లారుమాసముల కొకటిరెండురోజులు తక్కువగ కాలము జరిగినను కవీంద్రుడు వీరిని గమనింపక గానలోలుడైయుండ, ఖారనాథు లీతనికి తనశక్తిని బయల్పఱుపనెంచి నాటిగోష్ఠిలోని పండితులెల్లరిని వారివారిశాస్త్రములయందలి విశేషార్థములగూర్చి ప్రశ్నింప, నిరుత్తరులై దాసోహమొనర్చిరి. ఇది గమనించిన కవీంద్రు డూయలదిగి యఖిలశాస్త్రముల బరీక్షించి సర్వజ్ఞుడని గుర్తించి, కూరేశున కొక యున్నతాసనమిడి గూర్చుండ ప్రార్థించి తన సంశయముల నిట్లడుగ దొడగెను.

కవీంద్రుడు:- విభూతి రుద్రాక్ష తిర్యక్పండ్రముల మీరేల నాదరింపరు?

కూరేశులు:- భస్మాదులు శైవ పాశుపతాంగములుగాని కర్మాంగముగావు.

శ్లో॥ రుద్రాక్షం రుద్రవిరూప్యం, లీలయాపనధారయేత్,
యఃకామద్ధారయేత్కశ్చి, ద్వివిజ్ఞాన్త్రాయణంచరేత్.

విలాసమునకై నను రుద్రాక్ష రుద్రనిర్మాణ్యాదులు విప్రుడు
ధరింపనర్హములుగావు. కోర్కెతో నేబ్రాహ్మణుడైన ధరిం
చెనేని యతడు చాంద్రాయణపాప ప్రాయశ్చిత్తార్హుడగునని
ముద్గలస్మృతియందును

శ్లో॥ త్రిపుండ్రధారిణంవిశ్రం, యచ్ఛాష్టదేభోజయిష్యతి,

నష్టంభవతితచ్ఛాష్టం, దాతాచనరకంప్రజేత్.

త్రిపుండ్రధారియైన బ్రాహ్మణుని శ్రాద్ధకర్మయందు నియ
మించినచో నాశ్రాద్ధకర్మ నిరర్థకమగుటయేగాక కర్త నరక
మున బడునని హారీతస్మృతియందును చెప్పబడియుండుట
చేత మేమాదరింపము.

క- తత్తప్తచక్రాంకన ఊర్ధ్వపుండ్రధారణమునకు ప్రమాణ
మేమి?

కూ-నీవు పండితుడవేగావున, వారాహ అధర్వణ మహి
పనిషదాది హారీత వ్యాస పరాశరాది శృతిస్మృతులు
చూడుము.

క- శ్రీశతకోశాది దివ్యసూరుల జననక్రమము, వారి ప్రబంధ
ములకు వేదప్రామాణ్యము నెట్లు?

కూ-మార్కండేయ, బ్రహ్మాండ, బ్రహ్మకైవర్త, వృద్ధ
పాద్మ, నారదీయ, స్థావోక్త, వైష్ణవసంహితా శ్రీమ
హాభాగవతాదుల జూడుము.

క- సర్వదేవతలకన్న నధికుడని శాస్త్రప్రసిద్ధుడైన శివుని మీరనాదరింతురేమి?

కూ- వేదమున 'ఏకోహవై నారాయణ ఆసీత్ ; దివ్యో దేవ ఏకో నారాయణః, శుద్ధో దేవ ఏకో నారాయణః నద్వితీయో సీ కశ్చిత్ ; తత్త్వం నారాయణః పరః' మొదలుగ మహాత్ము బాల నారాయణ తైత్తిరీయాద్యుపనిషత్పరాశరపారా శర్యాది భారతీశతంబులచే జగజ్జన్మాదికారణమును పరతత్త్వమును పరమ పావనుడును నారాయణుడేగాని యితరుడుగాడని చెప్పబడియుండుటచేత, పరమసాత్త్వి కులగు మోక్షేచ్ఛగలవార లన్యదేవతల నారాధింపరు.

క- అయినచో మీరు గాయత్రినేల ఉపాసించుదురు?

కూ- గాయత్రీమంత్రము సూర్యమండల అంతర్వర్తియగు నారాయణైకపరమని సర్వవేదాంతప్రసిద్ధము.

క- శ్రీరామభద్రపతిష్ఠాపిత హరుడు అధికుడుకాదా?

కూ- ఈ విషయము వాల్మీకిరామాయణమున లేదు.

క- రావణబ్రహ్మహత్యానిర్హరణార్థము శ్రీరాముడు లింగ ప్రతిష్ఠయైనరైనుగదా?

కూ- రాక్షసునిజంపుట దోషావహముగాదు. అంతియెగాక 'ఆతతాయినసూయాంతంహన్యా దేవావిచారయన్, ఆత తాయినభేదోషోహస్తుర్భవతికశ్చన' యని మనుస్మృతి

యందు ఆతతాయి యనబడు పరదారాపహరణాదు లొనర్చిన దశకంతుని నధించుట విధిచోదితమేగాని నిషిద్ధముగాదు. గురువైనను సర్వసాధనములతోగూడి యుద్ధరంగమున నెదుర్కొన్నచో చంపుట పాపము గాదని పంచమవేదమగు మహాభారతప్రసిద్ధమైయుండ యుద్ధమునందెదిర్చిన రావణవధించుట పాతకమెట్లుగును. పాపాత్ముల పాపములనెల్ల నామస్మరణమాత్రముననే పారద్రోలగల రామచంద్రునికి పాపముగలదనిన పాపాత్ముని పాపమునకు హద్దుగలదా

క- వాల్మీకిప్రోక్షముగాకున్నను శ్రీరామభద్ర శివలింగప్రతిష్ఠ ప్రసిద్ధమేగదా?

కూ- సార్వభౌముడగు రాజు దేశపరిపాలనార్థముగ నొక చోట నొకయధికారిని ప్రతిష్ఠించినట్లు, శ్రీరామచంద్రుడు తాను నిర్మించిన సేతువును రక్షించుటకై దాని సమీపమున తనభక్తుడగు శివుని ప్రతిష్ఠింప నతడు తన భార్యతోగూడి శ్రీరామతారకమంత్రజపైక పరాయణుడై వాని శ్రీపాదతీర్థముచే నిత్యస్నానపానము లొనర్చుచు నానందించుచుండుటచే పురాణాంతరముల జెప్పబడిన 'శివలింగప్రతిష్ఠాతా' యనెడి మాట వ్యర్థముగాదు.

ఈ విధముగ శ్రీరంగమృతకవీంద్రుడు తన సంశయములనెల్ల కూరేశులవలన నెఱిగి, యానందముతో భక్తి

పూర్వక ప్రదక్షిణప్రణామము లొనర్చి శిష్యునిగా గైకొమ్మని ప్రార్థింప, నమ్మహాత్ముఁడతనిని యతిపతినద్దకు దోడ్కొనిపోయి వారిపాదములపై బడవేయ, యతిశేఖరులును కూరనాథులజూచి యీతనిని మీరే సంపాదించితిరిగాన, వీనికి మీరే సకలహితముల సలుపుడని యాదేశింప, గురునాథుఁడే కూరేశులు కవీంద్రులకు పంచసంస్కారాది సకలహిత ప్రదానంబొనర్చి శ్రీవైష్ణవ శ్రేష్ఠునొనర్చి ఎమ్మెరుమానారులనే యాచార్యులుగా భావింపుమని డెల్ప నాతడును ఆచార్యాభిమత కైంకర్యము లొనర్చుచు శ్రీరంగమున సుఖముగ నుండెను.

ఇట్లున్న కాలమున శ్రీరంగామృతకవీంద్రులు తిరువరంగ త్తముదనారనెడి ద్రావిడనామాంతరమున బ్రసిద్ధులై, ఆచార్యమనఃప్రీతికరముగ ప్రతిపాశురమునను ఆచార్యనామమును జేర్చి 108 పాశురములుగల 'ఇరామానుశనూత్తనాది' యను దివ్యప్రబంధమును రచించి కూరేశునకు జూప వారలతని దోడ్కొని శ్రీరంగనాథుని సన్నిధి నుండి యవరులున్న తరిని సేవింపజేయ అముదనారాగ్రంథమును వినిపింప యతిరాజులు మిక్కిలిసంతసించి శ్రీరంగనాథుని శతకోప ప్రసాదమాల్యచందనాదుల బహుమానింప జేసిరి.

అంతట ఉడైయవరులు అముదనారుతోగూడి తిరువరంగప్పెరుమాశరయరు గృహమున కేగి 'ఇరామానుశనూ

తన్నాది' దివ్యప్రబంధమును నాలాయిరప్రబంధములలో జేర్చిం
చిరి. నాటినుండియు నా దివ్యప్రబంధము ప్రపన్నజనుల
కత్యంతాదరణీయమై ప్రపన్నగాయత్రీయను పేరున ప్రసిద్ధ
మైయున్నది.

ఆచార్యనిష్ఠ

ఉడైయవరు లొకమారు తన యాశ్రితులెల్లరను తగిన
కైంకర్యముల నియోగింప, నొకవైష్ణవుడు తనకేమియు నాజ్ఞా
పించకపోవుటకు మిక్కిలి విచారించెను. అదియెఱిన యతీం
దురీలాతనికి నిత్యమును నీ పాదతీర్థము మాకిమ్మనిరి.

అప్పటినుండి యాతడుదయముననే నిత్యవిధులదీర్చు
కొని వచ్చి యెప్పెరుమానార్ల వాకిలిప్రక్కనే నిలిచియుం
డెడివాడు. రామానుజులు భగవదారాధనము పూర్తిజేసి
కొని వచ్చి యావైష్ణవుని పాదప్రక్షాళనమొనర్చి శ్రీపాద
తీర్థమును బుచ్చుకొనెడివారు. ఇట్లు జరుగుచుండ మఠమున
నున్న వైష్ణవులీ యబ్బురమునకు గుసగుసలుపోదొడగిరి. అది
వినిన రామానుజు లొకనాడు వైష్ణవుని శ్రీపాదతీర్థము
గొనక భగవదారాధనానంతరము కార్యాంతరమున వెడలి
పోయిరి. నాటిపగలెల్లగడచి రాత్రియైనను నా వైష్ణవుడు
కదలక నచ్చటనే చేతులుజోడించుకొని నిల్చియుండెను. మఠ
మునందలి స్వాములెల్లరును స్నానపానభోజనాదులకు బిలి

చినను సీతడు నా కైంకర్యపూర్తిగా లేదని దెల్పి కదలక యట్లే యుండెను. మరునాటి యుదయమున ఉడైయవర్లు మామూలుగ భగవదారాధనపూర్తి జేసికొని వచ్చి యావైష్ణవుని శ్రీపాదతీర్థముగొనిరి. అంతట నావైష్ణవుడు నాటికి తన కైంకర్యపూర్తియైనదని సంతసముతో వెడలి భోజనాదుల నొనర్చెను.

ఇదిజూచిన వైష్ణవులెల్లరును సిగ్గుపడి; చేయదగిన పని యనియు చేయదగనిపనియనియు విమర్శించక ఆచార్యుని యాజ్ఞను పాటించుటయే పరతంత్రుడై యాచార్యాభిమానమున నొదిగియుండదగిన శిష్యునికి కర్తవ్యమని యెఱిగి యావైష్ణవుని ఆచార్యనిష్ఠకు ఆశ్చర్యపడిరి. ఉడైయవరులు తమ యనుష్ఠానము చే నాశ్రితులనిట్లు దిద్దుబాటొనర్చి సంతసించిరి.

ప్రపన్న శ్రేయోమార్గము

ఒకనాడు శ్రీరంగమున ఆశ్రితులుకొందరు ఎమ్మెరు మానార్లను సమీపించి! ప్రపన్నునకు ఆత్మోజ్జీవనమున సులభోపాయమేది? యని యడిగిరి.

ఉడైయవర్లు:- నిత్యము శ్రీభాష్యమును జదువుటయు నితరులకు జెప్పుటయు జేయుడు.

ఆశీర్వాదములు:- శ్రీభక్త మృదునిన తరళ, వ్యాకరణాది సకలశాస్త్రములందును సమగ్రమగు జ్ఞానమున్న నేగాని చదువసాధ్యపడదే? కావున నింకను సులభోపాయమును జెప్పుడు.

ఉ:- అయినచో ద్రావిడ వేదవేదాంతముల జదివి యితరులకు దెల్పుడు.

ఆ:- అయ్యో! అదియు నాల్గు వేల పాశురములతో విశేషార్థములుగలిగి చాలాకాలము శ్రమించవలసియున్నదే?

ఉ:- అగుచో సర్వేశ్వరుడు స్వయముగ నవతరించిన 108 దివ్యదేశములయందును కైంకర్యము జేయుచుండుడు.

ఆ:- స్వామీ! యిదియు శక్తియైక్యములతో గూడుకొనినదే? యెల్లరకును సాధ్యముగాదే?

ఉ:- అట్లే నయదుత్తైలము (మేల్కోట)న నిత్యనివాసమేర్పఱచుకొనుడు.

ఆ:- సకలమను విడిచి యచ్చటనే యుండుట యెల్లరకును నెట్లు సాధ్యము?

ఉ:- అదియు కాకున్న అర్థయైక్యముగ నిరంతరము ద్వయమంత్రము ననుసంధింపుడు.

ఆ:- ప్రకృతిలోనుండుటచే నిత్యావసరములగూర్చిన తలంపు లేక ద్వయమును అర్థముతో చింతించుచుండఁజెట్లు?

ఉ:- ఇక చిట్టచివరిగా నత్యంత సులభోపాయమును దెల్పుచుంటిని, పైవేమియు జేయలేకున్నచో, అర్థపంచకజ్ఞాన సంపన్నులై, పంచసంస్థారపరులై, ఆకారత్రయ పూర్తిగలిగి, పరమసాత్వికులగు పరమభాగవతోత్తములనబడు నొక శ్రీవైష్ణవస్వామిని నిరంతరము సేవించుచు వాని యభిమానమున చోటునేర్పఁబడుకొని జీవించుడు. అనగా వారు, 'వీడు 'నావాడని' యభిమానించునట్లు ఒదిగి యుండుడు.

ఇట్లు దెలిసి, భాష్యకారులు మతములోన కేగి తలుపు మూసివైచిరి.

దీనిచే ప్రపన్నునకు శ్రేయోమార్గమున భాగవతాభిమాన నసతియే సులభోపాయమని సుస్పష్టము.

తిరుప్పావై (దివ్యప్రబంధ) తన్మయత

శ్రీరామానుజులకు తిరుప్పావై జీయరను ప్రసిద్ధ నామముగలదు. వీరు ఊర్ధ్వపుండ్రధారణమొనర్చునప్పుడుగాని, భిక్షుటనమొనర్చునప్పుడుగాని నిరంతరము ఆండాళ్ అనుగ్రహించిన తిరుప్పావై దివ్యప్రబంధము సర్థముతో ననుసంధించుచుండెడివారు.

ఒకనాటి భిక్షుటనమున పెరియనంబిగారి యింటి ముందునిలువగనే లోననుండి మహాపూర్ణుల కుమార్తె అత్తు శాయమ్మగారు తలుపు తెరిచి సరికి రామానుజులు క్రిందపడి పోయిరి. వెంటనే అత్తుశాయమ్మ లోనకు పరుగిడి తండ్రిగారి కీవిషయము దెల్పి; నంబిగారు వచ్చిచూచి, అమ్మయీ 'ఉచ్చమతకళిత్రన్' పాశురార్థము నడుచుచున్నదా?యనిరి.

అనగా, తిరుప్పావై దివ్యప్రబంధమునందలి ముప్పది పాశురములలో ఐదు నెనిమిదవదగు 'ఉచ్చ' పాశురమున నంద గోవునియొక్క మేనకోడలగు నప్పిన్నపిరాట్టిని వచ్చి తలుపు తెరువుమని గోపికలు కోరుసందర్భమును అర్థముతో ననుసంధించుటచే నప్పిన్నయే వచ్చి తలుపు తెరచినట్లు (భావనా ప్రకర్షాతిశయమున) భావించి యామె యనుగ్రహమునకు తన్నయ్యలైరి.

కొంగుపిరాట్టి

ఒకనాడు రామానుజులు భిక్షుటనమున వీధివెంట నడచుచుండ నొకమేడపైనుంచి దిగివచ్చిన స్త్రీయొకతె దారి కడ్డముగ నిలిచి, కస్తూరిరంగనికన్న మిన్నగా సకలజనులు మీవెంట దిరుగుచుండుటకు కారణము, మాయయోమంత్రమో మందో మచ్చుపాడి యేదేనిగలదో? దెల్పుమనెను. అంతట యతిపతి యామెనుజూచి మాయలు మందులు

మచ్చుపొళ్ళన్నియు మా పేరుజెప్పిననే మాయమగును;
సారతమమగు మంత్రరత్న మొకటి మానద్దనుండుటచే జను
లెల్లరును వారివారి యిష్టముల బొందుటకై మా వెంటబడుదు
రింతియే యనెను.

అంతనా సాధ్వి యా మంత్రము తనకిమ్మని శ్రాద్ధింప
నాయతిపతి యట్లొనర్చెను. అర్చామూర్తిగ వారిపాదుక
లగోరి యామె తన పమిటచెంగుపై నద్దించుకొనెను.

నాటినుండియు నామెకు కొంగుపిరాట్టియని ప్రసిద్ధి
గలెను.

అర్చకుడు విషమిశ్ర తీర్థమిచ్చుట

ఉడైయవరుల వైభవము నోర్వలేని ఆలయార్చకు
డొకడు శ్రీరంగనాథుని తీర్థమున విషము గలిపి, రామాను
జులకీయ యత్నించి సాహసములేక వెనుకకుబోవ; నది తెలి
సిన రామానుజులు భగవత్తీర్థమున గలిసిన విషమేమియు
జేయదుగాన నిమ్మని యడిగి త్రాగి నిశ్చింతగ నుండిరి. ఈ
చేష్ట నెరిగిన యాశ్రితులెల్లరు నచ్చెరువందిరి.

ఆరాయిరప్పడి యవతరణము

ఒక్కనాడు శ్రీరంగమున యతీంద్రులు వీధియందా
శ్రితులతోగూడి వెడలుచుండ, ద్రవిడబాలకులు కొందరు

గుంపుగ నామమండ, నందొక్కప్రగల్భముఁబడెడి బాల
 కుడు తోటిబాలురజూచి, నమ్మాళ్వార్ల దివ్యప్రబంధమగు
 తిరువాయ్ మొత్తీకి నర్థముజెప్పెద వినుడని ఆచార్యత్వము
 నహించినట్లు వారిమధ్యప్రదేశమున గూర్చొని 'ఆడియాడి
 ప్రతిఆపాథమాసమునను; ఆకంకరైందు వర్షాధిక్యముచే
 ఇండ్లు కరిగిపోయి; ఇళై ప్పాడి శోకాపములతో నూటి
 మాటికి; కణ్ణియమ్మి కన్నులనీరుగార; ఎంగునాడినాడి
 అతటను వెదకి వెదకి; నరసింగా వెన్ను నరసింహాయనుచు;
 నాడివాడుం ఆహారముదొరకక; ఇవ్వాణుదలే మోమును
 గొట్టుకొనుచు శోషించెను;' అని అచార్యముజెప్పుచుండెను.
 ఇదివనిన ఎమ్మెరుమానార్లు మిగులవగచి, అందరు ప్పాములు
 వినుచుండ, తిరుక్కురుక్కైప్పిరాన్ పిళ్ళాన్ అనెడు తమ చుభి
 మానపుత్రుని గటాక్షించి నారాయణుడు తన నాభిపద్మ
 మున బ్రహ్మచు సృజించి సంస్కృతవేదమును దెల్పినయట్లు
 నమ్మాళ్వారుల నవతరింపజేసి యగ్గురునకు ద్రవ్యోపనిష
 ద్ధర్మత్వముదెలుప, వారివలన నది నాథమునులకును. వారి
 వలన పుండరీకాక్షులకును, వారివలన శ్రీరామమిత్రుల
 కు, వారివలన యాములుకు, వారివలన మాలాధరారులకు
 లభింప మాలాధరగురుడు దానిని మా కొసంగెను. ఇట్లు
 రమ్యోపదేశపరంపరగా ప్రాప్తమైన నీయర్థము వ్యాఖ్యగా
 నలరకున్నచోననేక అచార్యములకల్పించి బాల, మూఢులు
 వర్ణింతురుగాన దీని కొకవ్యాఖ్యగల్పింపుమని యాహ్వానింప

పిళ్ళాన్ యతీంద్రునాజ్ఞానుగుణముగ విష్ణుపురాణసంఖ్యలో నారువేల వ్యాఖ్యనుప్రాసి యెమ్మెరుమానార్లముందుంచ, వారుజూచి మిగులసంతసించి, నాతాయీరప్పడియని పేరిడి, శ్రీభాష్యవ్యాఖ్యతోగూడ దీనిని ప్రవచింపుడని యాశ్రిత దేశికులకాజ్ఞయొసంగ, నేటికిని యది యాచార్యులద్వారా చెప్పబడుచున్నది.

రంగని గుడి బీగముద్రల గొనుట

ఒకప్పుడు శ్రీరంగనాథ ఆలయఅధికారి గర్వితుడై, యతీంద్రుని శిష్యుడయ్యు నిర్లక్ష్యముచే రంగనిసేవలయ దశ్రద్ధతో నుండుటచే నిది యెఱిగిన ఉడైయనరు లాతని నుండి యధికారము తీసుకొనదలచెను. ఒకనాడాలయాధికారి యింట శ్రాద్ధకర్మరాగా కూరేశుల నతడు నిమంత్రణ మొనర్చెను. అది తెలిసిన యతీంద్రులు కూరేశుల జూచి యెఱ్ఱైన నాతనినుండి గుడిబీగముద్రల గొని వానిని మన వశ మొనర్పుడనిరి.

కూరేశులాతని యింట నర్చితులై భోజనముముందు గూర్చుని పరిషేచనమొనర్చి ఆరగించక మిన్నకుండిరి. అది జూచిన అధికారి మీకేమి కావలయునో దెల్పుడనిప్రార్థింప; కూరనాథులు శ్రీరంగనిఆలయబీగముల గోర నాతడు దెచ్చి యిచ్చెను. భోజనానంతరము కూరేశులుబీగముల దెచ్చి

ఉడైయవరులకు సమర్పింప; వారును తగువారిని నియమించి శ్రీరంగని సకలవిధకైంకర్యములు సక్రమముగ జరుగునట్లే రప్పించిరి.

కూరేశుని మార్దవము

ఒకప్పుడు శ్రీరంగమున యతిరాజుల మఠమున తదీ యారాధన సమయమునకు పెరటిలోని అరటియాకుల కోసి తెచ్చుటకు వంటస్వామి కూరేశుల నియమింప, వారేగి యొక ఆకునుకోయగా దానివెంట నీరుకారుటను జూచి, ఆయ్యో! యిదియెంతగ బాధగల్గి దుఃఖించుచున్నదోయని తలచి చెట్టువద్దనే మూర్చిల్లిరి.

ఎంతసేపటికిని ఆకులగొని కూరేశులు రాకపోవుటచే ఉడైయవరు లది యెఱిగి, యట్టికార్యములకై ఆత్మాన్ల నియమింపవలదని కట్రడిజేసిరి.

మఠమునందలి స్వాములెల్లరును ఆత్మాన్ల హృదయ మార్దవమునకు మిక్కిలి యచ్చెరువొందిరి.

కూరేశుని వానప్రస్థము

ఒకప్పుడు రామానుజుల సన్నిధికి యొకవైష్ణవుడు వచ్చి దుఃఖంఠ, వారాతని దుఃఖమునకు కారణమడుగ నాలి డిట్లు జెప్పెను. స్వామీ! నాకుమార్తె జాతకమున వైధవ్య

యోగమున్నదని యెవ్వరును వివాహమాడ నంగీకరింప కుండుటచే కన్నె చెరవీడకున్నది, అందుచే కులమెల్ల జెడుటకు భీతిల్లి దుఃఖించుచుంటినన, దగ్గరనేయున్న కూరేశు లాతని జూచి యామెను వివాహమాడుటకు తమ యంగీకారమును దెల్పిరి. ఆతడును తనకుమార్తెను కూరేశులకిచ్చి వివాహ మొనర్చెను. కూరేశులు వివాహవేదికపైననే వానప్రస్థ మును స్వీకరించిరి. దానిచే నాశ్రమముమారుట జన్మాంతర ముతో సమానమగుటచే నామెకు జైధవ్యదోషము తీరి పోయెను. (ఈమె రెండవభార్యగావలెను). ఇట్లు కూరేశులు దయతో కన్నియ తండ్రి దుఃఖమును తీర్చుటకు రామాను జులు సంతసించిరి.

గొల్లదానికి మోక్షమిచ్చుట

యతిరాజుల మతమునకు నిత్యము పెరుగుపోసెడి యొక తొండూరుకొండయనుపేరుగల యామె వడుగనంబిచే తీర్థప్రసాదముల గొనుటచే గల్గిన జ్ఞానముచే నాగొల్లవనిత నెలవారిగ పెరుగుపోసినందులకు వంటస్వామి తగినపైకము నీయబోగా నొకమారామె తిరస్కరించెను. అది తెలిసిన రామానుజులు పైకమునేలతీసికొనలేదని యాగొల్లనడిగిరి. అందుల కాగొల్ల స్త్రీ, స్వామీ ఖర్చుగునీపైకమునకన్న తరగని సంపద నిండని ణోరెను.

అందులకు ఎమ్మెరుమానార్లు తరగని సంపదయన్న నేమి? యనగా, నామెయు మోక్షమిమ్మని కోరెను. రామానుజులును, 'మోక్షమిచ్చువాడు జనార్దనుడుగదా? యన; నా గొల్లది భగవానుడైనను మీ యంగికారమున్న నే మోక్షమిచ్చునట! మీ రంగీకరింపనివానికి మోక్షమియడట! అందుచే దాసినగు నాకు మోక్షమిమ్మని వేంకటేశునకు చీటీ వ్రాసియిండని నిర్బంధించి, వారి చేత్రాలుగల పత్రికను దీసికొనిపోయి వేంకటేశ్వరునకు సమర్పించి యందరు జూచుచుండ శరీరమును వీడి పరమపదించెను.

అనంతాత్మాన్త వైభవము

ఆచార్యులగు రామానుజుల ఆజ్ఞానుగుణముగ తిరుమలలో శ్రీవేంకటేశ్వరుని కైంకర్యమొనర్చుచున్న అనంతాత్మరులు తానునిర్మించిన పూదోట సమీపమున నొక చెరువు ద్రవ్యము గర్భిణియగు తనభార్యకు మట్టితట్టను తలకెత్త నామె యొడ్డన పోసినచ్చెడిది. ఇది జూచిన వేంకటేశుడు బాలునిరూపమున నామెకు ఎదురుగవచ్చి యాతట్టను అందుకొని గట్టుపైపోసి వచ్చుటచే నామె త్వరత్వరగా వచ్చుటను జూచిన అనంతాత్మ లిదేమని యడుగ, నొకబాలుడెదురుగవచ్చి తట్టనందుకొనుచుండుటచే త్వరగా వచ్చుచుంటినని చెప్పెను. ఐనచో నాబాలుని జూపుమని అనంతాత్మరులు భార్యతోననగా; నామె గట్టుపైనున్న బాలుని

జూపెను. అంతట నా బాలుని జూచిన అనంతార్పు లాతనిని సమీపించి, ఓయీ! మాయబాలుడా! మేమొనర్చు కైంకర్యమున కడ్డమువచ్చుటకన్నను, నీవును చేయదలచినచో వేటొకతట్టను తీసికొనరాదా? యన; నా బాలుడదృశ్యుడా యెను.

మరియొకనాడు అనంతార్పుడు పూదోటలో తులశీదళములను పుష్పములను గోయుచుండ నొకసర్పము గరిచెను. అదియెఱిగిన అనంతార్పుడు గురుపరంపరను దలచి పుష్కరిణిలో స్నానమొనర్చి పూదండలను గట్టుచుండ; వేంకటేశుడనంతుని అర్చకముఖముగ బిలిపించి, మీతలం పేమి?యని యడిగెను. అందుల కనంతుడు, కఱచిన పాము విషమే ఘనమగుచో విరజలో సాన్నమాడి నిన్ను పరమ పదమున సేవించును; లేక, నీయనుగ్రహమే యధికమగుచో పుష్కరిణిలో స్నానమాడి యిచ్చటనే నిన్ను సేవించునని సమాధానమిచ్చెను.

ఒకప్పుడు అనంతార్పుడు సంశ్రితులతోగూడి ఆయోధ్యకేగుచు, సాధేయముగా (దారిబట్టెముగ) శ్రీవేంకటేశుని ప్రసాదమును మూటగట్టుకొని వెళ్ళుచు; కొంత దూరము ప్రయాణించి అలసి తోవలో నారగింప నాప్రసాదపు మూటను విప్ప, శందెన్నియో చీవలుండుటచే జూచి, ఆయ్యో! తిరుమలపై వేంకటేశుని సన్నిధి న నిత్యసూరు

అందఱో చీమలుగ వేంచేసియుండగా వారినడబాపు జేసితి నే యని మిక్కిలి చింతించి, యా ప్రసాదమును తిరుమలగిరిపై వదలిరండని యాశ్రితులకిచ్చి పంప వారట్లొనర్చి వచ్చిరి.

మరియొకనాడు అనంతార్యుడు పూలమాలలు కట్టుచుండ వేంకటేశుడు వీరిని పిలువబంప, వెంటనేరాక పూమాలలు కట్టుట పూర్తియొనర్చి యాలస్యముగ రాగా; ఆలసించి నందులకలిగి వేంకటేశుడు అనంతుని కొండవిడిచి పొమ్మనెను. అందుల కనంతార్యుడు, స్వామీ నీవు వైకుంఠమునుండి స్వతంత్రుడవైనచ్చి తిరుమలగిరి నాశ్రయించితివి; నేనును ప్రత్యక్షుడై కుంఠమనబడు శ్రీరంగమునుండి ఆచార్యుని ఆజ్ఞానుగుణముగ పరతంత్రుడనై నీకైంకర్య మొనర్ప నిటకు వచ్చితిని. నీవు స్వతంత్రుడవై వచ్చితివిగాన నీవు తిరిగి వెళ్ళవలె ననుకొన్నచో వెళ్ళిపోవచ్చునుగాని, నేను పరతంత్రుడనై యాచార్యాజ్ఞను పాటించి వచ్చియుండుటచే వెళ్ళి పోవుటకు సమర్థుడనుగాను, నీవును వెళ్ళిపోమ్మనుటకు సమర్థుడవుగావు, వెళ్ళదలచుచో నీవేపోమ్మనెను.

దీనిచే భగవదాజ్ఞకన్న ఆచార్యుని యాదేశమును పాటించుటయే శిష్యునకు ప్రధానమని యాశ్రితులెల్లరు నెఱిగిరి.

వడుగనంబి వైభవము

రామానుజుల నాశ్రయించినవారలలో నొకరగు

వడుగనంబి యొకప్పుడు ఆచార్యులతోగూడి ప్రయాణ మొనర్చుచుండిరి. మార్గమధ్యమున నొక నది దాటవలసి వచ్చెను. రామానుజులు నదిలోదిగి ముందు నడచుచుండిరి. వారివెనుక నడచుచున్న వడుగనంబి ఆచార్యుల తిరువారాధనపు పెట్టెను నెత్తిననిడుకొని యొకచేతితోపట్టుకొని రెండవ చేతితో ఆచార్యుని పాదుకలను ధరించి నడచుచుండిరి. కొంతదూరము పోగా నదిలోని నీరు పుక్కిలిగింతలగుటచే వడుగనంబి తన తలపైనున్న తిరువారాధనపు పెట్టెపై ఆచార్యుని పాదుకలనుంచి ఒకచేతితో పట్టుకొని రెండవచేతితో నదినీడుకొని ఆవలగట్టునకుజేరిరి. ఒడ్డెక్కిన తర్వాత రామానుజులు వడుగనంబినిజూచి తిరువారాధన పెరుమాళ్ళనెత్తిన నాపాదుకల నుంచితివేమి? యని యడుగ; వడుగనంబియు మీపెరుమాళ్ళు నానెత్తిన యెక్కినచో నా పెరుమాళ్ళు నెచ్చట బెట్టుకొందును? కావున నా పెరుమాళ్ళను మీ పెరుమాళ్ళనెత్తిన నెక్కించితి నంతియే! యని సమాధానము జెప్ప రామానుజులు వాని యాచార్యనిష్ఠకు సంతసించిరి.

వడుగనంబి నిత్యము మతమున తిరువారాధన మొనర్చుచున్నను భగవద్విగ్రహ సౌందర్యమును సేవించుట కన్నను, ఆచార్యుల తిరుమేనును సేవించుటయందే ప్రీతులై యుండిరి. ఇట్లుండ నొకనాడు ఉడైయనరులు వడుగనంబిని ఆలయమునకు వెంటనిడుకొనిపోయి శ్రీరంగనాథుని తిరు

నేత్రములను దర్శింపజేయు, సంభియు రంగనినేత్రములను జూచియు రామానుజులనేత్రములను జూచియు, నాలమృతమునుజూచిన కన్నులతో మరియొకనిని జూడనని, ఆచార్యుల నేత్రసౌందర్యమునందే సక్తులైరి.

ఒకనాడు రామానుజులు తళిహప్రసాదము నీయగా వడుకనంబి ఆరగించి చేతులను తలకు పూసుకొనిరి. అది జూచిన యతిపతి చేతులను కడుగుకొనుమన సంభియట్లే యొనర్చిరి. మఱునాడు వడుకనంబి ప్రసాదము స్వీకరించి చేతులు కడుగుకొనగా నుడైయవరులు, చేతులు కడుగుకొందువేమి? మనగా నిన్న దేవరవారు జెప్పినట్లే జేసితిని, నేడు వద్దనిన మానుకొందునని యూరకుండిరి.

దీనిచే ఆచార్యులు జెప్పినట్లు జేయుటయే శిష్యుని స్వరూపము గాని, 'అవును కాదు' అని విమర్శించుట తగదని యభిప్రాయము.

ఒకనాడు వడుకనంబి మఱమున పాలుగాయుచుండ రామానుజులు వడుగా! శ్రీరంగడు ఊరేగింపుగా వచ్చుచున్నాడుగాన త్వరగా రమ్మని పిలిచిరి. అందులకు సంభి, స్వామీ మీ పెరుమాళ్ళ ఊత్సవమును జూడవచ్చినచో నా పెరుమాళ్ళకై కాచెడిపాలు పొంగిపోవా? యని లోననుండి రాకయే సమాధానము జెప్పెను.

ఒకనాడు వడుకనంబి శరీరబంధువులూ వచ్చి భోజనములు జేసిపోగా, వారేగిన వెనుక నంబియు నిల్లంతయు శుద్ధియొనర్చి వండిన కుండలనెల్ల పారవైచి, భాగవతసంబంధముగల పాత్రలకై ముదలియాండాన్ పెరటిలో పారవైచిన కుండలను దెచ్చి యింటిలో నుంచుకొనిరి.

నడుగనంబి ఉడైయవరుల శ్రీసాదతీర్థము దప్ప నితరుల శ్రీసాదతీర్థము సంగీకరింపకుండిరి. ఇట్టినియతి గల వారగు వీరు శ్రీమధిలసాలగ్రామమున నొక నూయినేర్పఱచి ఉడైయవరుల శ్రీసాదతీర్థము నందుజేర్చి యా యొడ్డుననే యతిరాజుల తిరువడిగళును ప్రతిష్ఠించి యారాధనమొనర్చుచునుండి తన యాశ్రితులకదియే రక్షకముగా జూపిరి.

గద్యత్రయప్రబంధ అవతరణము

శ్రీరంగమున శ్రీరంగనాయకి అమ్మవారి బ్రహ్మత్వ సందర్భమున నొకనాడు ఆలయమునకు వెనుకప్రక్కగ గల మంటపమున శ్రీరంగనాథ దంపతులు వేంచేసియుండిరి. చుట్టును తెరలు గట్టియుండెను. అట్టితరి రామానుజులు తెరలోనికేగి శ్రీశ్రీమూలపతుల నిరువురను ప్రపత్తియొనర్చి, శరణాగతిగద్య, శ్రీరంగగద్య, శ్రీవైకుంఠగద్య లనబడు గద్యత్రయమును విన్నపించిరి.

శ్రీరంగడండులకు మిక్కిలి సంతసించి, శ్రీభాష్య

కారా! లోగడనే మీకు ఉభయవిభూతినాధత్వ మిచ్చితిని
గదా! మరల యిప్పుడేమి గోరి యిట్లు శరణాగతి జేసితిరని
యడిగెను. అందుకు ఉడైయవరులు స్వామీ! నా ఆశ్రితుల
కెల్ల నేనొనర్చిన ప్రపదనమునే హేతువుగ జేసికొని పరభక్తి
పరజ్ఞాన పరమభక్తులు గల్గించి పరమపదమీయవలసినదని
విజ్ఞాపింప, శ్రీ శ్రీయఃపతు లిద్దరును నట్లేయనిరి.

కూరేశులు తెరకు వెలుపలనుండి రంధ్రముద్వారా
తెరలోనకు తొంగిజూచి రామానుజుల యీ చేష్టకు బాదా
ర్యమునకు చకితులై నడుముననున్న ఉత్తరీయమును దీసి
గాలిలోని కెగుర వేయుచు రామానుజసంబంధులెల్లర కును
మోక్షమువచ్చుటకు సంతోషము పట్టలేక,

“నచేద్రామానుజేత్యేషా, చతురాచతురక్షరీ,

కామవస్థాంప్రపద్యన్తే, జన్తవోహంతమాదృశః॥

రామానుజ యనెడి ఆధిక్యముగల నాల్గక్షరముల నామమే
లేకున్నచో మాబోటి జననమరణ స్వభావుల గతి యేమై
యుండెడిదో యనుచు తన్మయతతో గంతులువేసిరి. ఇది
జూచిన సమీపస్థులెల్లరును భక్తిశ్రద్ధలతో ఎమ్మెరుమానా
ర్ల నాశ్రయించిరి.

ఇట్లు సమస్తమైనవారును రామానుజసంబంధులై
యవలోక భయములేక నిశ్చింతగ నుండరి,

క్రిమికంతుని జననము

ఉడైయవర్లు శ్రీవైష్ణవనిద్ధాంతమును స్థాపనమొనర్చి యెల్ల యెడలను వ్యాప్తమొనర్చుటచే కలియుగమున కర్మజ్ఞాన భక్తులచే కడతేరవలెనని తలచిన జనులెల్లరును యతీంద్రుల సంబంధముచే ప్రపత్తిముఖ్యమని తెలిసి తమ స్వప్రయత్నములవీడి ఆచార్యులే యుపాయోపేయములని విశ్వసించి యుండుటచే శరీరావసానమున తమతమ పుణ్యసాపరూప కర్మలతో నెట్టిసంబంధమునులేక అర్చిరాదిమార్గమున శ్రీవైకుంఠమును జేరుచుండిరి. ఈవిధముగ ఉడైయవరులు లోకమునెల్ల తనవలె దిద్దుబాటొనర్చుటచే నెల్లవారును శ్రీవైష్ణవులై నరకమునకు పోవువారులేరైరి. దానిచే స్వర్గనరక మార్గములు గడ్డిమొలిచిపోయెను. యమాది దిక్పాలకులకు పనులులేక యింద్రుని ముందుంచుకొనిపోయి బ్రహ్మతో జెప్పుకొన, బ్రహ్మయు వీరినెల్లరను వెంటనిడుకొని ఘాలోకమునందలి ప్రత్యక్షవైకుంఠమనబడు శ్రీరంగముజేరి శ్రీరంగనాథునితో నీవిషయము మొరబెట్టిరి.

శ్రీరంగనాథుడు బ్రహ్మాదుల మొరలు విని ఇట్లు తనలో చింతింప మొదలిడెను. చక్రవర్తియగువాడు తన రాజ్యభారమెల్ల యశావరాజ్యపట్టాభిషిక్తునొనర్చిన తన కుమారునిపై నిడి; భార్యతో వినోదముగ ప్రొద్దుపుచ్చు

కొనినట్లు; నేనును ఉభయవిభూతుల యాధిపత్యమును రామానుజులయందిడి శ్రీరంగనాయకితో ప్రోద్బుచ్చుకొనుచుండ యతిరాజులు లీలావిభూతినెల్ల నిత్యవిభూతిగ మార్చివైచిరే! దీనిచే లీలావిభూతి చెడిపోయి లోకాధిపతులకు పనులులేకుండ పోయినది. ఇందుచే మరల లీలావిభూతిని నిలుపుకొనవలసిన ఆవస్యకత యేర్పడినదనితలచి బ్రహ్మాదుల నోదార్చి బంపివైచి చోళదేశమునందలి చిత్రకూటమున దక్షిణాధిపతియగు క్రిమికంతుడను రాజును జన్మింపజేసెను. అతడును శైవధర్మము నభినందించుచు విష్ణుదూషణమొనర్చుచు తనపురోహితుడును మంత్రియునగు నాలూరాన్ (చతుర్గ్రామనివాసి) అను వాని సాయముతో దేశమునందలి పండితులనెల్ల రావించి 'శివాత్మరతరంగాస్తి' యని వ్రాయించి దానిపై నెల్లరి చేవ్రాలుల బెట్టించుచు, పెట్టని వారిని దేశబహిష్కారమొనర్చెను. అదిజూచిన నాలూరాన్, రాజు వీరి చేవ్రాలులవలన నేమిప్రయోజనము? సకల జైష్ణులలోఁగలమునకును ప్రధానులగు రామానుజులు చేవ్రాలొనర్చినగాని దానికి విలువరాదన; రాజు రామానుజులను సభకుదోడ్కొనిరండని భటుల బంపెను. రాజభటులు శ్రీరంగమునకు వచ్చి యతిపతుల మతమును జేరి యెంబెరు మానార్లను తీసికొనిరమ్మని రాజుజ్ఞయాయెనుగాన రమ్మని డెల్పి; నా విషయము నొక సన్నిధిస్వామి కూరేశులకు డెల్పెను. ఉత్తైయవరులకు తిరువంజన మొనర్చుచున్న

కూరేశులు వెంటనే యీనలకువచ్చి విషమపరిస్థితిని గుర్తించి, యతిపతుల త్రిదండ కాషాయములధరించి భటుల వెనుక రాజసభకు పోగా, కూరేశులొంటరిగ వెళ్ళుటనహింపని పెరియనంబిగారును నంబిగారికుమార్తె అత్తుళాయమ్మయు వారి ననుసరించిరి.

యతిరాజులు స్నానమాడి కాషాయత్రిదండములకై వెదకి, దాశరథివలన కూరేశులకృత్యమునెఱిగి వారిస్వేతనస్త్రముల తాముధరించి శ్రీరంగనిజుడనేగిరి. రంగనాథుడును తీర్థశతకోపముల నిప్పించి, కొలదికాలము పడమటి దేశమున కేగుడు, మీకు శుభమగునని దెల్పు; దాశరథ్యాదులు తొందరింప, యతిరాజు శ్రీరంగమువిడిచి మేల్పాడునకు ప్రయాణమైరి.

కూరనాథులు, పెరియనంబి అత్తుళాయమ్మలగూడి చోళనగరిజేరిరి. వచ్చినవారు రామానుజులు కాదని తెలిసిన చోళభూపతి వెంటనే తనభటులను యతిరాజును దెమ్మనిమరల బంపెను. వారును మతమున నుడైయవరులు లేకపోవుటచే వారేగిన మార్గమునెరిగి వెంబడించిరి. కొంతదూరము పోవుసరికి రాజభటులు దమను వెంబడించుచుండిరని ఆశ్రితులు దెలుప; భాష్యకారులు చేరెడు యిసుకను దీసి, పెరియార్వార్తిరుమ్మిలోని 5వ పత్తు 4తిమొ. శెన్నియొగ్గులోని 4వ పాశురమున రెండవభాగమగు 'కొడుమైశెయ్యుమ్

కూర్తముం ఎన్కొల్ ఆడికుటుక పెఱ్ఱా తడవరైత్తోళ్ శక్కర
 పాణి శార్ంగవిల్ శేవకనే' (కూరముగ దండించు మృత్యు
 వును నా యాజ్ఞజెల్లెడిచోటునకు జేరలేదు. పెద్దకొండవంటి
 భుజములుగల చక్రపాణి, శార్ంగమనువిట్లు గలవాడా)
 యనెడి పాశురము ననుసంధించి యా యిసుకను భటులు
 వచ్చు మార్గమున జల్లుడని శిష్యులకీయ వారద్దానిని మార్గ
 మునజల్ల నది పెద్దకొండయైదోచ భటులు వెనుకకు మరలి
 పోయి రాజునకు దెల్పు నాతడును జేయగలుగనిదిలేక మిన్న
 కుండెను. రామానుజులిట్లు పాశురములోని సగభాగమును
 పఠించి పిడికెడుమన్ను ఒల్లినమాత్రముననే నది పర్వతమై
 యతిరాజులను వారిభక్తజనులను రక్షించెనుగదా! కావుననే
 ఆళ్వారుల దివ్యప్రబంధములన్నియు మహామంత్రములుగా
 నెంచి మనపూర్వాచార్యులెల్లరును వానికి వాఘానము
 లొనర్చి యాశ్రితులకు దెల్పుచునచ్చిరి. అగుటచే నాళ్వార్ల
 దివ్యప్రబంధములు సకలఫలప్రదములు.

యతిరాజు లాశ్రితులతోగూడి దుర్గపూరణ్యమార్గ
 మున పయనించుచు దారితప్పి యొంటరివారైరి. అట్లే మరి
 యొక స్వామియు విడివడి దారి తెలియక ఎమ్మెరుమానారే
 యని బిగ్గరగ కేకలువేయుచు నడచుచుండ నొక కొండ
 సమీపమున కొందరు బోయవారు తమగౌలముల పనులు
 జేసికొనుచు గానవచ్చిరి. స్వామియు వారివద్దకేగ వారాతని

జూచి వైష్ణవునిగా నెఱిగి, స్వామీ మిరెచ్చటినుండి వచ్చుచుండిన నాతడు శ్రీరంగమునుంచి యనిబదులు జెప్పెను. అంతటవారు ఎమ్మెరుమానార్లు కుశలియేనా? శ్రీరంగ సంపదకు ఊమమేనా? యన; స్వామియు, నేమికుశలము? ఎచ్చటిఊమము?, చోళుని బాధలకోర్వొక స్వేతివస్త్రముల ధరించి త్రిదండములేక యతివరుడు అడవులబడి యలమటింప వెదకుచు నేనిట్లువచ్చుచుంటినని చెల్పి; నిషాదు లదివిని, అయ్యో! యెంతకష్టమువచ్చినదని నాటినుండియు యతి వరుల జూచువరకు నాహారముల ముట్టమని శేషధించి యారుదినములు నిరాహారులై యుండిరి.

ఆరవనాటిరాత్రి పెద్దదగు వర్షమున తడిసి వడవడ వడకుచు ఒంటరియై ఆహారములేక నలిసిపోయి యొకపర్వత సమీపముననున్న ఉడైయవరులను వెదకుచు వచ్చుచున్న దాశరథి మొదలగువారెల్లరును సేవించి పెన్నిదిగన్న పేదల వలె సంతోషాతిశయము నొందిరి. అంతటవారెల్లరును గూరమున గన్పించుచున్న సన్నని వెలుగుదిక్కుగ వెడలి చలి గాచుకొనుచున్న నిషాదులను జేరిరి. నిషాదులును వీరిని జూచి మంటపెద్దదిగ జేసి వీరి తడిబట్టలను పిండి మంటవద్ద నారబెట్టి శ్రీరంగవాసులనుగనెఱిగి; ఎమ్మెరుమానార్లు కుశలమేనా? యనియడుగ; వారును ఎమ్మెరుమానార్లను మిరెల్లరుగుదురనిరి. అంతవారు, మేమెల్లరమును తిరుమలనల్లను

నాశ్రయించి యీ యాత్మలకు హితమునడుగ ఎమ్మెరుమా నారు శ్రీపాదములే రక్షకమని నమ్మియుండుడనెను; నాటి నుండియు వారినే దలచుచుంటి నునిరి.

అట్లగుచో వీరే యెమ్మెరుమానార్లని దాశరథి మొదలగువారు జూప, వ్యాధులధికానందమునొంది, ఉడైయవరుల పాదములపైబడి వారికష్టమున కెంతగనో దుఃఖించివారి నెల్లరను దోడ్కొని తమపల్లెకేగి యారాత్రి ఆకలిబాధదీర్ప, గంటె కంకులు జంటితేనియలు దెచ్చి యీయ వారెల్లరు వానిని కాల్చి తేనెలోముంచి గురుపరంపర కర్పించి, యారగించిరి. ఉడైయవరులును వారలనుజూచి యింతవరకును మేఘము వర్షించి బాదింపగా, నిప్పుడు నల్లననెడుమేఘము అమృతము వర్షించినదని సంతసించిరి. ఆరాత్రి వారెల్లరును సుఖ నిద్రజెందిరి.

మరునాటి యుదయముననే రామానుజులు తమ సన్నిధి వైష్ణవుడొకనికి, నిషాదులలో సమర్థుడగు నొకనిని సాయమిచ్చి శ్రీరంగమునకేగి కూరేశులు మొదలగువారి క్షేమముల దెలిసిరమ్మని పంపి తమతోనున్న నలుబది యేవురు (45మంది) ఆశ్రితులతో గూడి యతిరాజు ప్రయాణముకాగా నా నిషాదులెల్లరును దండప్రణామములాచరించి భోజనవసతియేట్పురుపదలచియటకు రెండుక్రోసుల(4మైళ్ళు) దూరమునగల తమ యేలిక వద్దకు దోడ్కొనిపోగా నాతడు

వేటకైయడవికేగియుండుట నెఱిగి, యజమాని భార్యతో వీరికివలయు సంభారముల నేర్పఱుప జెప్పి వెడలిరి. నిషాద పతియు నా సాయంత్రమునకు వేటనుంచి తిరిగివచ్చి స్వాము లెల్లరు పస్తుండుట భార్యవలన తెలిసి తానును నిరాహారియై యిరువురు సేవకులను బిలిచి దగ్గరలోనున్న పల్లెలోగల కట్టశనారియనెడి బ్రాహ్మణగృహమున వారికి వసతియేర్పఱచి, వంటసంభారములనెల్ల సమకూర్చెను.

కొంగుపిరాట్టి ఆదరణ

ఆయింటి విశ్రునిభార్య వీరలనుజూచి యెందుండి వచ్చితిరి? ఎవ్వరిసంబంధులనియడుగ; శ్రీరంగమునుంచి వచ్చుచుంటిమి, ఎంబెరుమానార్ల సంబంధులమని వారుసమాధానము జెప్పిరి. అంతటనామె నేనును ఉడైయవరుల సంబంధినేగాన మీకు చెల్లెలు నగుదును గాన మీరు మాయింట నారగింపవచ్చుననగా; నందులకువారు యతిరాజుల నెచ్చట నాశ్రయించితివనిరి. అంతనామె యిట్లు జెప్పదొడగెను.

ఈప్రాంతమంతయు దైవమాతృక (వర్షాధారపు) దేశమగుటచే వెనుక నొకప్పుడు అనావృష్టియేర్పడ సకుటుంబముగ శ్రీరంగమునకు వచ్చి యొక మిడ్డెపై నివసించితిమి. ఒకనాడు భిక్షులనమొనర్చు యతిరాజుల వెంట ననేకులగు అకలంకయాథ్వాన్ మొదలగు బ్రహ్మవేత్తలు ఒదిగి సేవించుట జూచిన నేను మిడ్డెదిగివచ్చి దారికడ్డుగ నిలిచితిని.

ఉడైయవరులంత దారినిమ్మనిరి, మీరుజూడ సన్యాసులు, భిక్షుటనముచే జీవించుచుండిరి, ఐనను ననేకులగు పండితులు రాజులు మిమ్మనుసరించుటకు కారణమేమి? యని యడుగ; యతివరులు మావద్ద దొడ్డదగు మంత్రరత్నముగలదు, దానికై మావెంట నెల్లరును దిరుగుచుందు రనెను. ఈయ దగుచో నా మంత్రమును నాకనుగ్రహింపుడని ప్రార్థింప యతిపతులు గురుపరంపరాదిగ నా మంత్రమునొసంగి ఆరా ధనకై ప్రార్థింప తమపాదుకలనీయ వానిని నా పమిట కొంగుపై నద్దించుకొంటిని. అట్లు నన్ననుగ్రహించిన స్వామి క్షేమమేనా యని యడుగ, వారలతోనున్న ఉడైయవరులు పాదుకలను జూపుమన నామెదెచ్చి చూపించెను. అంతట వారిందులో నుడైయవరులను గుర్తింపగలవా?యన; నామెయు దీపపుకాంతిలో పాదుకల నచ్చటనున్నవారలపాద ములకొలతలకు సరిజూచుచు యతిరాజుల పాదములతో సరి పోవుటచే వీరే యతీంద్రులని నిశ్చయముగ జెప్పెను. ఉడైయవరులందులకు సంతసించి తనను దెల్పుకొని మంత్రము మరచెనేమోయని పరీక్షించిజూచి యామెను తిళిహక్త నియమించి, శిష్యునిద్వారా పరిశుద్ధముగ జేసిన విధము నెఱిగి నివేదనమొనర్చి యెల్లరును నారగించిరి. కొంగు పిరాట్టియు తీర్థప్రసాదముల గొనిపోయి మిద్దెపైనున్న భర్తనులేపి యాతనికిచ్చెను. ఆతడును వానినిగొనుటచే నత్వగణసంపన్నుడై భార్యనుజూచి నీవుగోరినయల్లే యతీం

దుని శ్రీపాదముల నాశ్రయించెదనని చెప్పెను. మరు
నాటి ఉదయముననే కొంగుపిరాట్టి భర్తను వెంటనిడుకొని
యతీంద్రుల సేవించి తనవలెనే భర్తకును హితముగూర్పు
మని ప్రార్థింప; యతిరాజు లాయంటియజమానుని పంచ
సంస్కార సంస్కృతు నొనర్చి సకలహితముల నుపదేశించి
గోవిందదాసుడను పేరిడిరి.

మిథిల సాల గ్రామము

ఎమ్మెరుమానార్లు అచ్చటనే మరల త్రిదణ్డకాహ
యాదుల నేర్పఱచుకొని అచ్చటనుండి బయల్దేరి, యాశ్రితు
లతో పడమటిదిక్కుగ పయనించి వహ్నిపుష్కరిణియను
పేరుగల గ్రామమున కిది నములుండి యటనుండి మిథిలకు
జేరిరి. అచ్చటి జనులెల్లరును పాపండులగుటచే నొక్కరును
యతీంద్రుల నాశ్రయింపరైరి. అందులకు యతీంద్రులు
అచ్చటివారినెల్ల ననుగ్రహింపదలచి యచ్చటి యూరివారె
ల్లరు మంచిసీరు దెచ్చుకొనెడి చెరువున రేవులో నొక
ప్రక్కగా మోకాటిలోతు నీటిలో దాశరథిని నిలుపుమని
యాజ్ఞాపింప, నాతడట్లే యొనర్చెను. ఊరివారెల్ల దాశరథి
పాదసంబంధ తీర్థమును ద్రావుటచే జ్ఞానభక్తులుగలిగి ఉండె
యవదుల నాశ్రయించిరి. యతీంద్రులును వారినెల్ల పంచ
సంస్కారపదుల నొనర్చి యాగ్రామమునకు మిథిలసాలగ్రా

మమని పేరిడిరి. అచ్చటనే లభించిన వడుగనంబి యతీంద్రుల
యందత్యంత ప్రీతులై యుండిరి.

విఠలరాయని ఆశ్రయణము

ఎమ్మెరుమానారు లచ్చటనుండి సపరివారముగ
బయల్దేరి తొండనూరు జేరి వెలుపలి యుద్యానమున నుండిరి.
ఆగ్రామమును విఠలదేవరాయుడను రాజు చాలించుచుండెను.
ఆతని పుత్రికకు బ్రహ్మరాక్షసి పట్టియుండుటచే వివశ్రుయై
తిరుగుచుండెను. అదిజూచిన తల్లిదండ్రులు భూతవైద్యులగు
మంత్రవేత్త లనేకులచే యత్నించినను ప్రయోజనము లేక
పోయెను. ఇట్లుండ నొకనాడు తొండనూర్నుంచియను యతీం
ద్రుల శిష్యులొకరు రాజగృహమునకు భిక్షుకై పోగా, రాజు
మహిషివలన బ్రహ్మరాక్షసివిషయము విని, మా యాచా
ర్యులీగ్రామమునకు వచ్చిరి, వారిని ప్రార్థించిన మీకు ఫల
ముగలుగునని చెల్పు రాజదంపతులట్లే యొనర్ప; ఆశ్రితుల
ప్రార్థనలచే యతిపతి రాజప్రసాదమునకేగి రాజపుత్రి శిర
మున తమశ్రీపాదతీర్థమును జల్లించ బ్రహ్మరాక్షసి వెడలి
పోగా రాజపుత్రియు వశ్రుమును ధరించి సుఖముగనుండెను.
విఠలదేవరాయలు యతీంద్రుల మహిమ నెఱిగి తనసపరివార
ముతో నాశ్రయింప నుడైయవరులాతనికి విష్ణువర్ధనుడను
నామ మేర్పఱచిరి.

బౌద్ధ నిరాసనము

విత్తలదేవరాయలను తమకనుకూలముగ నుంచుకొనిన పూర్వపు బౌద్ధమతగురువులు పండ్లెండువేలమంది యిది దెలిసి యొక్కపెట్టున యతీంద్రులతో వాడింపవచ్చిరి. వారలనెల్ల నచ్చటి విష్ణాలయమున నొకపెద్దదగు మంటపము నకు రమ్మని, దానిచుట్టును తెరనేర్పఱచి, తామొక్కరును లోనకేగి శేషరూపముధరించి వేయినోళ్ళతో నొకేమారు వారలనెల్ల వాదమున నోడించ, వారెల్లరును దానులై లక్ష్మణుల నాశ్రయించి పంచసంస్కారాది బహువిధ హితములనంది ధన్యులైరి. ఉడైయవర్లు ఆలయమునందలి హరికి 'నంబితంబిరాన'నెడి నామమునిడి; యచ్చటినుండి బయల్దేరి 'అళహసింగరికోయిల'జేరి యాశ్రితులకు వేదాస్తవ్యాఖ్యానముల గృహజేయుచు కొన్ని నాళ్ళుండిరి. ఉడైయవరు లచ్చటనే సాధుజన విగోధియగు చోళరాజువలన నేర్పడిన సంకటమును బావుమని నృహరిని శరణొందిరి.

యదులైల సముద్ధరణ

ఒకనాటిరాత్రి యతీంద్రుల స్వప్నమున తిరునారాయణపుర స్వామి గన్పించి, ఎమ్మెరుమానారే! మీకై యెదురుజూచుచు మీరున్నచోటునకు సమీపగ్రామమగు యదుగిరిన వేదపుష్కరిణి యొడ్డున నుంటిని, నన్నుద్ధరించి

ప్రతిష్ఠింపుడు; మీకువలయు తిరుమణియు నట లభించునని దెల్పు; ఉడైయవరులు మేల్కొంచి విష్ణువర్ధనరాజును వెంట నిడుకొని యాదవాద్రినిజేరి స్వామి కై చెడుక కన్పింపజేయెను.

ఉడైయవరులును, స్వామిని దలచుచు నిద్రింప నాటి రాత్రి మరల స్వప్నమున గనిపించి, ఎమ్మెరుమానారే! యీపర్వతముక్రింద దక్షిణదిక్కున కల్యాణతీర్థముగట్టున చాలసంపంగివృక్షములు గలవు. అచ్చటి యుత్తరపుదిక్కున తులశివృక్షముగలదు, దానిక్రింద నొకపుట్టయున్నది. ఆపెద్ద పుట్టలో నేచుంటిని, సందేహములేక నన్నుద్ధరింపుడు, ఒక పుట్ట గరుత్మంతునిచే శ్వేతద్వీపమునుంచి శ్వేతమృత్తిక దీసుకురాబడి యాదవాద్రి యందుంచబడినది, దానిని గైకొనుడని దెల్పు; ఉడైయవర్లు మేల్కొంచి విష్ణువర్ధనుని సాయముచే నా యడవియంతయు నరికించి యాపుట్టకు నమస్కరించి, త్రవిర్వించి, బహుధాన్య సంవత్సర పుష్కళుద్ధచతుర్శశీ గురువారము పునర్వసు నక్షత్రమున యదుగిరీశుని బయల్పడి, తమ త్రిదణ్డముచే త్రవిర్వి శ్వేతమృత్తికను గొని యూర్ధ్వపుండ్రములధరించి, నచ్చటనొకగొప్ప పట్టణమును గట్టించి, తిరునారాయణపురమని పేరిడి, మధ్యభాగమున ఉన్న తమగు ప్రాకారగోపుర మంటపములతో నాలయమును నిర్మింపజేసి యందు సాంచరాత్ర సంహితానుగుణముగ

సంప్రోక్షణాది ప్రతిష్ఠాంతము నిర్వర్తింపజేసి, యుత్సవము లొనర్పజూడ, నుత్సవవిగ్రహము లేకపోవుటచే దానినే ధ్యానించుచు నిద్రించిరి.

నాటిరాత్రి స్వప్నమున ఉత్సవవిగ్రహమగు తామ ప్రియులు సాక్షాత్కరించి తాను ఢిల్లీ శుని గృహమున నుండుటచే నచ్చటకువచ్చి తమ్ముడ్ధరింపుడని చెల్పి; రామానుజులు మేల్కొని, స్వప్నవృత్తాంతమెల్ల విష్ణువర్ధనునకు చెల్పి, నాతడును ప్రోత్సహింప, నుడైయవరులు రాజుతోను పరివారముతోను ప్రయాణముకాగా పల్లె పట్టణ వాసులగు బ్రాహ్మణక్షత్రియవై శ్యశూద్రాదులెల్లరును వెంబడించిరి.

ధిల్లీ విజయము

ఇట్లుడైయవరులు, వేలాదిప్రజలతోను వేలకొలది సైన్యముతోను రాజు వెంబడింప, పండ్లెండువేలమంది యేకాంతులును ఏడువందలుయతులతోను డెబ్బదినలురు సింహాసనాధిపతులతోను ఢిల్లీ నగర పరిసర ప్రదేశమున విడిదియొనర్చిరి. వేగులవలన నెఱిగిన ఢిల్లీ శుడగు సుల్తాను అత్యవసరపు సమాలోచనమొనర్చి విషయము నెఱిగిరమ్మని చారులనుబంప వారు వచ్చి రామానుజులు సుల్తానును జూడవలెననెడి యభిప్రాయము నెఱిగి, సుల్తానునకు చెల్పిరి.

అంతట సుల్తాను తన మంత్రులగు పండితరాయలు

భగవంతరాయలులతో ననేకులగు వజీరులతోను రామానుజులను సేపించి వారిననేక మంగళవాద్యములతో రాజధానికి దోడ్తెచ్చి, యుచితాసనమున గూర్చుండబెట్టి వారియాజ్ఞతో తానును గూర్చుండి వచ్చినపని యడుగ, నుడైయవరులును, సుల్తానుతో మాకిష్టమగు హరివిగ్రహ మొకటి వెనుకటి మీవారి దండయాత్రలతో తేబడి మీమందిరమున నున్నది; దానిని గొనిపోవుటకు వచ్చితి మనిరి. అయినచో తప్పక వెదకితీసికొనిపోండని సుల్తాను యతిపతులను విగ్రహశాలకు దోడ్కొనిపోవ, ఉడైయవరులు తమసన్నిహితులతో నా శాలయంతయు వెదకి రామప్రియుల విగ్రహమునుగానక చింతించి, బసకుతిరిగివచ్చి ముసుగిడి స్వామిని దలచుచు పరుండిరి. రామప్రియులు నాటి రాత్రిస్వప్నమున నుడైయ వరులకు సాక్షాత్కరించి, తాను సుల్తాను కుమార్తె మందిరమున నామె పడకపై నుంటిననియు నచ్చటకు వచ్చి తనను గొనిపోమ్మనిదెల్ప; వేకువనే రామానుజులు మేల్కొని కాలోచిత సకల కృత్యములదీర్చుకొని సుల్తానున కీవార్త దెలుప, నాతడేతెంచి వీరిని తనకుమార్తె పడకగదివద్దకు తీసికొనిపోయి, మీ దైవమగుచో పిలుచుకొనిపోండన, యెంబెరుమానారులు రామప్రియా! రమ్మని పిలువగనే, పట్టె మంచముపైనుండి విగ్రహరూపియగు రామప్రియులు ఆశ్చిత వ్యామోహము దోప, పీతాంబరధారియై కస్తూరితలకోజ్వలుడై కాలియందియలు గల్లుగల్లునమోగ, క్రిందకుదురుకి

గంతులువైచుచు వచ్చి రామానుజుల తొడపై నెక్కెను. ఇది జూచిన సుల్తానుచు పరివారమును నచ్చేరువందిరి. ఉడైయనరు లావిగ్రహమూర్తి నాలింగనమొనర్చి, సంపత్తు మారులని పేరిడ నాటినుండియు నాతనికి యతిరాజసంపత్తు మారులనెడి తిరునామమేర్పడెను. ఎమ్మెరుమానారులంత నా విగ్రహమూర్తిని గొని తమ బసకే తెంచి సుఖించిరి.

సంపత్పుత్రులకు సుల్తానుపుత్రిక నర్పించుట

సుల్తాను పుత్రిక, తన ప్రియుడగు రామప్రియుని యెడబాసి నిద్రాహారముల వీడి దుఃఖించుట నెరిగిన సుల్తాను దంపతులు కూతురునెంతగ నోదార్చినను ప్రయోజనము లేకపోవుటచే చేయదగినదేమియో తోచక చింతించుచు నిద్రింప, సంపత్కుమారులు సుల్తాను స్వప్నమున గన్పించి, సుల్తాను పాలసముద్రుడనియు, నాతనికిమార్తె లక్ష్మీయనియు, నగుటచే నామెను తనకిచ్చి వివాహమొనర్పుమనిదెల్పి యదృశ్యుడై యతిరాజుల స్వప్నమున తనను గన్పించి, సుల్తాను కుమార్తెయగు తన యిల్లాలిని తెల్లవార గనే దోడ్కొనిరమ్మనియు నట్లు గాకున్నచో తననేని యామెవద్దకు బంపుమనియు దెల్పి, యదృశ్యుడాయెను. అంత యతిపతియు వేకువనే లేచి కాలోచిత కృత్యములెల్ల దీర్చుకొని సుల్తానువద్దకేగ, నాతడును తన స్వప్నవృత్తాంతమును యతిపతికి దెల్పియు, మదినిట్లు చింతింపదొడంగెను.

లల్లుడు బొమ్మయట! బాపనసన్యాసి వియ్యంకుడట! యీ పెండ్లిజరుగుపెట్టులో? యనుకొనెడి సుల్తాను తలంపు నెఱిగిన యతిపతి తన స్వస్వరూపమును జూపింప; వేయి ఘణములతో వెలుగొందు శేషుని తొడపై సంపత్కుమారులు గూర్చొనియుండ, నట్లున్న సంపత్కుమారునికి శ్రీమహాలక్ష్మీవలె దోచుచున్న తనకుమార్తెనిచ్చి వివాహమొనర్చి సుల్తానుదంపతు లానందించుచుండ; యతిపతి తనను యెప్పటియట్లుగనిపింప, సుల్తానుదంపతు లది కలయని యెఱిసి తనకుమార్తె సంపత్కుమారుని భార్యగను యతిపతికి కోడలుగను జెప్పి, యప్పగించి యనేకవిధములగు సంపదలతో నామెను బంగరుపల్లకిలో సంపత్కుమారులతో గూర్చి యెక్కించి యతిపతితో యాదవాద్రికి సాగనంపి సుల్తాను తన పెద్దకుమారుని వారివెంబడి యదుశైలమువరకు ననుసరింప బంపెను.

సుల్తానుపుత్రిక అర్చామూర్తిగ వెలయుట

ఎంబెరుమానారుల్లిట్లు సకలమగు పరివారముతోను సంపత్కుమారులను సుల్తానుపుత్రికయగు బీబీనాంచారును నొక బంగరుపల్లకిలో వేంచేపుజేసికొని యదుగిరికి ప్రయాణమై వెడలుచు మార్గమధ్యమున పంచములు గొందరు వచ్చి తమ్మునేపించి ప్రయాణమున నహకరింప వారలకు సంపత్కుమారుల జన్మదినోత్సవకాలమున మూడురోజులు

కల్యాణపుష్కరిణిలో స్నానమాడి ఆలయమున మూర్తుల
సేవింప ననుజ్ఞయేర్పఱచి; పయనించుచుండ మార్గమధ్య
మున నందరుజూచుచుండ సుల్తానుపుత్రిక పల్లకిలో తన
చాక్యతరూపమును విడిచి విగ్రహరూపమును ధరించెను,
ఇదిజూచిన యతిపతియు పరివారమును సుల్తాను పుత్రుడును
వత్సాశ్చర్య చకితులైరి.

యతిరాజులు సంపత్కుమారుల ప్రతిష్ఠించుట

ఉడైయవరులు యదుగిరిజేరి సశాస్త్రీయముగ సంప
త్కుమారులను ప్రతిష్ఠింపజేసి వీవీనాంచారు విగ్రహ
మూర్తిని స్వామిచాదములయందు ప్రతిష్ఠింపజేసి సకలోత్సవ
ముల నేర్పఱచి యేబదియిరువురు కైంకర్యపరులనియమించి
యటనొక మఠమేర్పఱచి యందు కైంకర్యమును సక్రమ
ముగ జరిపించునట్లు తమయాశ్రితులలో నొక జీయరును నియ
మించి యచ్చట పండ్లఁజేడుసంవత్సరములు వేంచేసియుండి
యాశ్రితులకు వేదాంతోపదేశముల నొనర్చుచు నుండిరి.

పంచముల ఆలయ ప్రవేశాధికారము

యతిపతి నియమనానుసారము నేటికిని సంపత్కు
మారుల బ్రహ్మాత్సవ దినములలో మూడునాళ్ళు పంచ
ములు కల్యాణపుష్కరిణిలో స్నానమాడి ఆలయమున

సేవించి తైలామ్లఫలశాలితండులములు సమర్పించి జనెడి యాచార మేర్పడియున్నది. ఆ పదార్థములతో పుళోగిరి మొనర్చి యర్చక స్వాములు స్వామికి నివేదన సమర్పింతురు. అట్లుగాదేని కళ్యాణపుష్కరిణిలో క్రిములు గనించునని పెద్దలు జెప్పుదురు. వారు సేవించి వెళ్ళిన నాల్గవనాడు సంప్రోక్షణాదులొనర్చి కడమ యుత్సవము నర్చకులు నడుపు యాచార మేర్పడియున్నది.

సుల్తాను పుత్రుడు యదుగిరిని వీడి ఢిల్లీకి జని యదు గిరిలో జరిగిన వైభవమెల్ల తల్లిదండ్రులకు చెల్పి వారాశ్చర్య పడి యదుగిరికేగి యర్చామూర్తులసేవించి ప్రార్థింప; మోహనాంగి, యదుగిరిలక్ష్మి, బీబీనాంచార నెడి శుభనా మములుగల సుల్తానుపుత్రిక తల్లిదండ్రులతో వారు తలచిన పుడెల్ల తాను భర్తతోగూడి దర్శనమిచ్చునట్లు వరమియ సంప్రతుల్తులై సుల్తానుదంపతులు అనేకవిధములగు బహుమ తులను సమర్పించి ఢిల్లీకి తిరిగిపోయిరి.

క బీ రు చ రి త ము

సుల్తాను రెండవపుత్రుడగు కబీరు యదుగిరి వైభవ మునెల్ల విని, తన సోదరివలెనే తానును సంపత్పుత్రుని యనుగ్రహమును బడసి తరింపగోరి యదుగిరికేగి ఉడైయ వదుల నాశ్రయింప వారాతనికి పంచసంస్కారాదుల నొనర్చి

దివ్య దేశముల సేవింపుమని యాజ్ఞ నీయ, నాతడు శ్రీరంగము జేరి శ్రీరంగనాథుని ముక్తినిమ్మని ప్రార్థింప; శ్రీపురుషోత్తమక్షేత్రమున నిత్తునని స్వామి దెలుప, కబీరు పురుషోత్తమము జేరి సుభద్రాబలసహితుడగు బ్రహ్మదారుస్వరూపుడగు శ్రీజగన్నాథుని సేవించి, యటనొక పెద్దపుష్పవనమేర్పఱచి దానిని రక్షింప నొకతోటమాలినేర్పఱచి త్రికాలములందును పుష్పమాలాకైంకర్య మొనర్చుచు నుండెను.

ఒకనాడు శ్రీజగన్నాథుడు కబీరు స్వప్నమున సాక్షాత్కరించి నీకు మోక్షమిచ్చెద ననిదెల్ప; కబీరు, స్వామీ; నీ వనపాలకునకును ముక్తిసంగమని ప్రార్థింప; వాడతిచపలుడుగాన వానికి మఱియొకజన్మలో మోక్షమిత్తును, వాని చిత్తచాంచల్యము నీకు రేపటియుదయమున దెలియగలదని జెప్పి స్వామియంతర్హితుడై చని, యొకలులాయ (దున్నపోతు) రూపము ధరించి కొమ్ములతో పుష్పవనమెల్ల భగ్నమొనర్ప, నా వనపాలకుడదిజూచి మిక్కిలికోపముతో నొకయినుపగుదియతో నిర్దయుడై దాని యొడలెల్ల నెత్తురుగారమోదెను. మరునాటి యుదయముననే కబీరు స్వామిని సేవింప నాలయమునకేగ నద్దేవుడు శరీరమెల్ల నెత్తురుగారుచు గన్పింప, కబీరు మిక్కిలిదుఃఖితుడై స్వామీ యిదేమని యడుగ; పురుషోత్తముడును నిది ననచాలుని కృత్యము; నీకోర్కె మేర నాతనికి మరుజన్మలో మోక్షమిత్తునని దెల్పెను.

మరియొకనాడు కబీరు రొట్టెదినటకు గూర్చుండ,
 నొక శునకమువచ్చి యారొట్టెను లాగుకొని పరుగిడ, కబీరు
 దానిని వెన్నంటి, అయ్యో స్వామి! కేవలము రొట్టెయే
 తిన్నచో కడుపునొప్పిగల్గునుగాన నీ నెయ్యియూ దానితో
 గలుపుకొమ్మని కేకలిడుచు నా శునకమును వెంబడింప, నది
 పరుగిడుచుపోయి సముద్రపుటొడ్డున శంఖచక్రాది యాయు
 ధములతో, చతుర్భుజములతో పీతాంబర కీరీటాది నూపు
 రాంత దివ్యభూషణ భూషిత శ్యామసుందర సుకుమార
 దివ్యమంగళ విగ్రహముతో లక్ష్మీసమేతముగ నిజరూప
 దర్శనంబిచ్చి యమ్మహాత్మునకు మోక్షమునిచ్చి; పౌరుల
 కావృత్తాంతము చెలిపి నిజ మందిరమున జొచ్చి సుఖముగ
 నుండ; నా పౌరజనులు గుంపులుగూడి సముద్రతీరముజేరి
 ఢిల్లీ శువుత్రు చరమశరీరమును సంస్కరించి యచ్చటనే స్వర్గ
 ద్వారముకడ నతని యాశ్రమమేర్పఱుప, ఢిల్లీ శునకది తెలిసి
 సపరివారముగ శ్రీపురుషోత్తమముజేరి స్వామిని సేవించి
 బహుధనముల సమర్పించి, పుత్రుని యాశ్రమము గని పెద్ద
 యుంబ్రొద్దు పరితపించి విద్యజ్ఞులచే బోధితుడై మనసు
 కుదుటపఱచుకొని తిరిగి రాజధాని కేగెను.

యదుగిరి నామాంతరములు

పూర్వము కృతయుగమున బ్రహ్మచూనసపుత్రుడగు
 సంపత్కుమారుడు, సత్యలోకమునుండి ఆనందమయదివ్య

విమానమును దెచ్చి తిరునారాయణుని ప్రతిష్ఠించుట చేత
నారాయణాద్రి యని పేరుగల్గెను.

త్రేతాయుగమున దత్తత్రేయులు, నాల్గువేదములను
శిష్యులుగజేసికొని వేదపుష్కరిణియొద్ద నున్న నిరత వేదాధ్య
యనుడగుటచే వేదాద్రియని పేరుగల్గెను.

ద్వాపరయుగమున బలరామకృష్ణులచే నారాధింప
బడుటచే యాదవాద్రి, యదుశైలమని పేర్లుగల్గెను.

కలియుగమున నెమ్మెరుమానార్లు వేంచేసి జీర్ణోద్ధారణ
మొనర్చి యభిమానించుటచే యతిశైలమని పేరుగల్గెను.

కూరేశాదుల సమాచారము

ఎమ్మెరుమానార్లు యదుగిరిన దర్శనస్థాపనమొన
ర్చుచున్న కాలమున నొకనాడు శ్రీరంగమునుండి యొక
వైష్ణవోత్తముడు వచ్చి గురుని గన్గొని మ్రొక్క యతీంద్రు
లాతని నెచ్చటనుంచి వచ్చితిరన, నాతడును శ్రీరంగము
నుండి యన రంగేశుని సంపద రంజిల్లుచున్నదాయని గురుడ
డుగ; మీరులేనికొఱతతప్ప వేరేమియు లేదని యాతడన
గురుడును, కూరేశాదుల వృత్తాంతమడుగ, నా వైష్ణవుడిట్లు
జెప్పదొడంగెను.

క్రిమికంఠుని భటుల వెనుక సభకేగిన కూరేశ, పూర్ణా
ర్యులను, చోళుడు 'శివాత్పరతరంనాస్తి' యనివ్రాయుమని

నిర్బంధింప నందులకు కూరనాథు లనేక ప్రమాణముల జూపి
 యఖిల చైవములకన్న నారాయణుడధికుడని సకలశాస్త్ర
 ములు జెప్పుచున్నవి; ఒకడు పాదముజూచి మరియొకడు గడి
 గెను. ఆ పాదతీర్థము వేరొకడు తన శిరస్సున ధరించెను;
 ఇందులో నధికుడెవ్వడో నీవే జెప్పుము; అంతియెగాదు,
 బ్రహ్మరుద్రాదు లెల్లరకును జన్మనాశములుగలవని వేదములు
 జెప్పుచుండుటచే, నుత్పత్తివినాశములు లేని నారాయణుడే
 పరతత్త్వమని బహువిధముల దెల్పినను; చోళుడు సమృత్తిం
 పక, పండితుడవుగాన నెన్నేని కొంటెయుక్తులు జెప్పుదువు;
 మారుమాటలేక నీ తాటియాకుపై గంటముతో శివాత్పర
 తరంనాస్తి యని చ్రాసి కడులుమని నిర్బంధింప కూరేశులది
 గొని పైవాక్యమువ్రాసి క్రిందనే “ద్రోణమస్తితతఃపరమ్”
 అనివ్రాయ; దానిమర్థము నెఱిగి చోళుడు క్రుద్ధుడై వీరి
 కనులు పెరికివేయుడని భటులనాజ్ఞాపింప; కూరేశులాతనితో
 నిచ్చుజూచినకనులు నాకక్కఱలేదని గోళ్ళతో తనకన్నులను
 తానే పీకిచారవేయగా; భటులు పెరియనంబిగారి కనుల
 నూడబెరికి. వీరిని పురము దాటించి నదలిరి.

అంతట వారిద్వరు సత్తుళాయమ్మతో కొంతదూరమే
 గుసరికి, వార్ధక్యముచే నాబాధను సహింపలేని పెరియనంబి
 గారు కూరేశుల యొడిలో తలనిడుకొని కుమార్తె యొడిలో
 పాదములనుంచి తమ చరమదశను వారికి దెల్ప; వారును
 త్వరగా శ్రీరంగమునకు దీసికొనిపోవ్వొందురా? యన,

నంబియు వైష్ణవునకు శ్రీరంగాది దివ్య దేశముల మరణించి ననే పరమపదము సిద్ధించునుగాని లేకున్న కలుగదని లోకులు తలతురేగాని, వైష్ణవుడున్నదియే శరీరమువిడిచినదియే దివ్య దేశమని లోకులు తెలియబోరు, గురుకృపచే న్యస్తభరులగు వారికి కాలము దేశము చూడనక్కఱలేకయే మోక్షము జెందుట సిద్ధమని డెల్పి, ఆచార్యులగు యామునుల శ్రీపాదముల దలచుచు శరీరమును వీడిరి.

కూరేశులతో మరికొందఱు వైష్ణవులచ్చటగూడి నంబిగారికి బ్రహ్మమేధసంస్కారమునర్చి, వారు కూరేశులను అత్తుళాయమ్మగార్లను శ్రీరంగమునకు జేర్చిరి, అంతట కూరనాథులు అక్కటా నంబిగారివలె నాకును నీదేహమేల పోకున్నదని వగచి యొకనాడు శ్రీరంగని సేవింప కోవెలకు పోగా, ఆలయద్వారపాలకు లడ్డగించి యెమ్మెరుమానారు సంబంధమును వీడినచో లోనకేగనచ్చును ఐనను నీవు పండితుడవుగాన లోనకేగు మని బల్కు, నెంబెరుమానారులు సంబంధములేని నెంబెరుమాళ్ళతో మాకేమి పని? యని వెనుదిరిగిపోయి శ్రీరంగమును వీడి వనాచలము జేరి సుందరబాహుస్వామిని సేవించుచు నచ్చటనుండిరి. అచ్చటనున్న కాలముననే కూరేశులు స్తవచతుష్టయమగు శ్రీస్తవము, సుందరబాహుస్తవము, అతిమానుషస్తవము వైకుంఠస్తవముల ననుగ్రహించిరి.

ఇట్లా వైష్ణవుడు జెప్పిన సమాచార మెల్ల నెఱిగి ఉడయ

నరులు పెరియనంబిగారి యెడబావునకు మిక్కిలి దుఃఖించి
వారికి శ్రీమూర్త్యుపరిచాలనముమొదలు తిరువధ్యయనోత్స
వము వరకు జరిపి, కూరేశుల కన్నులు లేనందులకు వగచుచు
వారి నూరడించి నృత్యమొల్ల విశదముగ దెలిసికొనిరమ్మని
యాతనినే తిరిగి శ్రీరంగమునకు బంప నాతడేగి శ్రీరంగమున
కూరేశులు లేకపోవుటచే వనాద్రికేగి యటవారి దర్శించి
రామానుజుల సమాచారముదెల్పి, వానినే రామానుజులుగ
భావించి సేవించి కూరేశులటనే యుండిరి.

గోష్ఠీపూర్ణుల (తిరుక్కోయ్యరినంబిగారి) చరమదశ

తిరుక్కోయ్యరనబడు గోష్ఠీపురముననున్న గోష్ఠీ
పూర్ణులనెడి నామాంతరముగల తిరుక్కోయ్యరినంబిగారికి
నూటఅయిదు సంవత్సరములు నిండినవి. ఒకనాడు వారిని
నారిశిష్యులు కొందరు స్వామీ! మీ మనసున నిప్పుడేమి
తలచుచుండిరో తెల్పుడని ప్రార్థించిరి. అందులకు వారు
వారితో, పూర్వమొకప్పుడు పక్షి (కపోతము) శ్రీరామ
చంద్రుని హృదయమున ప్రణామము గల్గించెను. అట్టి ప్రపత్తి
యు కూడదని నిత్యము మనసున దలచుచు నిర్భగ్తుడై
యుండుటయే ప్రపన్నలక్షణమని దెల్పి; తమ ఆచార్యులగు
యామునుల పాదపద్మములను ధ్యానించుచు పరమపదించిరి.
అంతట వారి పుత్రులగు నారాయణాచార్యులు తండ్రిగారికి
బ్రహ్మమేధసంస్కారమొనర్చిరి.

క్రిమికంఠుని దుర్మరణము

చోళభూపాలుడు తన దేశమునందలి విష్ణాలయముల నెల్ల నాశమొనర్చుచు శ్రీరంగమునున్న నల్లచేయదలచి పరివారముతో బయల్దేరి మార్గమధ్యమున నుదరబాధతో పాటు కంఠమున వ్రణమేర్పడి యది పెరిగి పెరిగి పురుగులతో బాధింప నాబాధలు భరింపలేక నాతడు చనిపోయెను. ఈ సమాచారమును, స్వాములు కొందరు యాదవాద్రికి జని, కల్యాణపుష్కరిణివద్దనున్న రామానుజులకు దెల్పి వారు మిక్కిలి యానందించి కల్యాణపుష్కరిణి యనుపేరు దీనికి నేడు సార్థకమైనదని దెల్పి, వారలతోగూడి నృసింహదేవుని సేవించి, యాపై సంపత్పుత్రుని యాజ్ఞనుగొని శ్రీరంగమేగ నుత్సహించిరి.

యదుగిరిన యతిరాజుల విగ్రహప్రతిష్ఠ

ఎమ్మెరుమానారులు యదుగిరిననున్న స్వాములనెల్ల రావించి తమ శ్రీరంగప్రయాణము దెల్పి, సంపత్కుమారుల కెట్టి లోషమురాకుండ కైంకర్యముల నిర్వహింపుడని నియమింప, వారలెల్లరును యతీంద్రుల యెడబాటునకు దుఃఖితులుకాగా వారెల్లరి ప్రార్థనపై తమ విగ్రహమొకటి జేయించి దాని నాలింగనమొనర్చి సశాస్త్రీయముగ నద్దాని నట ప్రతిష్ఠించి తమ మారుగ దాని నర్చించుకొనుచుండుడని

యాజ్ఞాపించి సంపత్పుత్రుల మనసార సేవించి శ్రీరంగమునకు ప్రయాణమైరి.

శ్రీరంగ ప్రవేశము

దండకారణ్యమున పదునాలుగు సంవత్సరములుండి మరల నయోధ్యలో ప్రవేశించిన శ్రీరామచంద్రుని జూచిన అయోధ్యావాసులెల్లరు సంతసించినట్లు, పండ్రెండుసంవత్సరములు షడమటి దేశమున పర్యటించి తిరిగి శ్రీరంగముజేరిన ఉడైయవరులకు శ్రీరంగని యాజ్ఞానుగుణముగ ఆలయాధికారులు, అర్చకులు శ్రీరంగవాసులెల్లరును నెదుర్కొని ఛత్ర చామర శంఖ కాహళ భేరి నృత్య గీతాది సకల మర్యాదలతోను స్వాగతమొసగ, యతిపతి మిక్కిలి యుత్సాహముతో పురప్రవేశమొనర్చి వీధులన్నియు ప్రదక్షిణించి ఆలయముననున్న శ్రీరంగనాథుని సేవించి యాతని చే నా ద రిం ప బ డి తీర్థ శతకోపమాలాప్రసాదాది సకల మర్యాదలనంది తమ మతమున తిరిగి ప్రవేశించి సుఖముగ నుండిరి. వనాద్రి (తిరుమాలిరుంశోలై) యందున్న కూరేశు లీవృత్తాంతమెరిగి శ్రీరంగముజేరి యతీంద్రులకు సాష్టాంగ మొనర్ప; యతిరాజులు వారి లేవనెత్తి తమ యశ్రుధారలతో తడుపుచు మాటిమాటికి నాలింగనమొనర్చి గద్గదస్వరముతో కూరేశా! మీకీ గొప్పదుఃఖమెల్లుగల్గినదని యడుగఁజూచుచో యూర్ధ్వపుండ్రమును నిందించియుందును, దానిచే

నిట్లంధత్వ మేర్పడియుండునని దెల్పు; నిది మా సాపఫలమే యైయుండునని యతీంద్రులు వారినోదార్చి తమ సన్నిధి యందే యుంచుకొనిరి.

కూరేశులకు నేత్రప్రదానము

ఇట్లుండ నొకనాడు భాష్యకారులు కూరేశులతో వరదుడు సకలఫలప్రదుడుగాన నాతని సేవించి కన్నులబొందు లుకై వానిపై నొకస్తోత్రమును రచింపుడని వారిని వెంటనిడు కొని కాంజీవరమేగి ప్రదక్షిణించి వరదుని సేవించి తీర్థ శతకోప మాలాది సత్కారముల నందియుండ, కూరనాథులును ఆచార్యుని యాజ్ఞానుగుణముగ వరదరాజస్తవము నొనర్చి స్వామికి విన్నవింప, వరదుడు మిక్కిలి సంతసించి మీ కేమికావలెనో కోరుకొనుడన, కూరేశులును మనముననే వరదులను యతీంద్రులను (భగవానుని, ఆచార్యులను) సేవించుభాగ్యమిమ్మనికోర, రామానుజులది యెరిగి వరదుని జూచి స్వామీ! నీవు సర్వజ్ఞుడవే నాయభిప్రాయమెరుగవా? యని; కూరేశులజూచి నాయభిప్రాయమునకు విరుద్ధముగ మీరు స్వతంత్రించి యిట్లేల జేసితిరని కోపగింప; వరదుడు ప్రసన్నుడై ఉడైయవరే! విచారింపకుడు మీకోర్కెమేరకు కూరేశులకు నేత్రముల నిచ్చుచుంటినన; కూరేశులును వరదరాజులను ఆచార్యులగు యెమ్మెరుమానార్లను సేవించి ఆలయ గోపుర మంటపప్రసాదాదులనెల్ల సేవించి, నీ

యాశ్చర్యము జూడవచ్చిన యాశ్రితులను పురజనుల నెల్లరను ప్రత్యక్షముగ దర్శింపఁ నది గనిన రామానుజులు మిక్కిలి సంతసించినవారై వరదునియాజ్ఞగొని సపరివారముగ శ్రీరంగమును జేరి సుఖముగ నుండిరి.

కూరేశుల అంతిమయాత్ర

ఇట్లు ఉడైయవరులు సుఖించుచున్న కాలమున, కూరేశులు ఉడైయవరులకు జెప్పక శ్రీరంగని సేవించి నిల్చినగా, శ్రీరంగనాథుడు ఆత్మాన్లనుజూచి మీరేదో అడుగబోవుచుంటిరే? యనియడుగ, ఆత్మాన్లు అడిగిన నిత్తువా? యన, మీరు సంశయింప నక్కఱలేదు, నాభార్య పైనొట్టు రామానుజులపై ఒట్టు, తప్పకయిత్తు నడుగుడన, ఆత్మాన్లు స్వామీ! నిన్ననుభవించుటకు నడ్డముగానున్న యీ శరీరసంబంధమును విడిపించుమని ప్రార్థింప; శ్రీరంగ డదిగాక వేరేదియైన కోరుడనగా, ఆత్మాన్లదియే కావలయు నని నిర్బంధింప శ్రీరంగనాథు డంగీకరించి, మీకును మీ సంబంధుల కెల్లరకును పరమపద మిచ్చితినిని తిరుచరియట్టము (తలచాగా) తళిహప్రసాదము శేషమాల మొదలగునవి యనుగ్రహింప వానిని స్వీకరించి, అర్చిరాదికి ప్రథమాలంకారము లనదగినట్లు బయల్పడి తమయింటి కేగక, నమ్మూళ్వార్సన్నిధికేగి యటనుండితి.

ఉడైయవరు లిది తెలిసి నడుముననున్న వస్తువును

దీసి గాలిలోన కెగురవైచుచు ఆనందింప సన్నిధిస్వాము
లదేమన కూరత్తాత్వాన్ల సంబంధముగల మాకును పరమ
పదము నిశ్చయమాయె ననిరి. దీనిచే సదాచార్య సంబంధ
ముతోను సచ్చిష్యసంబంధముతోను తారతమ్యములేక
నొకరివలన మరొకరికి పరమపదప్రాప్తి సిద్ధమని తెలియ
నగును.

ఎమ్మెరుమానార్లు కూరేశుల యెడ బాపునకు దుఃఖితులై
వారిసన్నిధికిగి, ఆత్మానే! యిట్లుచేయనగునా? యన,
వారును స్వామీ! పరమపద మర్యాదానుగుణముగ, ముందే
గినవారు తర్వాత వచ్చువారలకు స్వాగత మిత్తురని యున్నది
గదా! అందులకై ముందుగ నేగవలదా? యన, నుడై యవరులు
సంతసించి చెవులోనాత్మాన్లకు ద్వయము నుపదేశింప,
సన్నిధిస్వాము లిదేమని యడుగ, రాజకుమారునకు కర్పూ
రతాంబూలము లేకున్న నోరెండునల్లు వీరికి ద్వయమంత్రము
లేకున్న నాల్కయెండునుగాన ద్వయమంత్రోపదేశ మొన
ర్చితి నని దెల్పి, యెమ్మెరుమానార్లు ఆత్మాన్లనుజూచి
మమ్మలనున్న వెంటబెట్టుకొనిపోక, మమ్మలను శ్రీరంగ
నాథుని విడిచి వెళ్ళుటకు మీకు కోర్కెగల్గినదే! యిచ్చట
గల మేమెల్లరము నేమి పాపము జేసితిమో! పరమపద
వాసులు మీసన్నిధి లభింప నేమి సుకృతము జేసిరోగదా!
యిక మీమనసు కలతపెట్టుట వలన నేమి ప్రయోజనము

గలదు? కావున మీరు సుఖముగ నిత్యవిభూతి నలంకరించు
 డన, కూరేశులు మొదలు సరికిన చెట్టువలె నుడైయనరుల
 శ్రీపాదములపైబడి లేవకయున్న నెమ్మెరుమానార్లు వారిని
 లేవనెత్తి మాటిమాటికి నాలింగనమొనర్ప కూరేశులు
 ఆచార్యశ్రీపాదముల తమ శిరస్సునకు హృదయమునకు
 నేత్రములకు నప్పకొని, శ్రీపాదతీర్థము నపేక్షింప, భాష్య
 కారులు స్వహస్తముతో వారికి శ్రీపాదతీర్థము కటాక్షింప,
 స్వీకరించి ఆత్మాన్లు రామానుజులను వారిమతమునకు
 వేంచేయుడని ప్రార్థించి సాగనంపి, కూరేశులు తమయింటి
 కేగి భార్యయగు నాండాళ్ళమ్మనుజూచి నీయభిప్రాయమే
 మని యడుగ దేవరవారి యభిప్రాయమునకన్న దానికి
 వేరేమికలదని యామె విన్నపింప, కూరేశులు భట్టరును
 శ్రీరామపిళ్ళను పిలిచి రంగనాథుని నన్నుగా జూచుకొనుడు,
 శ్రీరంగడుండగ మాకేమి? యనుకొనక ఉడైయనరుల
 శ్రీపాదములే రక్షకమని నమ్మియుండుడు, మీతల్లి జెప్పి
 నట్లు వినుచుండుడు, భాగవతోత్తముల విషయమున ప్రమా
 దముచేనై న త్రికరణములచేతను అపచారపడకుడని దెల్పు;
 వారును ఆత్మాన్లు పాదములపైబడి దుఃఖింప వారల లేవ
 నెత్తి యోదార్చి, మీరు ప్రాకృతసంబంధమును బట్టి విచా
 రించినచో రామానుజుల శ్రీపాదములకు తప్పినవారగుదురు;
 లేక ఆత్మసంబంధమునుబట్టి విచారించినచో విడువరాని
 సంబంధము నెఱుగనివారగుదురుగాన మీకేమియు కొఱత

లేదని దెల్పి, ఆలయమున కెదురుగ పిళ్ళైపిళ్ళైయాళ్వాన్ల యొడిలో తలనుంచి అండాళ్ళమ్మ (భార్య) ఒడిలో పాదము లిడి ఉడైయవరుల శ్రీపాదముల ధ్యానించుచు పరమపదము నకు వేంచేసిరి.

కూరేశుల చరమకైంకర్యము నెంబెరుమానార్లు భట్ట రుద్వారా నిర్వహింపజేసి, శ్రీరంగనాథుని సన్నిధికి దీసి కొనిపోయి శ్రీరంగనాథానీ పుత్రునకు దీర్ఘాయువు నిమ్మని కోర, రంగడును భట్టరునుజూచి తండ్రిపోయెనని దుఃఖింపక నన్నే తండ్రిగ దలచియుండుమనిదెల్పి, ఆయువువిషయ మున చూనియై తీర్థ శతకోప మాలికల నిప్పించి వారిని సాగనంపెను.

ఉడైయవరుల ఆశ్రితుల వివరణము

ఉడైయవరుల నాశ్రయించిన వారల పవిత్ర నామ ములు. ముల్లోకములను పవిత్ర మొనర్పగల సమర్థులగుటచే వారల తిరునామముల ననుసంధింపవలసియున్నది. అందు ప్రధానులు,

కూరత్తాత్వాన్ మాడభూషియాత్వాన్ గోమతత్తాత్వాన్ శట్టలూరిశిరియాత్వాన్ అనంతాళ్వాన్ నడాధూరాళ్వాన్ అరణప్పరత్తాళ్వాన్ నెయ్యండాళ్వాన్ ఉక్కలాళ్వాన్ వేదాన్తియాళ్వాన్ నడువిలాళ్వాన్ పిళ్ళపిళ్ళైయా

ఛాన్ మిళహాఛాన్ కారంజియాఛాన్ ఈణ్ణియాఛాన్
 కోయిలాఛాన్ తిరుకోవలూరాఛాన్ తిరుమోగూరా
 ఛాన్ అకలంకనాట్టాఛాన్ ముతలియాణ్డాన్ పెరియాణ్డాన్
 సిరియాండాన్ అమ్మంగియాండాన్ మారుధి పెరియాండాన్
 మారొన్నిల్లామారుధిసిరియాండాన్ సోమాసియాండాన్
 కందాళైయాండాన్ ఈశ్వరాండాన్ ఈణ్ణియాండాన్ కురంజి
 పూరిసిరియాండాన్ ఆళవందారాండాన్ ఆయ్యరాండాన్
 కిండాబియాచ్చాన్ సిరియాచ్చాన్ కణ్ణియనూరిసిరియాచ్చాన్
 కొంగిలాచ్చాన్ ఈచ్చంబాడియాచ్చాన్ ఎన్నాచ్చాన్
 అయిప్పిళ్ళైయాచ్చాన్ తూప్పిర్పిళ్ళైయాచ్చాన్ అదుళాళ
 పెరుమాళైమ్మెరుమానార్ తొండనూర్నంబి మరుధూ
 ర్నంబి మళపూర్నంబి శొట్టనంబి కురువినంబి తిరుక్కురుం
 గుడినంబి వంగిపురత్తునంబి ముడుంబనంబి శ్రీపరాంకుశ
 నంబి శ్రీపరాంకుశభట్టర్ వరుందరుం పెరుమాళ్ భట్టరు అల్లు
 కియమణవాళభట్టర్ శ్రీపరాశరభట్టర్ శ్రీవేదవ్యాసభట్టర్
 శిఱుప్పళి దేవరాజభట్టర్ తిరువరంగభట్టర్ గోవిందభట్టర్
 నంబియూరిల్ శ్రీరంగరాజభట్టర్ ఉఘూరిల్ పెరియభట్టర్
 వరుందరుం పెరియ పెరుమాళ్ భట్టర్ శట్టంబల్లి జియ్యర్
 ఈచ్చంబాడిజియ్యర్ తిరువేళ్ళడజియ్యర్ కులశేఖరజియ్యర్
 ఆళ్ కొండుపల్లిజియ్యర్ తిరుమఱ్ఱిశైజియ్యర్ నాలగ్రామ
 జియ్యరు తిరుప్పళుంగుడిజియ్యరు శ్రీగోవిందజియ్యరు తిరు
 మూలిరుంశోలైజియ్యరు తిరుముట్టంజియ్యరు తిరునెన్రూరు

జియ్యరు తిరువడందై జియ్యరు తిరునారాయణపుర త్తరయర్
 పెరుమాళ్ కోయిల్ వరుందరుం పెరుమాళరయర్ రాజనారా
 యణ పెరుమాళరయర్ తిరువరంగ పెరుమాళరయరు తిరు
 వేంగళ త్తరయర్ తిరువాయ్ మొత్తీయరయరు ప్పిళ్ళై త్తిరు
 నరయూరరయర్ తిరుక్కురుంగుడియరయరు తిరునగరియర
 యరు రాజమ హేంద్ర పెరుమాళరయర్ విల్లిపుత్తూరర
 యర్ ఆళుల్ కొండులమ్మంగియమ్మాళ్ ముడుంబయమ్మాళ్
 పరిత్తిక్కొల్లైయమ్మాళ్ ఉక్కలమ్మాళ్ శొట్టయమ్మాళ్
 హారీతకులతిలకులగు ఆసూరి పెరుమాళ్ కిడాంబి పెరు
 మాళ్ అమ్మంగి పెరుమాళ్ ముని పెరుమాళ్ పట్టిని పెరు
 మాళ్ వడముని పెరుమాళ్ తిరుమలై నల్లాన్ ఎంబార్ కరాంజి
 సోమయాజియార్ పెరియకోళ్ళ వళ్ళులార్ అలంకార వేళ్ళడన్
 తిరుక్కురుక్కైప్పిరాన్ పిళ్ళాన్ ఆరుకాట్టిపిళ్ళాన్ రామానుజ
 ప్పిళ్ళాన్ తిరునగరిప్పిళ్ళాన్ గోమత త్తియ్యర్ వైత్తమానిధి
 శిరియయ్యర్ పెరియయ్యర్ అణియరంగ త్తముతనార్
 కుమాండూరిశయవల్లి కుమాండూరిప్పిళ్ళై నంబికురుం దేవర్
 అంబ త్తిరువురీయెంబెరుమాన్ శెల్వప్పిళ్ళై చ్చాత్తాదులలో
 కులశేఖర పెరుమాళ్ దాసర్ పట్టర్ పిరాన్ దాసర్ పహవెల్లి
 దాసర్ శ్రీవిల్లిపుత్తూర్ దాసర్ శ్రీనారాయణదాసర్ శ్రీ
 శ్రీగోవర్ధనదాసర్ తిరున్నుదివళనాడుదాసర్ శ్రీరామానుజ
 దాసర్ పిళ్ళైయరంగావిల్లిదాసరు వండర్ శొండర్ రామా
 నుజవెళ్ళైక్కారల్; తిరువరంగదాసరు తిరుమాచిరుంశోలై

దాసర్ వా న మా మ లై దా స రు అఘ్రికియమణవాళదాసరు
 తిరువేంగడదాసరు పేరరుళాళదాసరు; తిరువేంగడదాసరు
 యతివరచూడామణిదాసరు యతిరాజదాసరు ఇళైయాళ్వారు
 దాసరు; మహిళలంగాలదాసరు శ్రీశతకోపదాసరు పిళ్ళైతిరు
 వాయ్మొఱ్ఱిదాసరు; సేననాథబ్రహ్మరాయరు వీరసుం
 దరబ్రహ్మరాయరు జగన్నాథబ్రహ్మరాయరు వీరరాఘవ
 బ్రహ్మరాయరు పిళ్ళైయుడైందయుడయారు; తిరువరంగ
 మాళికైయరయరు ఆండవరు అరియవరు అముతుపడియారి
 పురు; అమ్మంగార్లలో తిరువనంతపుర తమ్మై తిరువాట్తమ్మై
 తిరువణ్బరిశార తమ్మై మున్నినాల్కోయల్ ప్పారు తమ్మై
 తిరునరయూరమ్మై తిరుక్కుణ్ణపుర తమ్మై తిరుప్పతిశ్రీశార్యం
 శేయ్యుమమ్మై ఆండాడమ్మై నాయకత్తేవియారు ఉయ్యప్పె
 రుందేవియారు పెరియపెరుందేవియారు శిరియపెరుందేవి
 యారు; పెరియపిరాట్టియారు అత్తుళాయమ్మై అమ్మంగి
 కూరత్తాండాళ్ దేవకీపిరాట్టియారు యతిరాజవల్లియారు
 పంగయచ్చొల్లియారు పొన్నాచ్చియారు యన్నిశైవంచి
 యారు చూడిక్కొడుత్తాళ్ తిరుప్పావై పాడినాళ్ మొదలగు
 వారు.

సింహాసనాధిపతులు

భగవద్రామానుజులచే డెబ్బదినల్గురు సింహాసనాధి
 పతులుగా నేర్పఱుపబడిన ఆచార్యపురుషుల తిరునామములు

కూరత్తాత్వాన్ ముతలియాండాన్ అరుళాళప్పెరుమాళై
 మ్పెరుమానార్ కిడాంబియాచ్చాన్ తిరుమలనల్లాన్ అనం
 తాత్వాన్ ఎంబారు ఆళవనార్లు కుమారులు శొట్టనంబి,
 పెరియనంబి కుమారులు పుండరీకులు, తిరుక్కోట్టియూరి
 నంబి కుమారులు తెక్కాత్వాన్, తిరుమాలైయాండాన్
 కుమారులు సుండరత్తోళుడయాన్, పెరియతిరుమలనంబి
 కుమారులు రామానుజంపిళ్ళై, తొండనూర్నంబి మళువూ
 ర్నంబి తిరుక్కురుంగుడినంబి కురువనంబి ముడుంబనంబి
 శ్రీపరాంకుశనంబి వడుకనంబి వంగిపురత్తునంబి పిళ్ళైతిరు
 మలనంబిపిళ్ళైపిళ్ళైయాత్వాన్ శట్టలూరిశిరియాత్వాన్ ఈణ్ణి
 ప్పిళ్ళయాత్వాన్ నెయ్యుండాత్వాన్ మిళహాత్వాన్ మారుధి
 పెరియాండాన్ ఈశ్వరాండాన్ జియ్యరాండాన్ శిరుప్పళ్ళి
 దేవతాజభట్టరు ఉళ్ళూరిపెరియపెరుమాళ్భట్టరు శ్రీరంగ
 రాజభట్టరు ఉక్కలాళ్వాన్ పరిత్తిక్కొల్లైయమ్మాళ్
 అమ్మంగియమ్మాల్ నడివిలాళ్వాన్ గోమఠత్తాళ్వాన్ తిరు
 గోవలూరాళ్వాన్ తిరుమోహలూరాళ్వాన్ వేదాన్తియా
 ఱ్వాను గోయిలాళ్వాను అరణపురత్తాళ్వాను ఈచ్చంపాడి
 యాచ్చాను కణ్ణియనూరిసిరియాచ్చాను శట్టంపల్లిజియ్యరు
 ఈచ్చంపాడి తిరువెళ్ళరై ఆళ్కొండపల్లిజియ్యరులు
 తిరునగరప్పిళ్ళై కరాంజిసోవయాజయాన్ అలంకారవేంగడ
 వర్ నంబికురుం దేవరు పిళ్ళయ్యుడందుడయూరు తిరుక్కురుహ
 ప్పిరాన్ శిళ్ళాను పెరియగోయిల్ వళ్ళలారు తిరుక్కణ్ణపురత్తా

చ్చాను ఆసూరిప్పెరుమాళ్ మునిప్పెరుమాళ్ అమ్మంగిప్పె
రుమాళ్ కుమాండూరియిళయవిల్లిరామానుశప్పితై, మారొ
న్నిల్లామారుధిచ్చిరియాండాను సోమాసియాండాను ఈణ్ణిప్పి
ళ్ళయాండాను పెరియాండాను కురుంజిపూరంజియ్యరాండాన్
అమ్మంగియాండాను ఆళవందారాండాను కిళాంబి పెరుమాళ్
ఆరుకాట్టిప్పిల్లానుమళుధూర్నంబిప్పిళ్ళయ్ తిరునారాయణపురత్త
రయరునడాధూరియాళ్వాను యంగళ్ళాత్తానులు.

ఆచార్య పురుషుల నియమనము

ఉడైయవర్లు వీరినందరను దేశపర్యటన మొనర్చి
సిద్ధాంతప్రచార మొనర్చుచు నాశ్రితులకు పంచసంస్థారముల
నొనర్చి శిష్యులనుగా జేర్చుకొని వంశపరంపరగా నాచార్య
పురుషులై (గురువులై) వారల నుజ్జీవింపజేయుడని యాజ్ఞా
పించిరి.

ఈ ఆచార్యపురుషులే నేటికిని 'శ్రీరామానుజార్య
దివ్యాజ్ఞానార్థతామభినర్థతాం' అని దేశవ్యాప్తముగ వంశగురు
వులుగ నధికారముతో పర్యటించుచు నాశ్రితులగు శిష్యులై
ల్లరను పంచసంస్కారపరులనొనర్చి యాత్మహితోపదేశ
ములతో నుజ్జీవింపజేయుచుండిరి.

తైంకర్యపరుల వివరణము

ఉడైయవరులిట్లసంఖ్యాకులగు శిష్యసంపదతో శ్రీ

రంగమున వేరి చేసియున్న కాలమున, యతిసార్వభౌములకు నిరంతరము కైంకర్యము లొనర్చుటలో కూరత్తాళ్వాను ముతలియాండాను నేళాధూరాళ్వాన్లు చేతికర్రవలె నాధార భూతులై యుందురు. అరుళాళప్పెరుమాళెమ్మెరుమానార్లు ఆచార్య నియోగమున భగవదారాధనము సల్పుదురు. కిళామ్మిప్పెరుమాళును కిళామ్మియాచ్చానులు వంటయింటి కైంకర్యనిర్వాహకులై యుందురు. వడుగనమ్మి యభ్యంజన (తలంటు) కైంకర్యము సేయుచుండును. గోమతచ్చిరి యాళ్వాను పాదుకల సమర్పించు కైంకర్యమున నుందురు. ధనుర్దాసుడు కై దండ యెసంగును. అమ్మంగియమ్మాళ్ పాలు కాచి సమర్పింతురు. ఉక్కళమ్మాళి చామరకైంకర్యమొనర్తురు. ఉక్కలాత్వాను భుజించిన పాత్రను శుద్ధియొనర్తురు. మారుధియాండాను కావేరితీర్థకైంకర్యమొనర్తురు. మారొన్నిల్లామారుధిచ్చిరియాండాను మతమునకు బియ్యము పప్పులు నేయి పాలు పెరుగులు మొదలగునవి సమర్పణ రూప కైంకర్యమొనర్తురు. తుయ్యముని తిరుమంజన కైంకర్యమొనర్తురు. తిరువరంగమాళికైయారు శ్రీభాండారకైంకర్యమొనర్తురు. వండరు శుండరులు రాజసేవాలబ్ధమగు ధనమును దెచ్చి శ్రీమతకైంకర్యమొనర్తురు. రామానుజవిశ్వక్సారల్ తిరుమేని సంరక్షణ తత్పరులైయుందురు. అకలంకనాట్లాళ్వారు ప్రతిపక్షుల నోడించుటయం దాసక్తులైయుందురు.

యతిరాజు వైభవ ప్రకాశకులు

ఇట్లున్న ఉదైయవరుల వైభవమును ప్రకాశింపజేసిన వారలలో ప్రధానులు, శ్రీరంగనాథుడు వేంకటేశ్వరుడు వరదరాజులు తిరునారాయణస్వామి సుందరబాహుస్వామి తిరుక్కణ్ణుడినమ్మి నమ్మళ్వార్లు శ్రీమన్నాథమునులు ఆళవందార్లు పెరియనమ్మి తిరుక్కోట్యూరినమ్మి తిరుమలనమ్మి తిరుచూలై ఆళ్వారు తిరువరంగప్పెరుమాళ్వరైయర్ యితరులగు నాచార్యపురుషులు బ్రహ్మరక్షస్సు మూగవాడు మొదలగువారనేకులు.

అందు శ్రీరంగనాథుడు, నోరు దెఱచి ఉభయవిభూతి యైశ్వర్యమును మీకును మీవారికిని యిచ్చితిమనుటచేతను,

వేంకటేశుడు, రామానుజాజ్ఞానుగుణముగ గొల్ల వనితకు మోక్షమిచ్చుటచేతను,

వరదరాజులు, యజ్ఞేశు జయించు సందర్భమున సలహా నిచ్చుటచేతను, యాదవప్రకాశుని కలలోగన్పించి రామానుజుల కోకమారు ప్రదక్షిణమొనర్చి త్రిదండసన్న్యాసివిగమ్యుని దెల్పుటచేతను,

తిరునారాయణస్వామి, తొండనూరులో స్వప్నమున గన్పించి తిరునారాయణపురమున (మేల్కోటన) నన్నుద్ధరింపుమనుటచేతను, ఢిల్లీలో యతిరాజసంపత్కుమారులుగా

ప్రసిద్ధినొందుటచేతను,

సుందరబాహుస్వామి, యొకనాటి సభలో ఉడైయవరుల సంబంధులను రమ్మనుడన ఆచార్యపురుషులెల్లరురాగా, పెరియనంబిగారి బంధువులు రాకుండుటచే అమ్మకరు మీరేల రారైరి? యన వారుచు రామానుజ సంబంధుల మీరు పిలిచిరిగదా! మేము యతీంద్రుల ఆచార్యులగు పెరియనంబిగారి వంశస్థులముగాన రాకుంటిమనిదెల్పి అమ్మకరందులకు 'దశరథ వసుదేవాదులు మమ్ములను పుత్రులుగా దలచుకొన్నట్లున్నది! మీరు యతీంద్రులను శిష్యభావనజేయుట యనుటచేతను; మరియొకనాడు కిడామ్బియాచ్చానుల పిలిపించి, యొకనూటయేదైన దెల్పుమన నాతడును "అపరాధసహస్రభాజనం పతితంభీమభవార్ణవోదరే! అగతింశరణాగతంహరేకృపయాకేవలమాత్మసాత్కురు" (భగవద్భాగవతాచార్యవిషయములందు జేసిన యపరాధములు వేలకొలది యుండుటకు స్థానమైనవాడనై ఘోరసంసారసాగరమధ్యమున నొడ్డుగానక పడియుండుటచేతను, రక్షకులులేక దేవరవారే రక్షకులని శరణాగతి యొనర్చితినిగాన నన్ను నిర్హేతుకదయతో దాసునిగా స్వీకరింపుము) అని విన్నపింప, అమ్మకరును ఉడైయవర్ల సంబంధముండగా గతిలేనివాడనందు జేమని తెల్పుటచేతను,

తిరుక్కుఱుంగుడినంబి, ఉడైయవరులవలన ద్వయమునుపదేశ ముంది శిష్యకృత్య మొనర్చుటచేతను,

న మ్మాళ్వార్లు భవిష్యదాచార్యవిగ్రహమును
(ఉడైయవరులను) నాధమునుల కిచ్చుటచేతను,

నాధమునులు, భవిష్యదాచార్యవిగ్రహమును తామ
ర్చించి తమవారికెల్ల పరంపరాగతముగ సర్పించునట్లునుగ్ర
హించియుండుటచే నది యిప్పటికిని శ్రీరంగమున భగవ
ద్రామానుజ చరమవిగ్రహసన్నిధి నున్నదగుటచేతను,

మామునులు, కాంజీవరమున యాదవప్రకాశునివద్ద
జదువుచున్న లక్ష్మణార్కులనుజూచి 'ఆముదల్వనివన్' (ఆది
శేషుడేవీరు) అని తెల్పియుండుటచేతను, చరమ శరీరమున
ముడిచియున్న చేతివ్రేళ్ళను తెఱచుటచేతను,

పెరియనమ్మి, తమయింటికి వచ్చిన యతిరాజులకు
సాష్టాంగదండప్రణామ మాచరింప, నమ్మిగారికుమార్తె
యగు అత్తళ్వాయమ్మ యిదేమని తండ్రినడుగ, నమ్మియు
కృష్ణునకు సాందీప ఉద్ధవ అక్రూరుల పగిది ఆచార్యులనైతి
నంతియే యనుటచేతను, తమ పుత్రులగు పుండరీ కాక్షుల
నుడైయవరుల నాశ్రయింపజేయుటచేతను,

తిరుక్కోటైరినమ్మి, తాముపదేశించిన తిరుమంత్ర
మును (తమకుమారులగు) తెక్కాత్వాన్ యింటిలో జరుగు
చున్న గోష్ఠిలో బయల్పడి యనేకుల నాశ్రితులనొనర్చిన
వైభవమునుజూచి ఎమ్మెరుమానారే యని బిరుదునిచ్చి
యాలింగనమొనర్చుటచేతను,

తిరుమలసమ్మి ఎమ్బార్లను యతిపతులకు ఉదకధారా పూర్వకముగ నిచ్చుటచేతను, తమయిరువురు కుమారులగు రామానుజులను పిళ్ళయ్ తిరుమలై సమ్మినిన్ను ఉడైయవరుల శ్రీపాదముల నాశ్రయింపజేయుటచేతను,

తిరుమాలై ఆణ్డాన్, తమ తిరువాయ్ మొఱ్ఱికాలక్షేపమున నుడైయవరులు దెల్పెడి విశేషార్థములను తమఆచార్యులగు యామునుల శ్రీసూక్తులుగభావించి దండము సమర్పించుటచేతను, తమకుమారులగు నున్దరత్తోళుడై యార్ల నుడైయవరుల నాశ్రయింపజేయుటచేతను,

తిరువరజ్గపెరుమాళరయర్, పంచమోపాయనిష్ఠననుగ్రహించి తమకుమారులగు తిరువాయ్ మొఱ్ఱియరైయర్ ను యతీంద్రుల శ్రీపాదముల నాశ్రయింపజేయుటచేతను,

వడుకసమ్మి, ఆచార్యపదము రామానుజులయందే చెల్లునుగాన నెల్లరకును ఎమ్పెరుమానార్ల శ్రీపాదములే ఉపాయోపేయములని దెల్పుటచేతను,

కణ్ణియనూరిశిఱియాచ్చాన్, కట్టుబట్టలతో స్నానమాడి ఎమ్పెరుమానారు శ్రీపాదములకన్న వేరు రక్షకములేదని దెల్పి, శ్రీరంగనాథుని సన్నిధిలో శతకోపమును శిరస్సునధరించి 'సత్యంసత్యంపునసత్యం యతిరాజోజగద్గురుః సవవసర్వలోకానాముద్ధర్తానాత్రసంశయః' (ముమ్మా

టికిని యతిరాజులే జగత్తున కెల్ల నాచార్యులు, వారేసకల లోకముల నుద్ధరించువారు, ఇందు సందేహములేదు) అని దెల్పుటచేతను,

అరుఘేశ పెరుమాళెమ్మెరుమానార్లు, తమ ఆశ్రితు లగు ఎచ్చాన్ అనన్తాధ్వన్ తొణ్ణనూర్నంబి మరుతూ ర్నంబులకు హితోపదేశ మొనర్చి ఎమ్మెరుమానారు శ్రీ పాదములే రక్షకమని నమ్మియుండు డనుటచేతను.

పితైప్పితైయార్వాన్, కూరేశుల నాశ్రయించిన కాలమున కూరేశులు, ఆచార్యదక్షిణగ త్రికరణములచేతను భాగవతాపచారము జేయనని దానజలముగొన, నాతడును నొకభాగవతునియెడ మరల నపచారపడి ఆచార్యద్రోహ మొనర్చితినేయని పశ్చాత్తప్తుడై ముసుగిడి యింటిలో పండుకొనగా, కూరేశులొకని పిలిపించి, రాజదండన భయ ముచే కాయకముగ నపచారపడ వీలులేదు, లోకాపనాద భీతిచే నోటినిదగ్గరుంచుకొనుము, మానసికముగ నపచార పడకుండ ఎమ్మెరుమానారుల శ్రీపాదములే రక్షకమని నమ్మియుండుమని దెల్పుటచేతను,

మిలకాళ్వాన్, ముతలియాండానుతో నాతో వాదిం వ్రుమని కోర, ముదలియాండాన్లు మీరోడిన నేమిజేతురని యిదిగో భుజములపై నిడుకొని మోతుననిదెల్పి, ఓడిపోయి నాని మోయలేక పాదములపైబడి కనిక

రింపుడని శ్రీరాధింప ఆండాన్లు వానికిఁ బెంబెరుమానారు శ్రీపాదములే రక్షకముగ నమ్మియుండుమని దెల్పుటచేతను,

ఎమ్మారు, భట్టరునుజూచి, శ్రీరంగడు పుత్రునిగ స్వీకరించెనుగదా! కూరేశుల పుత్రుడనుగదా! అఖిలశాస్త్రములను బాగుగ జదివితినీగదా! యని గొప్పతనమునకుపోక ఎమ్మెరుమానారుల శ్రీపాదములే రక్షకమని నమ్మియుండుమని యానతిచ్చుటచేతను,

భట్టరు సంజీయరునుజూచి, వేదాన్తియను పేరుగల వాడను భట్టరునాశ్రయించితిని, బహుద్రవ్యమును ఆచార్యదక్షిణగ సమర్పించితిని గర్వింపక, ఎమ్మెరుమానారుల శ్రీపాదములే రక్షకమని, నమ్మియుండుమని దెల్పుటచేతను,

సంజీయరు సంబిళ్ళనుజూచి లోకాచార్యులని బిరుదుగలదనియు, తిరువాయ్ మొట్టికి వ్యాఖ్యయొనర్చితినియు, గర్వింపక ఉడైయవరుల శ్రీపాదములే రక్షకమని నమ్మియుండుమని దెల్పుటచేతను,

సంబిళ్ళయ్ యొకనాడు శివక్కరప్పిళ్ళ చేయిబట్టుకొని వచ్చుచుండగా, సంబిళ్ళగారి వాకిలిన నొక వైష్ణవుడు కాలుజూచుకొని పరుండ శివక్కరప్పిళ్ళ, ఓయీ కాలుముడుచుకొనుమన; అందులకు సంబిళ్ళగారు శివక్కరప్పిళ్ళను జూచి శ్రీమన్నమ్మాళ్వార్లు వైష్ణవుల పాదమును శ్రీపాదములనగా; నీవు కాలు అందు వేమని కోపించి చేయివిడువగా,

నాతడు ఓమాపణకోరుకొన సంభిళ్ళగారు శివక-రప్పిళ్ళను
జూచి ఉడైయనరుల శ్రీ పాదములే రక్షకమని నమ్మియుండు
మనుటచేతను

తిరుక్కురుకైప్పిరాన్ పిళ్ళాన్ తమవద్ద శ్రీభాష్యమధి
కరించిన సోమాశియాణ్ణానునకు ఉడైయనరుల శ్రీ పాదములే
రక్షకమని నమ్మియుండుమని చెప్పుటచేతను

గోమతత్తుపిళ్ళాన్ తమవద్ద శ్రీభాష్యము సధ్యయన
మొనర్చిన కాక్కైప్పాడియాచ్చాన్ పిళ్ళనుజూచి ఎమ్మెరు
మానార్ల శ్రీ పాదములే రక్షకమని నమ్మియుండుమనుటచేతను

ఎల్లభాళ్ళాన్, కాక్కైప్పాడియాచ్చాన్ పిళ్ళను జూచి
మిమ్ము శ్రీరంగనాథుడు కోపగించినప్పుడేమని తలతురని
యడుగ, యెమ్మెరుమానారుల శ్రీ పాదములే రక్షకమని తల
తుననుటచేతను

నడాభూరమ్మాళ్ పన్నిద్దరు శిష్యులకు శ్రీభాష్యము
సనుగ్రహింప, ఇక్కికంపెను ప్రపత్తి దుర్లభముగానున్నదే?
యనివారలనగా, ఐనచో ఎమ్మెరుమానారుల శ్రీ పాదములే
రక్షకమని నమ్మియుండుడనుటచేతను

నడువిలాళ్ళాన్, తిరునారాయణపురమున శ్రీభా
ష్యము సనుగ్రహించుచున్న కాలమున పంగిపురత్తాయ్చ్చి
శొట్టయ్యమ్మాళ్ మొదలగువారు వినుచుండి ఇది చాల

కష్టముగ నున్నదన, నైనచో దీనిననుగ్రహించిన ఉడైయవరుల శ్రీపాదములే రక్షకమని నమ్మియుండు డనుటచేతను

శ్రీవేదవ్యాసభట్టరు, తిరునారాయణపురమున ఏబది యిరువురు శిష్యులకు శ్రీభాష్యమును గృహజేయుచుండ వారలు మాకిది అవగాహింపనాధ్యపడదన, నైనచో మనకులదైవమగు నుడైయవరుల శ్రీపాదములే నమ్మియుండుడనుటచేతను

నడువిల్ తిరువీధిపిళ్ళైభట్టరు తన యాశ్రితుల కట్లే దెలిపియుండుటచేతను

వడుగనంబి, ఎమ్మెరుమానాత్ తిరువడిగళే శరణమనియు నంబెరుమాళ్ తిరువడిగళే శరణమనియు ననుసంధించెడి కూరేశులు ముదలియాండానులను రెండుగట్లపై కాలుపెట్టినవారని పరిహసించుటచేతను

ఉడైయవరులు, ముదలియాణ్డాన్ మొదలగువారలకు యాదవాద్రి మాహాత్యైగ్రస్తము కాలక్షేప మొనర్చుచు 'అనస్తాప్రథమంరూపం, లక్ష్మీణస్తదనంతరం, తృతీయో బలభద్రదస్తు, కలౌకశ్చిద్భవిష్యతి' అనెడి నాల్గవపాదమునకు 'నేనే విషయమ'ని చెల్పుటచేతను

బ్రహ్మరక్షున్సు, యాదవప్రకాశులకు లక్ష్మీణార్యులను జూపివీరు నిత్యసూరిశ్రేష్ఠులని చెల్పుటచేతను

మూగవైష్ణవబాలుడొకడు కంచియందు ఐదారుసంవ

త్సరముల వయసునాడు, రెండుసంవత్సరముల పర్యంతము గన్పించకయుండి, ఆపైన నొకనాడందరకు గన్పింప నారా శ్చర్యముతో నెచ్చట కేగితివని యడుగ; నాబాలుడు క్షీరా బికి పోతినన, అచ్చటి విశేషములేమి? యని వారడుగ నాబాలుడు ఆదిశేషుడే లక్ష్మణార్కులుగ నవతరించెనని యచ్చటి వారు జెప్పుకొనుట వింటినని దెల్పి యన్యశ్యుడాయెనని శ్రీభగవత్సేనాపతిజీయరు లనుగ్రహించుట చేతను

వీరెల్లదును భగవద్రామానుజుల వైభవమును బ్రకాశింపజేసిన నారలని పెద్దలు దెల్పుదురు.

భగవదవతారము లెన్నియోయున్నను, రామకృష్ణాద్యవతారములకు ప్రాధాన్యమున్నట్లును; దివ్య దేశము లెన్నియో యున్నను, శ్రీరంగము తిరుమల విష్ణుకంచి తిరునారాయణపురములకు ప్రాధాన్యమున్నట్లును; ఋషులెందరోయుండగా, వ్యాస పరాశర శుక శౌనక నారదాదులకు ప్రాధాన్యమున్నట్లును; అశ్వారులెల్లరునుండగా, సమృద్ధాశ్వారులకు ప్రాధాన్యమున్నట్లును; నాథయామనాది ఆచార్యులందరియందును ఉక్తైయనరులకు ప్రాధాన్యముండుటలో సభ్యతరము లేదు. వీరు ఆశ్వారాచార్యరత్నహారమున మధ్యస్థానమున నాయకమణిగ ప్రకాశించిరి.

ఆచార్య వైభవము

ఆచార్యులను లభించినవాడు, అర్థపంచకజ్ఞానము

నెఱుగతగు ననియు; పాపాత్ముడగు క్షత్రబన్ధువను రాజును పుణ్యాత్ముడగు పుండరీకుడను రాజును, ఆచార్యునివలననే ముక్తిని బొందిరనియు; ఆచార్యులే నడచుచున్న శ్రీమహా విష్ణువనుటలో సందియములేదనియు; సకలశాస్త్రములయందును దెల్పబడిన సారతమములగు విషయములను బాగుగ పరిశోధించి, తానాచరించి, తరువాత శిష్యులచేతనున్న నాచరింపజేయువారే ఆచార్యులనియు, 'గు' శబ్దముచేత చెప్పబడు అజ్ఞానాంధకారమును 'రు' శబ్దముచేత చెప్పబడు జ్ఞానదీపముచే పోగొట్టువారగు గురువే అన్నిటికంటెను అధికులనియు; ఆచార్యులే పరమాత్మ, ఆచార్యులే గొప్పసంపద, ఆచార్యులే భోగ్యవస్తువు, ఆచార్యులే పరమ ప్రాప్యము, ఆచార్యులే బ్రహ్మవిద్యయు, ఆచార్యులే మేలగు నుపాయము, ఇట్టి ఆచార్యులే, యేకారణముచే తిరుమంత్రము నుపదేశించిరో, ఆకారణముచేతనే ఆచార్యులు అత్యధికులు అనియు; 'పీతాంబరధారియగు సర్వేశ్వరుడే పరమగురువై వచ్చి' యనియు; శరణాగతి విద్యనుపదేశించిన ఆచార్యులే, శిష్యునకు శ్రీవైకుంఠము క్షీరాబ్ధి ద్వారక మొదలగు సకలపుణ్యక్షేత్రములును ననియు; తండ్రియు తల్లియు భర్తయు సకలవిధ బంధువునైయున్న ఆచార్యులనే బుద్ధిమంతులగువారు, ఎల్లరకును తెలియునట్లు ప్రకాశింపజేయవలెననియు; సకలశాస్త్రములయందును ప్రసిద్ధమైయుండుటచేత ఆచార్యులకన్న నధికులు ముమ్మాటికిని లేరు.

ఉడైయవరు లొకనాడు అభయప్రదాన సందర్భమును కాలక్షేపమొనర్చుచుండగా, ధనుర్దాసుడు లేచిపోవుటను జూచి 'నీవేల వెళ్ళిపోవుచుంటివ'ని ఉడైయవరులడుగ ధనుర్దాసుడును, సకలమును విడిచి రాముడే రక్షకమని ఆశ్రయించిన విభీషణుని రక్షించుటయూ మానుటయూ యని సంజేహించెడి రామగోష్ఠితో నాకేమిపని? యని లేచిపోవుచుంటి ననిదెల్పు, నమ్మాళ్వార్లు మోక్షమునందిరనిప్రసిద్ధముకలదు గదా! వారికి లభించిన మోక్షము నాకును లభించునుగదా! నాకు లభించిన మోక్షము నీకును కలదుగాన కూర్చొనుమని ఎమ్మెరుమానార్లనుగ్రహించిరి. దీనిచే ఆచార్యులే సర్వ విధబంధువని యాశ్రయించిన శిష్యునకై సర్వేశ్వరుడే వెదకుచు వచ్చి మోక్షమొసంగునని తెలియదగును. విభీషణుని ఆశ్రయించివచ్చిన నలుగురు మంత్రులనున్న రామచంద్రుడంగీకరింపలేదా? యనిరి.

శ్రీపెరుంబూదూరున రామానుజ విగ్రహప్రతిష్ఠ

ఇట్టి వైభవముగల ఎమ్మెరుమానారులను వారి మేనల్లుడగు దాశరథి పుత్రులగు కందాడైయాండాన్ మిక్కిలి అనువర్తించి, దేవరవారి అర్చావిగ్రహమును శ్రీపెరుంబూదూరులో సర్వకాలమును సర్వులకును సేవింపదగినట్లు ప్రతిష్ఠింపజేయవలయునని ప్రార్థింప; స్వామియు నట్లేయని

యంగీకరింప; ఆజ్ఞాన్ అనుకూలురగు శిల్పుల పిలిపించి నిర్మింపజేసి భాష్యకారులకు దెల్పు, వారును దానినాలింగన మొనర్చి తమ సకలశక్తులను దానియందు జేర్చి; పుష్యమాసమున గురుపుష్యయోగమున ప్రతిష్ఠించి సకలోత్సవముల నేర్పఱచిరి.

ఈ విధమగు వైభవముగల ఉడైయవరుల అవతార విశేషములనెల్లఁజెలుప నాది శేషునకును సాధ్యముగాదుగదా. ఇట్లుండ వీరికి నూటయిరువదియైదు సంవత్సరములు నిండినవి.

ఉడైయవరుల అంతిమయాత్ర

ఒకనాడుడైయవరులు శ్రీరంగని సేవించి పిరాట్టి పురుషకారముతో పరమార్తితో గద్యత్రయమును విన్నప మొనర్చి నిలువ, శ్రీరంగనాథుడు వీరియభిప్రాయము నెఱిగి మీకేమికావలయునని యడుగ, నెంబెరుమానార్గ్గీ సంసారము నందు విరక్తిగల్గినది, కాలముగూడ నతిక్రమించినదన, పెరుమాళ్ళందులకు కాలమునకు నేనే నిర్వాహకుడనుకదా! ఇంకను కొంతకాలము మీవలన నీ లోకమును దిద్దుబాటొనర్తును వేంచేసియుండుడన; ఉడైయవరులందులకు సమ్మతింపక నాయాశ్రితులకెల్లరకును నేనులభించెడి లోకమునిమ్మని ప్రార్థింప శ్రీరంగడక్లేయని సమ్మతించి నేటికి యేడవనాడు మిమ్ముల శ్రీవైకుంఠమునకు గొనిపోదుననిదెల్పు;

ఉద్దైయవరులు సంతసముతో మతమునుజేరి ఆశ్రితులెల్లరను
 రావించి మూడురోజులు వారలకు సకలవిధ యర్థవిశేష
 ములనెల్లదెల్పి వీనిని మీమీ యాశ్రితులకెల్లరకును పరం
 పరగా నుపదేశింపుడని, నేటికి నాల్గవనాడు పరమపదనాధుని
 సేవింపబోవుచుంటిమని దెల్పి; వారెల్లరును మిక్కిలి కలత
 జెంద, వారలజూచి మీరల్లిట్లు మా వియోగముచే దుఃఖితు
 లైనను ఆత్మత్యాగమొనర్చినను, పెరియనంబి ఆశవద్దార్ల
 శ్రీపాదసంబంధము మాకు లేనట్లొనర్చినవారగుదురు, శతకో
 వుల హృదయమును కష్టపెట్టినవారగుదురుసుమా! యని
 యోదార్చి; చేయవలసిన కృత్యమెల్ల జేసి నాల్గవనాడు
 కోవెలనుంచి శ్రీరంగనియాజ్ఞచే సకలమర్యాదలతో వచ్చిన
 శేషవస్త్ర మాలాదుల లభించి పాధేయముగ ద్వయము
 నుచ్చరించుచు ఆశ్రితుల నెల్లరను గటాక్షించి చరమోప
 దేశముగ నిట్లనుగ్రహించిరి.

చ ర మో ప దేశ ము

సకల వేదములయందును సకలశాస్త్రములయందును
 సకలమగు నాశ్వాత్మదివ్యప్రబంధములందును సకలాచార్య
 వచనములందును నెచ్చటజూచినను ప్రపన్నాధికారికి ద్వయ
 మును వించిన మంత్రములేదు; శ్రీశ్రియఃపతులకన్న నాశ్ర
 యింపదగినదిలేదు, కైంకర్యముసకన్న నుత్తమపురుషార్థము
 లేదు, ఆచార్యాభిమానముసకన్న మోక్షోపాయము లేదు,

చారమునకన్న మోక్షవిరోధి లేదని చెల్పి; భట్ట
రకు బిలిచి శ్రీరంగనాథుని సన్నిధికి దీసికొని
యందుగ తీర్థప్రసాదముల నిప్పించి తరువాత తాము
చి, తమకు మారుగ భట్టరును జూచుకొనవలసి
శితులెల్లరకు చెల్పి; భట్టరును జూచి మేల్పాడన
యను నొక దొడ్డ పండితుడు గలడని వింటిమి.
పోయి వానిని మన దర్శనప్రవర్తకునిగా జేయు
జూపించి, శ్రీరంగనాథుని యాజ్ఞగొని మతమున
యవరు లీలోకమున వేంచేసియున్న 120 సంవత్స
నరువది సంవత్సరములు శ్రీరంగమునను, తక్కిన
మేండ్లను యదుగిరి కంచి శ్రీభూతపురులయందును

దేహత్యాగము—పరమపదప్రాప్తి

నంతరము సకల మంగళవాద్యములును మ్రోగు
శితులెల్లరును సకల దివ్యప్రబంధానుసంధానమున
కన్నానమాడి శేషవస్తువుల ధరించి ద్వాదశోర్ధ్వ
లధరించి శుద్ధాచమన పూర్వకముగ నిత్యానుష్ఠాన
సర్చి తీర్థస్వీకారమొనర్చి గురుపరంపరాపూర్వక
రహస్యత్రయము సర్థయుక్తముగ ననుసంధించి,
నాథుని దిక్కుగ నమస్కరించి ఆళవందలు దివ్య

మంగళ విగ్రహమును ధ్యానించుచు పద్మాసనములై పర
వాసుదేవునియందు పరమశక్తిగల్గి కోవెలదిక్కుగ నెమ్బా
రుల యొడిలో తలయు వడుకనంబి యొడిలో పాదములను
నిడి, మాఘశుద్ధదశమీ మంద(శని)వారమున మధ్యాహ్న
కాలమున శిరఃకపాలము భేదించి బ్రహ్మరంధ్రముగుండా
ఉడైయవరులు తిరునాడు నలంకరించిరి.

చరమ కైంకర్యము

అంతట కన్దాడై యాణ్డాన్ అరుళాళప్పెరుమా శెమ్పెరు
మానార్ ఎమ్బార్ వడుకనంబి మొదలగువారెల్లరును
మొదలునరిగిన చెల్లవలె నేలపైబడి ముఖంప; శ్రీరంగనాథు
డును మాఉడైయవరులను యెడబాసితిమే యని విచారించి
ఆరగించక దేవేరులతోగూడి ఆళ్వారులెల్లరును వెంటరాగా
ఆలయము వెడలి వేయిస్తంభముల మంటపమున నాస్థానమై
తమ యర్చకులగు ఉత్తమనంబిని సకల లాంఛనములతో
మతమునకు బంప, నచ్చటి ప్రధానులెల్లరును తేటి, 'యిక
చేయవలసినది చేయతగున'ని ఉడైయవరుల చరమవిగ్రహము
నకు స్నానమొనర్పజేసి శేషవస్తువులంకరించి ద్వాదశోర్ధ్వ
పుండ్రముల ధరింపజేసి శేషమాలను సమర్పించి తిరుకురుక్ష
ప్పిరాన్ పిళ్ళాన్ శ్రీహస్తముతో బ్రహ్మమేధవిధి సంస్క
రింపజేసి దివ్య విమానమున సకలమంగళవాద్యములు

ఘోషింప చత్రచామరాది సకల మర్యాదలతోను ఏడు వందల జీయరులు బ్రహ్మవల్లి, భృగువల్లి నారాయణాను వాకము మొదలగు ఉపనిషత్తులు జదువ, భట్టరు మొదలగు వారు తగు పరికరములు గొని నడువ, ఉపవీతాధికారులగు శ్రీవైష్ణవులు అమ్మిదివేలమందియు ఉపవీతాధికారులుకాని వైష్ణవులు పన్నెండువేలమందియుగూడి ఆళ్వార్ల దివ్యప్రబంధములగు మూవాయిరములను మున్నడిపిన్నడిగ సేవింప, తిరువరంగప్పెరుమాళరయర్ మొదలగువారు ఏడువందలమంది తిరువాయ్మొట్టి విన్నవింప, తమ్మిరాన్మాత్ రాగతాళ యుక్తముగ తిరువాయ్మొట్టి పాడ, అముతనారు మొదలగు వారు సూత్రస్తాది సేవింప, ఎమ్బార్ మొదలగువారు సకల స్తోత్రముల జదువ, వీధులనెల్ల పూలుజల్లుచు వస్త్రములపై నడచుచు, చెఱకుగడలు పూర్ణకుంభములు ధరింప, సుమంగళులు దీపములు ధరించి ముందునడువ, రెండుప్రక్కల చామరములతో, చిరుచిస్టములు మ్రోగ, ప్రదక్షిణించి, ఆళ్వార్ల తిరుమేనువలె ఆవరణము లోననే యతిసంస్కారవిధిన త్రవ్వి తిరుప్పళ్ళియొనర్చిరి.

శ్రీరంగనాథుడును దేవేరులతోగూడి ఉడైయవరులకు అనభృదోత్సవము జరిపించి పదమూడవనాడు తిరువధ్యయనోత్సవానంతరము అర్చామూర్తిని ప్రతిష్ఠింపజేసెను.

దీనిచే శ్రీరామకృష్ణాది చరితమునలెనే శ్రీరామానుజాచార్య చరిత్రమును శ్రీవైష్ణవులకు సదానుసంధేయము.

ఉడై యవరుల తిరునక్షత్రము చైత్రమాసమున ఆర్ద్రా నక్షత్రము.

ధనుర్దాసు దంపతుల అన్తిమదశ

పిళ్ళైయుఁజ్జావిల్లిదాసర్ అను పేరుగల ధనుర్దాసుడు తన అంతిమదశయందు ఆచార్యులెల్లరను కావించి శ్రీపాద తీర్థముగొని భార్యయగు హేమాంబనుజూచి 'నాయెడ బావునకు నీవు మరణింప యత్నింపకుమ'ని చెల్పి, ఉడైయ వరుల తిరువడిగళును తన శిరస్సుపై ధరియించి పరమపదిం చెను. పొన్నాయ్చ్చియు దుఃఖింపక వాణిలియాడ్చి నీళ్ళు జల్లి ముగ్గులుబెట్టి, స్వాములును ఉడైయవరులు స్నాన మొనర్చెడి కావేరిరేవునందలి తీర్థమును గొనివచ్చి ధనుర్దాసుని చరమశరీరమునకు స్నానమొనర్పజేసి శ్రీచూర్ణపరి పాలనాది శ్రీవైష్ణవాలంకారములనెల్ల నొనర్చి శ్రీరంగ నాథుని శేషవస్త్రమును మాలను ధరింపజేసి దివ్యవిమాన మున జేర్చి మరుమామికి గొనిపోవుచుండ ధనుర్దాసునిభార్య (పొన్నాయ్చ్చి) హేమాంబయు కనుజూపుమేర పోవువరకు జూచుచునుండి, దేహమునువీడి తిరునాడలంకరింప; స్వాములు తెలిసి తిరిగివచ్చి యామెకును శ్రీచూర్ణపరి పాలన మొనర్చి తీసికొనిపోయి ధనుర్దాసు దంపతులిరువురను నొకే చోట తిరుప్పళ్ళిమొనర్చిరి.

ఎమ్పార్ల చరమయాత్ర

శ్రీరామానుజ పదచ్ఛాయా భూతుండగు గోవింద మిశ్రులు ఆచార్యవిశ్లేషమును సహింపలేక శ్రీరంగని యాజ్ఞ గొని తమ చరమావధిన ఆచార్యశ్రీపాదముల శిరసున ధరించి తమ మతమున భగవదారాధనమొనర్చి భగవద్భాగ వత శేషప్రసాదమును కొద్దిగ స్వీకరించి భట్టార్యుని దర్శన స్థాపనమున కేర్పఱచి పద్మాసనస్థులై ఆచార్య దివ్యమంగళ విగ్రహమును ధ్యానించుచు పరమపదమలంకరింప, భట్టార్యులు ఆచార్యవిశ్లేషమునకు మిక్కిలి దుఃఖించి స్వాములచే నూరడింపబడి ధైర్యముగొని ఆచార్యపుత్రులగు శిఠీయ గోవిందునిచే చరమకైంకర్యమొనర్పజేసి తిరువధ్యయనోత్సవము జరిపించిరి.

శ్రీశతకోప నాథ యామున యతీంద్ర ప్రముఖ పూర్వాచార్యులెల్లరును కాలతత్త్వమున్నంతవరకును ఆశ్రిత చేతన సంరక్షణార్థము లీలావిఘాతి నలంకరించియుండురు గాన, పెద్దలు వారికి తీర్థదినము నాచరింపరు. ఇది సంప్రదాయపరమ రహస్యము.

ఉదైయవరుల తిరునక్షత్ర తనియన్

శ్లో॥ మేషార్ద్రాసమ్భవం విణ్ణో ర్దర్శన స్థాపనోత్సుకమ్।
తుణ్ణీరమణ్ణలే శేషమూర్తిం రామానుజమ్భజే॥

“ కల్యణే దివ్యకుమ్భ బుధజనవిదితే వత్సరే సింహభ్యే
చైత్రేమాసే గతేచత్రియుత దశదినేదీప్యమానేహిమాంశౌ।
పంచమ్యార్ద్రాసమేతే సురగురుదివసేకర్తృభ్యేచ లగ్నే
శ్రీమాన్రామానుజార్యస్సమజని నిగమాన్తార్థసంరక్షణార్థం॥
నిత్యం యోనిత్యమచ్యుతపదామ్బుజయుగ్మరుక్మ।
వ్యామోహతస్తదితరాణి తృణాయమేనే।
అస్మద్గురోర్భగవతోస్య దయైకసిన్ధో।
రామానుజస్య చరణౌ శరణంప్రపద్యే॥

వాఙ్మితరునామములు

అత్తిగిరియరుళాళరడి పణిన్దోన్ వాఙ్మియే।
అరుటకచ్చినమ్బి యురైయాలు పెత్తోన్ వాఙ్మియే।
పత్తియుడన్ బాపియత్తై పుగర్నిట్రన్ వాఙ్మియే।
పదిన్నర్కలై యుట్పారుళై పురిన్దుకత్తోన్ వాఙ్మియే।
శుత్తమగిత్త్రమాటనడి తొమ్మితుయ్న్దోన్ వాఙ్మియే।
తోల్ పెరియనమ్బి శరణ్ తోన్ఱినాన్ వాఙ్మియే।
శిత్తిరై యిలాదిరై నాల్ శిటక్కవన్దోన్ వాఙ్మియే।
శీర్ పెరుమ్బూదూర్ మునివన్ తిరువడిగళ్ వాఙ్మియే॥


ఎణ్ణిశై యెణ్ణిశై యాత్వా రెతిరాశన్ వాఱ్ఱియే।
 ఎఱ్ఱుపత్తునాల్వార్ కుక్కు మెణ్ణాజుత్తెత్తాన్ వాఱ్ఱియే।
 పణ్డైమరైయైత్తెరిన్ద బాపియత్తోన్ వాఱ్ఱియే।
 పరకాలనడియిణైయై పరవుమవన్ వాఱ్ఱియే।
 తణ్డమిఱ్ఱ్ నూల్ నమ్మాత్వార్ శరణాన్ వాఱ్ఱియే।
 తారణియుం విణ్ణులగుం తానుడైయోన్ వాఱ్ఱియే।
 తెణ్ణిరైశూఱ్ఱ్ బూదూరెమ్మెరుమానార్ వాఱ్ఱియే।
 శిత్తిరైయిల్ శెయ్యతిరువాదిరైయోన్ వాఱ్ఱియే॥
 శీరారుమెతిరాశర్ తిరువడిగళ్ వాఱ్ఱియే।
 తిరువరైయిల్ శాత్తియ శెన్దనరాడై వాఱ్ఱియే।
 ఏరారుం శెయ్యవడి ఎప్పొఱుదుం వాఱ్ఱియే।
 ఇలన్గియ మున్నూల్ వాఱ్ఱి యిణైత్తోళ్ గళ్ వాఱ్ఱియే।
 శోరాద తుయ్య శెయ్య ముగచ్చోతి వాఱ్ఱియే।
 తూముఱువల్ వాఱ్ఱి తుణైమలర్కణ్ణళ్ వాఱ్ఱియే।
 ఈరాఱు తిరునామనుణిన్ద వెఱ్ఱిల్ వాఱ్ఱియే।
 యిని తిరుప్పొఱ్ఱిల్ ఇనముద్దిరై వాఱ్ఱియే॥
 అఱుశమయచ్చెడియదనై యడియఱుత్తాన్ వాఱ్ఱియే।
 అడర్ న్దనరుం కుదిట్టిగళై యఱత్తుఱ్ఱనాన్ వాఱ్ఱియే।
 శెఱుకలియై చ్చిఱిదుమర తీర్తువిట్టాన్ వాఱ్ఱియే।
 తెన్నరగ్గర్ శెల్వముత్తుం తిరుత్తివైత్తాన్ వాఱ్ఱియే।
 మరైయదనిల్ పొరుళనైత్తుం వాయ్మొఱ్ఱిన్దాన్ వాఱ్ఱియే।
 మాఱనురై శెయ్డ తమిఱ్ఱ్ మరై వళర్తోన్ వాఱ్ఱియే।

అటమిగు నత్పెరుమ్బూదూ రనతరిత్తాన్ వాట్టియే!
 అట్టగారుం ఎతిరాశర్ అడియిచ్చైగళ్ వాట్టియే॥
 శక్కర పాట్కర యాదవ బాట్ట పిరపాకరర్ తళ్ళిన్
 శాయ్పురువాదియర్ మాయ్పుఱుమెన్ఱు శదుమరైవాళ్న్దిరు;
 వెళ్ళలియిళ్ళినివీఱు నమక్కిలై మెన్ఱు మిగత్తళ్ళర్ నాళ్.
 మేదిని నళ్ళుమై యాఱుమెనత్తుయర్ విట్టు పిళ్ళియు నాళ్.
 మంగైయరాళి పరాళ్ళు శమున్నవర్ పాట్టుముళై తిడునా
 మన్నియ తెన్నరణ్ణాపురి మామలైముత్తుమువన్దిడునాళ్.
 శెళ్ళయల్ నావిగళ్ళశూఢ్ వయల్ నాళుంశిఱన్దపెరుమ్బూదూర్.
 శ్రీమానిళై యాత్వార్ వన్దరుళియ నాళ్ తిరువాదిరై నాళ్

నాళ్ పాట్టు

ఇష్టలగీర్ శిత్తిరైయిల్ ఏయ్న్ద తిరువాదిరై నాళ్.
 ఎన్తైయినుం ఇన్దిదనుక్కేత్తమెన్ఱాన్ . ఎన్దవర్కు
 చ్చాత్తుగిన్దేన్ కేణ్డిన్ ఎతిరాశర్దం పిఱప్పాల్.
 నాల్దిశైయుం కొణ్ణాడుం నాళ్॥

ఆత్వార్గళ్తాళ్ళ అనదరిత్త నాళ్గళిలుమ్.
 వాత్వొన నాళ్ నమక్కు మణ్ణులగీర్? ఏఢ్ పారుమ్
 ఉయ్య ఎతిరాశరుదిత్తరుళుమ్ . శిత్తిరైయిల్
 శెయ్య తిరువాదిరై॥



మా

ఇతర గ్రంథములు

ముదలాయిరమ్ (అర్థము-తాత్పర్యముగ)	రూ. 100/-
పెరియతిరు మొట్టి	125/-
ఇయత్తా	75/-
తిరువాయ్ మొట్టి	100/-
సంగ్రహ నిత్యానుసంధానము,,	15/-
(తిరుప్పల్లాణ్ణు, తిరుప్పల్లియొబ్బిచ్చి, తిరుప్పావై, ఉపదేశరత్నమాల)	
నాయ్చ్చియూర్ తిరుమొట్టి (అర్థ తాత్పర్యముతో)	12/-
ఇరామానుశనూర్త్తనాది	8/-
కణ్ణినుణ్ శిఱుత్తామ్ము	1-25
తిరుమంత్రార్థము (సూత్ర త్రాఢములు)	8/-
శ్రీవచనభూషణము (,, లఘువ్యాఖ్యతో)	12/-
శ్రీమద్భగవద్గీత (సవ్యాఖ్య)	100/-